



—लेखक—

कवि-सम्राट् रवीन्द्रनाथ ठाकुर ।

अनुवादक

देववली सिंह

—प्रकाशक—

पाठक एण्ड कम्पनी,

१२१, चोरवागान लेन, कलकत्ता ।

प्रथम संस्करण]

१९२४

[मूल्य—१॥)

पंचभूत ।

परिचय ।

रचनाकी सुविधाके लिये अपने पाँच पारिपार्श्विकोंका नाम पाँच भूत रखता हूँ—वे क्षिति, अप, तेज, मस्तु और व्योम हैं ।

नाम रख देनेपर मनुष्य ही बदल जाता है । तलवारके लिये जिस तरह उतने ही बड़े मियानको आवश्यकता पड़ती है, उसी तरह व्यक्तिविशेषके लिये ठीक वैसे ही नाम भाषामें मिलना कठिन है । विशेषतः पाँच भूतोंके साथ पाँच मनुष्योंका प्रतिरूप कैसे मिलाना जा सकता है ?

मैं मिलाना भी नहीं चाहता । मैं तो अदालतमें हाजिर नहीं हुआ हूँ । पाठकोंके इजलासमें मेरी सिर्फ यही प्रतिज्ञा है, कि सत्य बोलूँगा ; किन्तु वह सत्य सजाकर कहूँगा !

अब पाँच भूतोंका परिचय देता हूँ ।

श्रीमान क्षिति * हमलोगोंमें सबसे भारी हैं । अधिकांश विषयोंमें उनकी धारणा अचल अटल है । जिस वस्तुकी आकृति प्रत्यक्ष रूपसे दृढ़ आकारकी देखते हैं और समझते हैं कि आवश्यकता पड़नेपर काममें लायी जा सकती है, उसीको सत्य सम-

छ मूलके अनुसार क्षितिको पुंलिंग ही माना है ।

भते हैं। इसके परे यदि कहीं संत्य हो भी, तो भी वह उस सत्यको नहीं मानते और न उसके साथ किसी प्रकारका सम्बन्ध ही रखना चाहते हैं। वह कहते हैं, कि जितने ज्ञान आवश्यक हैं, उन्हींका बोझ सह लेना कठिन है। यह बोझ दिनपर दिन भारी होता जाता है और शिक्षाकी कठिनता क्रमशः बढ़ती जाती है। पुराने जमानेमें, जब ज्ञान-विज्ञानका इतना प्रसार नहीं हुआ था, और ऐसे विषयोंकी संख्या अत्यल्प थी, जिनका सीखना मनुष्यके लिये अनिवार्य हो, उस समय विलासपूर्ण शिक्षाके लिये पर्याप्त समय मिलता था। परन्तु आज कल तो उतना समय ही नहीं मिल सकता। छोटे बच्चोंको विचित्र वस्त्राभूषणोंसे विभूषित करनेमें कोई हानि नहीं, क्योंकि खाने-पीनेके सिवा उसे दूसरा काम नहीं; पर बड़े जवानोंको पैरोंमें नूपुर, हाथमें फंफण, शिरपर मयूरपुच्छ पहनाकर छोड़ देनेसे उनका काम कैसे चल सकता है? उन्हें तो काम करना होगा, घूमना-फिरना, उठना-बैठना होगा। उन्हें लंगोट कस, पगड़ी बाँध, शीघ्रतापूर्वक अग्रसर होना पड़ेगा। इसीलिये सम्यक्तासे दिनोदिन अलंकार गिरता जाता है। उन्नतिका अर्थ यही है, क्रमशः आवश्यक वस्तुका संचय और अनावश्यकका परिहार।

श्रीमती अं (हम इन्हें स्रोतस्त्रिनी कहेंगे) क्षितिके इस तर्कका कोई यथायथ उत्तर नहीं दे सकती हैं। मधुर कलकल शब्द और विचित्र अंगभंगीके साथ नाचती कूदती हुई चाहती हैं, कि नहीं, नहीं, यह बात बिलकुल सच्ची नहीं, यह मेरे मनमें नहीं

जँचती। यह कभी सच हो ही नहीं सकती। वह निरन्तर “नहीं, नहीं” कहती हैं। कोई दूसरा युक्ति-तर्क नहीं, सिर्फ एक तरल संगीतकी ध्वनि—एक चिनीत स्वर—एक तरंगनिन्दित ग्रीवा-संचालन दृष्टिगोचर होता है और कुछ नहीं। मैं अनावश्यकको पसंद करती हूँ, इसलिये अनावश्यक भी आवश्यक है। अनावश्यक कभी कभी हमारा और कोई उपकार नहीं करता तो सिर्फ हमारा स्नेह, हमारा प्रेम, हमारी करुणा और हममें आत्म-विसर्जनकी स्पृहाको उत्तेजित कर देता है। संसारमें क्या इस प्रेमकी आवश्यकता नहीं है? श्रीमती स्रोतस्विनीके इस अनुनय-प्रवाहमें श्रीमान क्षिति एकदम बह जाते हैं। पर किसी युक्ति-तर्कसे उन्हें हरा देना सहज-साध्य नहीं है।

श्रीमती दीप्ति (इनका दूसरा नाम तेज है) एक एक चार तरवारकी धारकी नाई चमक उठती हैं और तीक्ष्ण स्वरमें क्षितिसे कहती हैं—“वाह! तुम लोग क्या समझते हो कि पृथ्वीपर जो कुछ होता है सिर्फ तुम्हारे ही द्वारा होता है? तुम जिसे व्यर्थ समझकर अलग कर देना चाहते हो वह भी मेरे काममें लग सकता है। तुम अपने आचार-व्यवहार, वातचीत, विश्वास, शिक्षा और शरीरसे अलंकारमात्रको ही हटा देना चाहते हो, कारण सम्यताकी छीना-रूपटीके कारण ध्यान और समयकी बड़ी कमी हो गयी है। किन्तु हमारे जो चिरन्तन कार्य हैं, अलंकारोंको निकाल देनेपर, वे एक प्रकारसे बन्द ही हो जायँगे। हमें कितनी ही मीठी बातोंसे, रसरंग भरी चालोंसे, कितनी शिष्टतासे और कितने ही

प्रकारकी रोचक कथा-कहानियाँ और कितने ही विषयोंका आश्रय लेकर गृहस्थली चलानी पड़ती है। हम मधुर-हास्य करती हैं, मीठी मीठी बातें बोलती हैं, लज्जासे काम घना लेती हैं, जहाँ जो पहननेमें सुन्दर दिखायी देता है, वह वहीं पहनती हैं। जिससे सुन्दरता बढ़ जाय ऐसा ही काम करती हैं। यही कारण है कि तुम लोगोंका मातृ-कर्तव्य—स्त्रीधर्म—इतनी सरलतासे हम पूरा कर सकती हैं। यदि सचमुच सभ्यताकी चोटसे अत्यावश्यक ज्ञान-विज्ञानको छोड़ और सभी वस्तुओंका परिहार कर दिया जाय, तो मैं देखना चाहती हूँ कि अनाथ बच्चे और पुत्रों जैसी इतनी बड़ी निस्सहाय और निर्बोध जातिकी क्या दशा होती है।

श्रीयुक्त समीरने (इन्हें वायु कहिये) तो हैंसकर सब बातोंको एकबारगी उड़ा ही दिया। उन्होंने कहा—क्षितिकी बात ही छोड़ दो, धोड़ा पीछे हटने, फरबट बदलने, हिलने-डोलने, किसी सत्यको अनेक पहलुओंसे विचारने हीसे उनके चलच्छकि-हीन मानसिक राज्यमें एक ऐसा भूकम्प आ जाता है कि पैचारेका बड़े परिश्रम और चेष्टासे खड़ा किया हुआ विचार-भवन अकस्मात् फटकर धराशायी हो जाता है। इसीलिये वह कहते हैं कि, ऐवताओंसे लेकर कीट-पतंगोंतक सभी मिट्टीसे उत्पन्न हुए हैं, क्योंकि यदि मिट्टीके सिवा किसी और चीजका अस्तित्व स्वीकार किया जाय तो मिट्टीसे परे भी अपने विचारको कुछ दौड़ाना पड़ेगा। उन्हें यह बात सुन्ना देनी चाहिये, कि मनुष्य और जड़के

सम्बन्धमें ही संसार सीमित नहीं है, वरन् मनुष्यके साथ मनुष्यका सम्बन्ध ही संसारका वास्तविक सम्बन्ध है। इसीलिये वस्तु-विज्ञान चाहे कितना ही षयो' न सीखो, वह लोकव्यवहारकी शिक्षामें कुछ भी सहायता नहीं कर सकता। किन्तु जो जीवनके अलंकार हैं, जिनसे कमनीयता, काव्य और मधुरताकी उत्पत्ति है, वे ही वास्तवमें मनुष्यके बीच यथार्थ सम्बन्ध जोड़ते हैं, परस्परके पयका कण्टक दूरकर, परस्परकी हृदय-व्याधिको आरोग्यकर, उनके नेत्र-खोल देते हैं और जीवनका प्रसार मर्त्यसे स्वर्गतक फला देते हैं।

श्रीयुक्त व्योम थोड़ी देरतक आंखें बन्दकर बोले—यदि सच बात पूछो तो जो अनावश्यक है, वही मनुष्यके लिये सबसे अधिक आवश्यक है। जिससे कुछ काम निकले, मतलब गँठे, पेट भरे, मनुष्य सदा ही उससे घृणा करता है। इसीलिये भारतीय ऋषियोंने भूख-प्यास सरदी गरमीको एक वारही उड़ाकर मनुष्यत्वकी स्वाधीनताका प्रचार किया है। किसी चाहरी वस्तुका नितान्त प्रयोजनीय होना जीवात्माके लिये अपमानजनक है। यदि इस अत्यावश्यकको ही मानव-सभ्यताके राजसिंहासनपर बैठा दिया जाय और उसके ऊपर यदि कोई दूसरा सम्राट न माना जाय तो उस सभ्यताको हम सर्वश्रेष्ठ सभ्यता नहीं कहेंगे।

व्योम जो कहते हैं उसे कोई ध्यान देकर नहीं सुनता। कहीं उनके हृदय पर चोट न लगे इस डरसे स्रोतस्विनी यद्यपि कान

देकर सुनती हैं पर मन ही मन वह भी बेचारेको पागल समझकर दया दिखाती हैं। किन्तु दाप्ति इसे विलकुल ही सहन नहीं कर सकती। अधीर होकर बीचहीमें वातचीतके सिलसिलेको बदलना चाहती हैं। उनकी बात वह अच्छी तरह समझ नहीं सकती इसीलिये उनपर दीप्तिका विशेष क्रोध है।

किन्तु व्योमकी बातको मैं कभी उड़ा नहीं सकता। मैंने उनसे कहा—ऋषियोने अपनी कठोर तपस्यासे जो काम अपने व्यक्तिगत स्वार्थके लिये किये थे, विद्वान उन्हींको सर्व साधारणके उपकारके लिये करना चाहता है। भूख-प्यास, सरदी-गरमी और मनुष्यके प्रति जड़के जो प्रतिदिन सैकड़ों अत्याचार होते रहते हैं, विद्वान उन्हींको दूर करना चाहता है। जड़से हारकर, तपोवनमें मनुष्यत्वके मुक्ति-साधनकी चेष्टा न कर, जड़को ही यदि मनुष्यका कीर्तदास बनाकर भृत्यशालामें रख छोड़े और मनुष्यको ही यदि प्रकृतिके प्रासादमें राजवेशमें प्रतिष्ठित करें तब तो मनुष्यकी अवमानना न होगी। इसलिये सर्वदाके लिये जड़के वन्यनसे मुक्त होकर स्वाधीन आध्यात्मिक सम्यक्तातक पहुँचनेके लिये पहले दीर्घकाल-व्यापी एक वैज्ञानिक साधनाकी नितान्त आवश्यकता है।

क्षिति जिस तरह अपने विरोधी पक्षके किसी युक्तिका खण्डन करना विलकुल निष्प्रयोजन समझते हैं, व्योम भी उसी तरह सिर्फ एक बात कहकर चुप्पी साध जाते हैं। फिर चाहे कोई कुछ भी फ्यों न कहे, उनकी गम्भीरता नष्ट नहीं होती। मेरी बात भी उनके कान तक नहीं पहुँच सकी। क्षिति जहाँ बैठे थे वहीं अटल

अचल होकर बैठे रहे, व्योम भी अपनी लम्बी दाढ़ी-मूँछ और गम्भीरतामें ही समाहित हो रहे।

यही तो मेरा और मेरे पाँच भूतोंका सम्प्रदाय है। इनमेंसे श्रीमती दीप्तिने एक दिन सबेरे मुझसे कहा—तुम एक डायरी क्यों नहीं रखते ?

स्त्रियोंके मस्तिष्कमें अनेकों अन्वयसंस्कार होते हैं। श्रीमती दीप्तिके मस्तिष्कमें यह एक संस्कार था, कि मैं कोई साधारण मनुष्य नहीं हूँ। कहनेकी आवश्यकता नहीं, कि मैं भी कभी इस संस्कारको दूर करनेका कोई प्रयत्न नहीं करता।

समीरने उदार-कमल भावसे मेरी पीठको थपथपाकर कहा—“लिखो न कुछ।” क्षिति और व्योम चुप ही रहे।

मैंने कहा—डायरी लिखना एक बड़ा दोष है।

दीप्ति अश्रीर होकर बोल उठीं—होने दो, तुम लिखो तो सही।

स्रोतस्विनी मधुर शब्दसे बोलीं—क्या दोष है, सुनूँ भी तो।

मैंने कहा—डायरी एक कृत्रिम-जीवन है पर जब हम उसे लिखते हैं तब वह हमारे प्रकृत जीवनपर कुछ न कुछ अवश्य ही अपना प्रभुत्व जमा लेती है। एक मनुष्यके भीतर हजारों भाग हैं, उन्हींको सम्हालकर गृहस्थी चलाना कठिन हो जाता है। फिर बाहरसे अपने आप एक नकली बला और भी जुटा लेना कितनी बड़ी मूर्खता है।

अकस्मात् व्योम बोल उठे—इसीलिये तो तत्त्वज्ञानियोंने सभी कर्मोंका निषेध किया है; क्योंकि प्रत्येक कर्मसे ही कोई न

कोई सृष्टि होती है। ज्यों ही तुमने कोई काम पूरा किया त्योंही वह अमर होकर तुम्हारे पीछे लग गया। हम जितना ही सोचते हैं, कि भोग कर रहे हैं उतना ही हम कर्ममें फँसते जाते हैं। अतएव आत्माको यदि विशुद्ध रखना चाहते हो तो सभी काम छोड़ दो।

मैंने व्योमकी बातका उत्तर न देकर कहा—“मैं अपनेको टुफड़े टुफड़े करके वांटना नहीं चाहता। मेरे भीतर एक आत्मा :नाना प्रकारकी चिन्ताओं और कर्मोंकी माला गूँथ गूँथकर प्रतिदिन संसारमें एक नया नियम—एक नया जीवन-स्रोत—बदाती जाती है। साथ ही साथ यदि डायरी भी लिखी जाय तो उस जीवनको तोड़-मरोड़कर एक नया ही जीवन खड़ा कर देना पड़ेगा।

क्षिति हँसकर बोले—डायरीको क्यों दूसरा जीवन कहते हो, मैं इसका कारण नहीं समझ सकता।

मैंने कहा—मेरा कहना है कि जीवन एक ओर रास्ता पकड़े चला जा रहा है। तुम यदि हाथमें कलम लेकर वैसी ही एक समानान्तर रेखा खींचे चलो तो क्रमसे एक ऐसी अवस्था आनेकी सम्भावना है, जब यह समझना कठिन हो जायगा कि तुम्हारी कलम तुम्हारे जीवनके अनुरूप रेखा खींचती जा रही है या तुम्हारा जीवन ही कलमकी रेखा पकड़े जा रहा है। दोनों रेखाओंमें कौन असली और कौन नकली है, यह स्थिर करना कठिन हो जायगा। जीवनकी गति स्वभावतः रहस्यमय है, उसमें अनेक आत्म-खण्डन, अनेक स्वतो-विरोध और अनेक पूर्वापरका असामञ्जस्य रहते हैं। किन्तु लेखनी स्वभावसे ही एक निर्दिष्ट पथ अवलम्बन

करना चाहती है। वह सभी विरोधोंकी मीमांसाकर, सभी असामञ्जस्योंको समानकर, एक साधारण रेखा खींच सकती है। वह एक घटनाको देखकर उससे एक युक्तिसंगत सिद्धान्तपर पहुँचे बिना रह नहीं सकती। फलतः उसकी रेखा सहजहीमें उसके अपने गढ़े हुए सिद्धान्तकी ओर अग्रसर होती है और जीवनको भी उसीके अनुरूप बनाकर अपना अनुवर्ती कर लेना चाहती है।

इस बातको समझकर कहनेकी मेरी व्याकुलता देखकर स्रोतस्विनीने दयासे पिघलकर कहा—मैं समझती हूँ कि तुम क्या कहना चाहते हो। स्वभावतः हमारे महाप्राणी अपने गुप्त-निर्माण-शालामें बैठे हुए एक अपूर्व नियमके अनुसार हमारे जीवनको गढ़ते हैं पर डायरी लिखनेसे जीवन-गठनका भार दो आदमियोंपर देना पड़ता है। कितने अंशोंमें तो डायरी जीवनके अनुसार होती है और कितने अंशोंमें डायरीके अनुसार जीवन।

स्रोतस्विनी इतने धैर्यके साथ, चुपचाप, मेरी बातें सुनती थीं, मानों बड़ी चेष्टासे मेरे कथनको समझनेका प्रयास कर रही हों; पर अकस्मात् मालूम हुआ कि बहुत पहले ही उन्होने मेरी बात समझ ली है।

मैंने कहा—यही ठीक है।

दीप्ति बोली—इसमें दोष क्या है ?

मैंने कहा—भुक्तभोगी ही जान सकता है। जो मनुष्य साहित्यप्रेमी है, वही मेरी बातको समझ सकता है। साहित्य

व्यवसायीको अपने भीतरसे नाना प्रकारके भाव और मनुष्य बाहर निकालने पड़ते हैं। जैसे चतुर माली फलमाइशके अनुसार तरह तरहकी मालाएँ बनाता है और भिन्न भिन्न प्रकारसे खेती करके एक ही श्रेणीके फूलसे तरह तरहके फूल उत्पन्न करता है—किसीका पत्ता बड़ा होता है तो किसीका रंग ही विचित्र होता है, किसीकी गन्ध मधुर, किसीका फल मीठा होता है। ऐसे ही साहित्य-व्यवसायी अपने एक मनसे तरह तरहके भाव बाहर निकालता है। मनके भिन्न भिन्न भावोंपर कल्पनाकी छाप लगाकर उनको स्वतन्त्र और सम्पूर्ण-रूपमें प्रकट करता है। भाव, स्मृति और मनोवृत्तियोंके जो उच्छ्वास निर्दिष्ट कालतक अपना काम करके यथासमय भर जाते हैं या दूसरे रूपमें बदल जाते हैं, उन्हींको साहित्यिक मनुष्य अलग अलगकर स्थायी और संपूर्ण रूपमें ढाल लेता है।

वह ज्योंही उन्हें स्पष्टरूपसे प्रकट करता है, वे अमर हो जाते हैं। इस प्रकार साहित्य-व्यवसायीके मनमें बहुतसे स्वतन्त्र प्राणियोंका एक गाँव ही बस जाता है। उसके जीवनमें ऐस्य नहीं रह जाता। धीरे धीरे वह सैकड़ों हिस्सोंमें बट जाता है। साहित्य-व्यवसायी द्वारा जीवन पाये हुए मनोभावोंके ये दल संसारमें चारों ओर अपनी भुजा फैलाते जाते हैं। सभी बातोंमें उनका कोतूहल समान रहता है। विश्वरहस्य उन्हें सैकड़ों ओर खींच ले जाता है। सौन्दर्य अपनी वंशी बजाकर अपने वेदना-पाराशमें इन्हें बाँध लेता है। दुःखको भी वे अपने

खेलना चाही बना लेते हैं। मृत्युको भी एक बार जाँचकर देखना चाहते हैं। नये नये कौतूहलोंसे बालकोंकी तरह सभी चीजोंको छूना और सूँघना चाहते हैं। किसीका दबाव नहीं मानना चाहते। इस प्रकार जैसे एक ही दीपकमें अनेकों वस्तियां लगाकर जला देनेसे तेल थोड़ी ही देरमें खतम हो जाता है वैसे ही इन मनोभावोंके कारण मनुष्यकी जीवनी तीव्रवेगसे जलकर निःशेष हो जाती है। एक प्रकृतिके भीतर इतने जीवित विकासोके विपरीत विरोधसे विष्ट-खलता उत्पन्न हो जाती है।

श्रोतस्विनीने मधुर-हास्य करके पूछा—अपनेको इस प्रकार विचित्र और स्वतन्त्ररूपसे प्रकट करके क्या वह धानन्द नहीं पाता ?

मैंने कहा—सृजनमें एक अपूर्व धानन्द है सही ; किन्तु कोई मनुष्य सर्वदा सृजन-कार्यमें लगा नहीं रह सकता, उसकी शक्तिकी सीमा है और संसारमें लिप्त रहकर उसे जीवन-यात्रा व्यतीत करनी पड़ती है। इस जीवन-यात्रामें उसे अनेक अशु-विधायेँ भोगनी पड़ती हैं। मनके ऊपर विश्राम-कल्पनाकी आँच देकर उसने उसे इतना गरम कर लिया है, कि थोड़ा परिश्रम भी उससे नहीं सहता। सात फुटकी वंशी वाययन्त्रकी दृष्टिसे अच्छी है क्यों कि फूँफनेसे ही बज उठती है परन्तु गली-फूँफनेमें छिद्रहीन वाँसकी लाठी ही आवश्यक होती है ; क्योंकि बहुत समय उसपर जीवन निर्भर रहता है।

समीरने कहा—दुर्भाग्यसे वाँसके टुकड़ोंके समान मनुष्यके

कार्य-विभाग नहीं हैं। मनुष्यको वंशी और लाठी दोनोंहीका काम करना पड़ता है। भिन्न भिन्न अवस्थामें भिन्न भिन्न धमिनय करना पड़ता है। परन्तु भाई, तुमलोग अच्छे ठहरे। तुममेंसे कोई वंशी है तो कोई लाठी ; पर मैं तो सिर्फ हवा हूँ। मुझमें संगीतके सभी भीतरी उपकरण हैं सिर्फ बाह्य आकृतिका वह यन्त्र ही नहीं है जिससे रागिणी निकलती है।

दीप्तिने कहा—मानव-जन्ममें हमारी बहुतसी चीजें व्यर्थ नष्ट हो जाती हैं। कितनी चिन्तायें, कितने भाव और कितनी घटनायें सुख दुःखकी लहर उठाकर हमें नित्य प्रति विचलित करती रहती हैं, यदि हम उन चिन्ताओं और घटनाओंको लिपिबद्ध कर रखें तो हमारे जीवनका बहुत अंश अपने हाथमें रहता है। सुख हो चाहे दुःख, उसका सम्पूर्ण परिहार कर देनेको हमारा जी नहीं चाहता।

इस विषयपर मुझे बहुतसी बातें कहनी थीं किन्तु देखा, कि स्रोतस्विनी कुछ कहनेके लिये इतस्ततः कर रही हैं। इस समय यदि मैं अपनी वक्तृता आरम्भ करता हूँ तो वह तुरन्त अपनी बात छोड़ देतीं। मैं चुप रह गया। कुछ देरके बाद वह बोलीं—भैया जाने भाई, मैं तो इसीको सबसे अधिक आपत्तिजनक समझती हूँ। अपने प्रतिदिनके अनुभवको यदि हम लिपिबद्ध करते जायँ तो उसका यथार्थ परिमाण नहीं रह सकता। हम लोगोंके अनेकों सुख-दुःख और राग-द्वेष एक सामान्य कारणसे बहुत बड़े प्रतीत होने लगते हैं। ऐसा होता है कि जिसे हम बराबर सहते आते हैं किसी विशेष कारणसे एक दिन वही असह्य हो जाता

है। जो वास्तवमें अपराध नहीं है वह भी समय-विशेषपर अपराध मालूम होने लगता है। एक तुच्छ कारणसे दुःख असाध्य हो जाता है। अनेक बार अपनी तवीयत खराब रहनेके कारण हम दूसरोके प्रति अन्याय कर बैठते हैं, परन्तु कालक्रमसे ये दुःख, अन्याय और अपराध भूल जाते हैं। इस प्रकार धीरे धीरे ज्यादती दूर हो जाती है और सिर्फ साधारण बातें रह जाती हैं। उसी-पर हमारा वास्तविक स्वत्व है। इसके सिवा हमारे मनमें आनेके लिये बातें अर्द्धस्फुट आकारमें आती हैं और चली जाती हैं। उन सभीको अतिस्फुट—अर्थात् असाधारण कर डालनेसे मनकी सुकुमारता नष्ट हो जाती है। हम डायरी रखकर एक कृत्रिम उपायसे अपने जीवनकी प्रत्येक तुच्छ बातोंको बड़ी बना डालते हैं। और कितनी ही तुच्छ घटनाओंको बढ़ानेकी चेष्टाकर उन्हें नष्ट और विकृत कर डालते हैं।

सहसा स्रोतस्विनीको चैतन्य हुआ। वह बहुत देरतक बड़े भावेगके साथ ये बातें कह गयी थीं। उनका मुख लज्जासे लाल हो गया। जरा फिरकर धोलीं—क्या जानूँ, मैं ठीक नहीं कह सकती। मेरे समझनेमें भी तो भूल हो सकती है।

दीप्ति कभी किसी विषयमें तनिक भी सकोच नहीं करतीं। उन्हें कोई जोरदार उत्तर देनेके लिये उद्यत देखकर मैंने कहा—तुमने ठीक समझा है। मैं भी यही कहनेको था पर मैं तुम्हारी तरह कह सकता था कि नहीं इसमें सन्देह है। श्रीमती

दीप्तिको यह बात याद रखनी चाहिये, कि अधिक बढ़नेकी चेष्टा करनेसे घट जाना पड़ता है। कमाने से ही खर्चना पड़ता है। अपने जीवनका बहुत अंश भूलकर—फेंककर—गर्वाकर हम अग्र-सर होनेमें समर्थ होते हैं। जरासी चीजको संचय करने और प्रत्येक छोटे छोटे चीथड़ोंको गठरीमें भर रखनेसे लाभ क्या होगा ? जीवनके प्रतिदिन प्रति मुहूर्त्तको निकट खींच लानेसे क्या काम निकलेगा ? जय जरासी बातों, भावों और घटनाओंके ऊपर जो मनुष्य दखल जमाये रहना चाहता है, उसके समान दूसरा अभाग नहीं है।

दीप्ति कृत्रिम हास्य करके बोलीं—मुझसे भूल हुई कि मैंने तुम्हें डायरी लिखनेको कहा। मैं ऐसा काम फिर कभी न करूंगी।

समीर विचलित होकर बोल उठे—ऐसी बात क्यों कहती हो ? अपराध स्वीकार करनेके समान संचारमें दूसरा भ्रम नहीं है। हम लोग समझते हैं कि दोष स्वीकार करनेसे विचारक दोषको हल्की नजरसे देखता है ; परन्तु बात ऐसी नहीं है, दूसरे किसीका विचार करने और भर्त्सना करनेका सुख एक दुर्लभ सुख है। तुम अपने अपराधको जितना ही बढ़ाकर कहते हो कठिन विचारक उसे उतना ही बलपूर्वक ग्रहणकर सुख पाता है। मैं सोच रहा था कि कौन पथ ग्रहण करूँ। निदान मैंने निश्चय किया कि डायरी लिखूँगा।

मैंने कहा—मैं भी तैयार हूँ पर मैं अपनी बात नहीं लिखूँगा

मैं ऐसी ही बात लिखूंगा जो हम सबकी हो। वही बात जिसकी हम प्रति दिन आलोचना करते हैं।

ल्लोतस्विनी कुछ भयभीत हो गयीं। समीरने हाथ जोड़कर कहा—हुजूर क्षमा कीजिये! यदि सभी बातें लिखनी हों तो कहिये हम घरसे बातें फाँटस्थ करके आया करें और बातचीत करते समय जब कभी कुछ भूल जायँ, उसे स्मरण करनेके लिये फिर घर दीँडे! ऐसा करनेसे फल यह होगा कि बातें तो बहुत घट जायँगी पर परिश्रम धहुत बढ़ जायगा। यदि तुम बिल्कुल सत्य ही कहना स्वीकार करो तो मैं तुम्हारे दलसे नाम कटाकर निकल भागूंगा।

मैंने कहा—नहीं जी! सत्यका अनुरोध न मानकर मैं मित्रोंका ही अनुरोध रखूंगा। तुम्हें कुछ चिन्ता नहीं, मैं बातें बना लूंगा।

क्षितिने अपनी बड़ी बड़ी आंखें फाड़कर कहा—यह तो और भी बुरा होगा। मैं खूब समझता हूँ कि तुम्हारे हाथमें कलम पड़नेसे जितनी युक्तिहीन बातें होंगी, वह हम लोगोके मुखसे कहलावोगे और जो बातें अकाट्य होंगी तुम स्वयं अपने मुखसे निकालोगे।

मैंने कहा—यातचीत करते समय जिसके साथ तर्कमें हम हार जाते हैं, लेखनी द्वारा उससे बदला लिये बिना हमारा जी नहीं भरता। मैं आगेसे कह रखता हूँ कि आजतक हमने तुम्हारे जो उपद्रव और पराजय सहे, अब उनका बदला दूंगा।

सर्वसहिष्णु क्षितिने सन्तुष्ट होकर कहा—तथास्तु, व्योम

कुछ न बोले, थोड़ी देर तक हँसते रहे। उनका गम्भीर अर्थ में आज तक नहीं समझ सका।

सौन्दर्यका सम्बन्ध।

वर्षा ऋतुकी नदीका जल उपटकर खेतों में भर गया है। हमारी नाव डूबे हुए धानों के ऊपरसे सो' सो' फरती चली जा रही है।

पास ही ऊँची जमीनपर चहारदीवारीसे घिरा हुआ एक एकतल्ला मकान और दो चार टीनके घर, केले फट्टल आमके वृक्ष, बाँसकी छूंट तथा एक पीपलका वृक्ष दिखायी देता है।

वहाँसे शहनाई और कई एक ढोल-झालोंकी धीमी आवाज आ रही है। शहनाई बड़ी बे-सुरी है। देहाती गीतके आरम्भ किये हुए अंशको ही वह धार धार बड़ी घेद्रीके साथ बजा रही है और ढोल-झालका शब्द बीच बीचमें उन्नत होकर आकाशको चिदीर्ण कर देनेको हामी भरता है।

स्रोतस्विनीने समझा—निकट ही कहीं विवाहोत्सव है। उसने बड़े कौतूहलसे खिड़कीसे सिर निकालकर वृक्षोंसे ढके हुए किनारेकी ओर उत्सुकताभरी दृष्टि डाली।

घाटपर बँधी हुई नौकाके मल्लाहसे मैंने पूछा—क्यों जी, कहां वाजा क्यों बजता है ?

मल्लाहने कहा—आज जमींदारका पुण्याह है।

पुण्याहका अर्थ विवाह नहीं है। यह सुनकर स्रोत-स्त्रिणी कुछ उदास हो गयी। तत्कालायाच्छादित श्राद्धपथपर वह किसी जगह विवाहस्थानपर बैठे हुए एक चन्दन-चर्चित अजात-शमश्रु वर अथवा एक लज्जावती रक्ताम्बरा नव वधुको देखना चाहती थी।

मैंने कहा पुण्याहका अर्थ है, जमींदारोंके सम्पत्तिका पहला दिन। आज रयत अपनी अपनी इच्छाके अनुसार कुछ न कुछ मालगुजारी लेकर छावनीमें बैठे हुए, टोपी पहने, वर-वेशधारी कारिन्देके सामने हाजिर होंगे, रुपये देंगे। वह रुपया उस दिन गिनना मना है। अर्थात् मालगुजारीका लेन-देन सानों स्वेच्छाकृत एक आनन्द-कार्य है। इसके भीतर एक ओर कल्पित लोभ और दूसरी ओर हीन भय नहीं है। प्रकृतिमें जैसे रता वृक्ष आनन्दपूर्वक वसन्तको पुष्पाञ्जलि भेंट करते हैं और वसन्त उसे संचय कर रखनेके अभिप्रायसे गिनता नहीं, वैसे ही यह प्रया भी समझो।

दीप्तिने कहा—काम तो मालगुजारी वसूल करनेका है, इसमें वाजे-गाजेकी क्या जरूरत है?

क्षितिने कहा—वक्रेको जय-चलि देनेका ले जाते हैं, तब क्या उसे माला पहना कर गाते-बजाते नहीं हैं? आज मालगुजारी-देवीके निकट यलिदानका वाजा बज रहा है।

मैंने कहा—तुम लोग ऐसा समझ सकते हो, किन्तु मेरी समझमें तो यदि देना ही है तो एकदम पशु-हत्याकी तरह न देकर उसमें जितना ही उच्च भाव रखा जाय, उतना ही अच्छा है।

द्वितिने कहा—मैं तो कहूँगा जिसका जो सत्य भाव है उसीपर डटे रहना चाहिये। बहुत बार छोटे कामके भीतर ऊँचा भाव भरकर हम ऊँचे भावका भी महत्व घटा देते हैं।

मैंने कहा—भावकी सच्चाई भूटाई बहुत अंशमें हमारी चिन्ता पर निर्भर करती है। मैं वर्षा ऋतुकी भरी नदीको एकदृष्टिसे देखता हूँ और मछलाह उसको दूसरी दृष्टिसे देखता है। मैं कदापि यह स्वीकार करनेको प्रस्तुत नहीं हूँ कि मेरी दृष्टि जब भर भी भ्रम-पूर्ण है।

समीरने कहा—बहुत लोग भावकी सच्चाई भूटाई, उसके गुणत्वके परिमाणसे निर्धारित करते हैं। जो जिस परिमाणमें मोटा और भारी है, वह उसी परिमाणमें सत्य है। सौन्दर्यकी अपेक्षा धूल, स्नेहकी अपेक्षा स्वार्थ और प्रेमकी अपेक्षा क्षुधा सत्य है।

मैंने कहा—तथापि चिरकालसे मनुष्य इन भारी चीजोंकी अग्र-हेलना करनेका प्रयत्न कर रहा है। धूलको ढक रखता है, स्वार्थको लजाता, धिज्जारता है और क्षुधाको चुपकेसे दूर कर देता है। मलिनता संसारकी सबसे पुरानी ष्टृष्टि है। फुड़ा-करकट की अपेक्षा पुरानी चीजें ही मिलनी कठिन हैं। इसलिये क्या वही सबसे सच्ची है और अन्तःपुरमें जो लक्ष्मो-रूपिणी गृहिणी उसे नित्य धोती-माजती है, उसीको भूठी कहकर उड़ा दिया जायगा ?

द्वितिने कहा—भाई, तुम लोग इतने डर क्यों गये ? मैं तुम्हारे उस अन्तःपुरको दीवारके नीचे डाइनामाईट लगाने नहीं

आया है। परन्तु जरा ठण्डे होकर विचारो तो सही कि पुण्याहके दिन इस वेसुरी शहनाईको वजानेसे संसारकी कौनसी भूल सुधरेगी? संगीत-कलाका सुधार तो इससे होगा ही नहीं।

समीरने कहा—सो कुछ नहीं, सिर्फ गा-बजाकर नवीन वर्षमें पदार्पण करना ही इसका उद्देश्य है। सालभरके नाना प्रकारके सुख-दुःख, आपद् विपदके बाद, एक दिन बैठकर विश्राम करना, आनन्द मनाना ही इस पुण्याहका उद्देश्य है। संसारके स्वार्थ कोलाहलमें समय समयपर आनन्दके पंचम सुरको मिला देनेसे थोड़ी देरके लिये तो पृथ्वीकी श्री लौट आती है, ग्रान्य-हाटमें गृहकी शोभा आ पहुँचती है—लेन-देन, खरीद-विकरीकी नीरस शुष्क कठोरतापर परोपकार और प्रेमकी स्निग्ध चाँदनी छिटक-फर उसकी शुष्क कठोरता दूर कर देती है। इस पृथ्वीपर जो कुछ होता है, वह चीत्कार स्वरमें। और जो होना उचित है, वह कभी कभी वीच वीचमें, आकर वीचमें बैठ, सुन्दर सुकोमल सुर भरने लगता है। उस समय यह होता है, कि सभी चीत्कार स्वर मधुर होकर इस सुरमें सम्मिलित हो जाते हैं—पुण्याह ऐसे ही संगीतका एक दिवस है।

मैंने कहा—उत्सवमात्रका ही यही उद्देश्य है। मनुष्य प्रति दिन जिस क्रमसे काम करता है, एक एक दिन उस नियमको भंग करके अपने मनको विश्राम दे लेता है। प्रतिदिन उपाार्जन करता है, एक दिन उसे खर्च कर डालता है। प्रतिदिन द्वार बन्द किये रहता है, एक दिन उसे खोल देता है। प्रतिदिन घरमें

वही मालिक रहता है, एक दिन वह सबकी सेवामें लग जाता है। वही दिन मंगलका दिन है—आनन्दका दिन है। उसी दिनको उत्सवका दिन कहते हैं। वही दिन वर्षभरमें आदर्श है। उस दिनकी तुलनामें संसारकी समस्त सुन्दर स्निग्ध वस्तुएं तुच्छ हैं। वह फूलकी मालासे भी स्निग्ध और स्फटिकके दीपकासे भी उज्ज्वल है। उसमें सारी सुपुमाओं और अलंकारोंका समावेश है। उस वंशीका जो सुर दूरसे सुन पड़ता है, वह घोषणा करता है, कि यही सुर वास्तविक सुर है और सब सुर व्यर्थ हैं। हम समझते हैं कि परस्पर हृदयसे हृदय मिलाकर हम आनन्द मनाने आये हैं परन्तु प्रति दिनकी अपनी दीनताके कारण हम आनन्द नहीं मना पाते। जिस दिन हम समर्थ होते हैं, वही हमारा प्रधान दिन है।

समीरने कहा—संसारमें दीनताका अन्त नहीं है। यदि उस दृष्टिसे देखते हैं तो मनुष्य जीवन, अत्यन्त शीर्ष-शून्य और श्रोहीन प्रतीत होता है। मानवात्माका आदर्श चाहे कितना ही ऊँचा क्यों न हो, उसे दोनों केला एक मुट्ठी अन्नकी आवश्यकता पड़ती ही है। यदि शरीर ढकनेको एक टुकड़ा कपड़ा न हो तो वह लज्जासे गड़ जाता है। इधर तो अपने अविनाशो, अनन्त होनेमें विश्वास रखता है। उधर सूँघनीकी डिबिया खोजाने पर माया पीटकर मर जाता है। चाहे जैसे ही हो, उसे प्रतिदिन आहार-विहार, खरीद-विक्री, दर-शाम, मारामारी और धना धुँकी करनी ही पड़ती हैं। इसके लिये वह लाचार है—लज्जिन है। इस कारण नीरस, धूलि धूसरित जनाकीर्ण गली-कूचे और बाजार-

की कलकाकलोको छिपा रखनेका सर्वदा प्रयत्न करता रहता है। आहार-विहार, आदान-प्रदानमें, आत्मा अपनी सौन्दर्य-विभाको विस्तृत करनेका निरन्तर प्रयत्न करती रहती है। वह अपने आवश्यकके साथ अपने महत्वका एक अच्छा सामझस्य कर लेना चाहती है।

मैंने कहा—उल्लोका प्रमाण यह पुण्याहकी वंशी है। एक आदमीकी भूमि है और दूसरा उसे मृत्यु देता है। इस नीरस लेन-देनके भीतर लज्जित जीवात्मा एक भाव-सौन्दर्यको मिला देना चाहती है—दोनोंमें एक आत्मीय सम्यन्ध जोड़ देना चाहती है। वह प्रमाणित करना चाहती है, कि इसमें लेन-देनका भगड़ा नहीं है, इसमें प्रेमकी स्वाधीनता है। राजा-प्रजामें भावका सम्यन्ध है। आदान-प्रदान हृदयका कर्त्तव्य है—मालगुजारीके साथ राग रागिणीका कोई सम्यन्ध नहीं है। कोपागार शहनाई धजानेका स्थान नहीं है; परन्तु ज्योंही भावका सम्यन्ध आ जाता है, त्योंही वंशी उसे आदान करती है, रागिणी उसे प्रकट करती है, सौन्दर्य उसकी सेवा करता है। ग्राम्य-वाँसुरी यथाशक्ति प्रकट करना चाहती है, कि आज हमारा पुण्याह है, आज हमारे राजा-प्रजाका मिलन है। जमींदारकी छावनीमें भी मानवात्मा अपना प्रवेश-पथ बना लेना चाहता है, वहाँ भी उसने एक भावका आसन बिछा रखा है।

स्रोतस्विनीने मन ही मन सोचते सोचते कहा—मैं समझती हूँ कि इससे केवल संसारके सौन्दर्यकी ही वृद्धि नहीं होती। वास्तवमें

दुःखका बोझ भी घट जाता है। संसारमें जब ऊँचाई रहेगी ही, सृष्टि लोपके पहले जब उसका नाश ही नहीं होता तब उच्च और नीचमें एक अविच्छिन्न सम्बन्ध रहनेसे ऊँचाईका भार सहना सहज हो जायगा। पैरोंके लिये देहका बोझ सह लेना सहज है, परन्तु उसके अलावे बाहरका बोझ पड़नेसे ही उसके लिये सम्हाल सकना कठिन हो जाता है।

उपमा देकर घातका अच्छी तरह समझाते ही स्रोतस्विनीको लज्जा आयी, मानों उसने कोई अपराध किया हो। बहुत लोभ दूसरोंके भावको चुराकर अपना कहते हुए नहीं लजाते।

व्योमने कहा—जहाँ अपने पराजयकी सम्भावना होती है, वहाँ मनुष्य अपनी होनताके दुःखको दूर करनेके लिये भावका सम्बन्ध जोड़ लेता है। फिर मनुष्यके साथ ही नहीं, सर्वत्र ही। संसारमें आकर जब मनुष्य दावाग्नि, तूफान, और बाढ़का सामना नहीं कर सका, पर्वत जब शिवके द्वारपाल नन्दीकी नाई, तर्जनीसे रास्ता रोककर आकाशको चूमता हुआ खड़ा रह गया, आकाश जब अपनी अविचल महिमा और अमोघ इच्छाशक्तिके प्रभावसे शिला-वृष्टि करने लगा, तब मनुष्य उन्हें देवता कहकर पूजने लगा। नहीं तो चिरनिवासभूमि प्रकृतिके साथ मनुष्यका सम्बन्ध कभी स्थापित नहीं हो सकता था। अज्ञात शक्ति प्रकृतिको जब उसने अपने भक्तिभावसे जीत लिया तब मानवात्मा उसके भीतर गौरव पूर्वक निवास करने लगे।

क्षितिने कहा—इसमें सन्देह नहीं, कि किसी तरह अपनी गौरव

रक्षा करनेके लिये मानवात्मा नाना प्रकारके कौशलोंका प्रयोग करता है। राजा जब यथेच्छाचार करता है, किसी तरहसे भी उसके हाथसे प्रजाका नित्तार नहीं रहता, तब प्रजा उसे देवता मानकर अपनी हीनताके दुःखको भूलनेकी चेष्टा करती है। पुरुष जब बलवान और क्षमतावान होता है, तब असहाय स्त्री उसे देवता मानकर उसके स्वार्थपर निष्ठुर अत्याचारको कुछ गौरवके साथ सहनेकी चेष्टा करती है। मैं इस बातको स्वीकार करता हूँ, कि मनुष्यमें यदि इस प्रकार भावसे अभात्रको ढक रखनेकी शक्ति न होती तो अबतक वह मनुष्यसे पशु हो गया होता।

स्रोतस्त्रिनीने मर्माहत होकर कहा—यह बात नहीं कि मनुष्य सिर्फ गत्यन्तर न देखकर इस प्रकार आत्मप्रतारणा करता है। जहां हम किसी तरह हारे हुए नहीं होते, उल्टे जहाँ हमारा ही पक्ष बलवान होता है, ऐसे स्थानमें भी आत्मीयता-स्थापनकी एक चेष्टा देखनेमें आती है। गायको हमारे देशमें लोग मां कहकर, भगवती मानकर क्यों पूजते हैं? वह तो सिर्फ असहाय पशु ही है। उसे सताने—मारने पर उसकी ओरसे दो बात कहनेवाला भी कोई नहीं है। हम बलवान हैं, वह दुर्बल है, हम मनुष्य हैं वह पशु है। किन्तु यहां हम इस श्रेष्ठताको छिपानेकी चेष्टा करते हैं। उससे जो उपकार हम पाते हैं, वह बल पूर्वक, सिर्फ इसी कारणसे कि हम क्षमतावान हैं और वह निर्बल है। परन्तु हमारी अन्तरात्मा हमारे इस कामका समर्थन नहीं करती। वह इस उपकारिणी, परम वैद्यर्षवती, शान्तिमयी माताको मां कहकर उसका दूध पीनेमें ययार्थः

तृप्ति अनुभव करती है। मनुष्यके साथ पशुका एक भावात्मक सम्बन्ध—सौन्दर्यका सम्बन्ध—जोड़कर ही उसकी सृजन-चेष्टा शान्त होती है।

व्योमने शम्भीरतासे कहा—तुमने एक बड़ी बात कह डाली है। सुनकर स्रोतस्विनी चौंक उठी। वह जान भी न सकी थी कि उसने कोई बड़ा दोष कर डाला है। इस अजाने दोषके लिये उसने लज्जा और संकोचके साथ मन-ही-मन क्षमा प्रार्थना की।

व्योमने कहा—यह जो तुमने आत्माकी सृजन-चेष्टाकी बात कही है, उसके बारेमें अनेकों बातें उठती हैं। मकड़ी जालके बीचमें रहकर चारों ओर जाल फैलाती रहती है, वैसे ही हमारी केन्द्रोभूत आत्मामयके साथ आत्मीयताका चन्वन स्थापित करनेको व्यस्त रहती है। वह निरन्तर विसदृशको सद्गुरु, दूरको निकट और परायेको अपना बना लेती है। वह बँठी बँठी परापरके बीच सहस्रों सम्बन्ध-सूत्र जोड़ती रहती है। यही जिले हम सौन्दर्य कहते हैं, वह भी उसीकी सृष्टि है। सौन्दर्य आत्मा और जड़के बीच एक सेतु है। पदार्थ सिर्फ पिण्डमात्र है। हम उसके भीतरसे ख़ाद्य पदार्थ निकाल लेते हैं, उसमें निवास करते हैं और उसकी चोट भी खाते हैं। यदि हम उसे पराया करके मानते तो वस्तु समष्टिके समान दूसरा पराया नहीं था; परन्तु आत्माका काम ही मेल कराना है। वह बीचमें सौन्दर्यकी सहायतासे सम्बन्ध जोड़ देती है। वह जड़को ज्योंही सुन्दर कहती है, त्योंही वह जड़ उसके भीतर जगह कर लेती है और जड़ने भी उसके हृदयमें स्थान

जमा लिया। वस, इसी दिवस घड़ी प्रसन्नता होती है। तब दोनों आनन्दसे पुलकित हो जाते हैं। यह सेतुनिर्माणका कार्य आजतक भी चल रहा है। कविके लिये यह गौरवकी बात है। चारों ओरकी वस्तुओंके साथ हमारा जो पुराना सम्बन्ध है, कवि उसीको बृद्ध करता है और नये नये सम्बन्धोंकी सृष्टि करता रहता है। प्रतिदिन दूसरे ही पृथ्वीको अपनी और जड़-पृथ्वीको आत्माके निवास योग्य बनाता है। कहना नहीं होगा, कि प्रचलित भाषामें जिले जड़ कहते हैं, मैं भी उसीको जड़ कहता हूँ। जड़की जड़ताके विषयमें यदि अपनी सन्मति प्रकट करने जाऊँ तो उपस्थित सभामें सिर्फ एकमात्र मैं ही सचेतन पदार्थ निकलूँगा।

समीरने व्योमकी बातपर विशेष ध्यान न देकर कहा—शोतस्विनीने सिर्फ गऊका दूधान्त दिया परन्तु हमारे देशमें ऐसे दूधान्तोंकी कमी नहीं है। उस दिन जब मैंने देखा कि एक आदमी धूपसे जलामुना नदीके किनारे आया और तिरसे कंरोसिनका खाली कनस्तर उतार, आह भरकर पानीमें कूद पड़ा। तब मेरे चित्त पर बड़ी चोट पहुँची। यह जो सुगभीरसलिला शोतस्विनी दोनों उपकूलोंको स्नान-दान करती हुई कलकल नादसे अग्रसर हो रही है, उसके शोतल क्रोड़में अपने तापित शरीरको समर्पितकर जब हम हृदयके आवेगसे मातृसम्बोधन करते हैं, उस समय हमें क्या ही आनन्द मिलता है। जब सजला, सुफला, शस्यश्यामला, सौन्दर्यमयी वसुन्धरासे लेकर पितृ पितामहोंकी कुटियातक हमारे अन्तःकरणमें सौहमय सजीव ममत्वपूर्णभाव उद्भासित हो उठता है।

तब जीवन अत्यन्त उर्वर-सुन्दर, श्यामल प्रतीत होने लगता है। तब संसारके साथ घनिष्ठ सम्बन्ध जुड़ जाता है। जड़से जन्तु और जन्तुसे मनुष्य पर्यन्त, सभीमें एक अविच्छेद्य एकता है, यह बात हमको अद्भुत नहीं जान पड़ती। क्योंकि विज्ञानके आभास देनेके बहुत पहले ही हमने यह बात जान ली थी। ज्योतिषीके जन्मपत्री बनानेके बहुत पहले ही हमने नाड़ी देखकर सभी बातें ठीक कर ली थीं—गृहस्थली आरम्भ कर दी थी।

हमारी भाषामें “थक” का प्रतिशब्द नहीं है इसलिये कोई-कोई अंग्रेज सन्देह करते हैं, कि हममें कृतज्ञता ही ही नहीं। पर मैं इसके विल्कुल विपरीत देखता हूँ। कृतज्ञता प्रकट करनेके लिये हमारा अन्तःकरण सदा लालायित रहता है। जड़-जन्तुओंके निकटसे भी हम जो उपकार पाते हैं, उसका प्रतिदान देनेके लिये भी हम व्यग्र रहते हैं। जिस जातिका लठेत अपनी लाठीको, छात्र अपनी पुस्तकको, और शिष्यो अपने गुरुको कृतज्ञता-प्रकट करनेकी लालसासे पूजा करता है, एक विशेष शब्दके न होनेके कारण उस जातिको अकृतज्ञ नहीं कहा जा सकता।

मैंने कहा—कहा जा सकता है; इसीलिये कि हमने कृतज्ञताकी सीमा पार कर दी है। हम जो एक दूसरेसे बहुधा बिना संकोचके सहायता लेते हैं, अकृतज्ञता इसका कारण नहीं है। इसका प्रधान कारण है, एक दूसरेके बीच स्वातन्त्र्य भावका अपेक्षाकृत अभाव। भिक्षुक और दाता, प्रभु और भृत्य, अतिथि और गृहस्थ, आश्रित और आश्रयदाताका सम्बन्ध एक स्वाभाविक-

सम्बन्ध है। ऐसी अवस्थामें कृतज्ञता प्रकट करके-उन्नत होनेका भाव किसीके मनमें नहीं आता।

व्योमने कहा—विलायती ढंगकी कृतज्ञता हम देवताओंके प्रति भी नहीं दिखलाते। अंग्रेज कहते हैं "थैंक गौड" तब उनके कहनेका आशय होता है, कि ईश्वरने हमारे प्रति कृपादृष्टि करके जब उपकार कर दिया है तो उसके उपकारको स्वीकार न करके हम क्यों धर्रर यने ? हम अपने देवताओंके प्रति कृतज्ञता नहीं प्रकट कर सकते, क्योंकि हमारी कृतज्ञता उनके पदके उपयुक्त नहीं होगी। कृतज्ञता देने जाकर हम उन्हें ठगनेकी चेष्टा करेंगे। इसका मतलब यह होगा कि देवताओंने मेरे प्रति उपकार किया है तो मैंने भी अपना कर्त्तव्य पूरा कर दिया है। परन्तु स्नेहमें एक तरहकी अकृतज्ञता है। वह स्नेहकी अकृतज्ञता भी स्वातन्त्र्यकी कृतज्ञतासे कहीं अधिक मधुर, गभीर है।

इस उदार अकृतज्ञताका किसी युरोपियन भाषामें अनुवाद नहीं हो सकता।

क्षितिने कटाक्ष करके कहा—युरोपियनोंके प्रति हमारी जो अकृतज्ञता है, मालूम होता है, उसका भी कोई गंभीर और उदार कारण है। जड़-प्रकृतिके साथ आत्मीय सम्बन्ध स्थापित करनेके विषयमें जो बातें हुई हैं, वे बहुत ही रोचक हैं, और सन्देह कि वे गंभीर भी हैं क्योंकि अभीतक ये मेरी समझमें ही नहीं आयीं। सभीने तो एक एक करके डींग हाँकी है कि प्रकृतिके साथ हमने भावात्मक सम्बन्ध जोड़ रखे हैं। युरोप ही हमारे साथ

परायेका सम्बन्ध रखता है, उसीका व्यवहार विच्छेदमूलक है। पर मैं पूछता हूँ, यदि युरोपीय साहित्य—अंग्रेजी भाषा हम न जानते होते तो क्या आजकी सभामें यह आलोचना सम्भव होती? और जिन्होंने अंग्रेजी पढ़ी नहीं है, वे क्या इसका पूरा पूरा अर्थ कभी समझ सकेंगे?

मैंने कहा—नहीं, कभी नहीं। इसका एक कारण है, प्रकृतिके साथ हमारा सम्बन्ध भाई-बहनका है और अंग्रेजोंका सम्बन्ध मानों-स्त्री पुरुषका है। हम जन्मसे ही आत्मीय हैं—हम स्वभावसे ही एक हैं। हम उसके भीतर नयी नयी विचित्रता, सूक्ष्माति सूक्ष्म भावच्छाया देख पाते हैं। एक प्रकारके अन्धे चेतनार्हान स्नेह में हम डूबे रहते हैं। और अंग्रेज प्रकृतिके बाहरसे भीतर प्रवेश करते हैं। वह अपनी स्वतन्त्रताकी रक्षा कर सके हैं, इसलिये उनका परिचय इतना धानन्दमय और मनोहर है नया मिलन इतना मधुर और प्रगाढ़ है। वह भी नवययूको नाईं प्रकृतिको अपने घरमें लानेकी चेष्टा करता है और प्रकृति भी उसको लुभानेके लिये अपने गूढ़ सौन्दर्यका कपाट खोल देती है। वह पहले प्रकृतिको जड़ समझता था। अरुस्मान् एक दिन उसने प्रकृतिके नव-यौवनको देखकर उसके अनिर्वचनीय अपरिमेय आध्यात्मिक सौन्दर्यका आविष्कार किया। हमने आविष्कार नहीं किया। कारण, हमारे मनमें शंका भी न हुई—प्रश्न भी न उठा।

एक आत्मा दूसरी आत्माके संघर्षसे अपनेको बचती तब यह चान सजती है, तभी यह मिलन की आध्यात्मिकताका पूर्णतः-

अनुभव कर सकती है। किसी कविने लिखा है—ईश्वरने अपने ही पितृवंश और मातृवंशको स्त्रीपुरुषके रूपमें पृथ्वीपर विभक्त कर दिया है। ये विच्छिन्न अंश ही एक होनेके अभिप्रायसे एक दूसरेके प्रति किसी अनिवार्य आनन्द द्वारा आकृष्ट होते जाते हैं। किन्तु यदि यह विच्छेद न होता तो एक दूसरेमें इतना प्रगाढ़ प्रेम न होता। एकताकी अपेक्षा मिलनमें ही अधिक आध्यात्मिकता है।

हम पृथ्वीको मां कहते हैं। छायेदार पीपलःऔर नदी तथा वटवृक्षकी पूजा करते हैं। पत्थरको संजीव मानते हैं। परन्तु आत्माके भीतर उसकी आध्यात्मिकताका अनुभव नहीं करते। अधिकन्तु आध्यात्मिकको ही वास्तविक कर डालते हैं। हम उसमें अपने मनकी कल्पनासे मूर्ति प्रतिष्ठित कर देते हैं, हम उससे सुख-सम्पद् और सफलताकी प्रार्थना करते हैं। परन्तु आध्यात्मिक सम्बन्ध सिर्फ सौन्दर्य और आनन्दका सम्बन्ध है, वह सुविधा-असुविधा, संचय-अपचयका सम्बन्ध नहीं है। स्नेह-सौन्दर्य प्रवाहिनी जाड़वी जय आत्माको आनन्द देती है, तब वह आध्यात्मिक रहती है, पर ज्योंही हम उसे किसी मूर्तिविशेषमें निगूढ़ करके इह-लोक परलोकके किसी विशेष उपकारकी प्रार्थना करते हैं, त्योंही वह सौन्दर्य हीन मोह—अज्ञानता मात्र रह जाती है, त्योंही हम अपनी देवोको जड़मूर्ति कर डालते हैं।

मातृ गंगे ! मैं तुमसे इहलोकके लिये सम्पद् और परलोकके लिये पुण्य नहीं माँगता और माँगनेपर पा भी नहीं सकता। परन्तु शशवकालसे ही, कितने ही दिन, सूर्योदय और सूर्यास्तके

समय, कृष्ण पक्षकी क्षीण चाँदनी और वर्षा ऋतुके मेघाच्छादित
 मध्याह्नमें, मेरी अन्तरात्माको जो अदर्शनीय, अलौलिक पुलकावली
 होती थी, मेरी प्रार्थना है कि, मेरे दुर्लभ जीवनके वही आनन्दमय अंश
 जन्म जन्मान्तर अक्षय रहें। पृथ्वीसे मैंने सारे जीवन जो निष्पन्न
 सौन्दर्य एकत्र किये हैं, मेरी प्रार्थना है, कि संसारसे जाते समय
 उन्हें प्रफुल्ल कमलके समान हाथमें लेकर जा सकूँ और रास्तेमें
 यदि मेरे प्रियतमसे भेंट हो जाय तो उनके कर कमलोंको अर्पण
 करके अपने मानव जीवनको सार्थक करूँ।

स्त्री-पुरुष ।

समीरने एक विषय समस्या उपस्थित कर दी। उन्होंने कहा
 —अंग्रेजी साहित्यमें गद्य या पद्य दोनों ही प्रकारके काव्योंमें नायक
 और नायिकाको महत्ताका समान विकास पाया जाता है। डेस-
 डेमोनाके सामने इयागो और ओथेलो तनिक भी हीनप्रभ नहीं
 हैं। क्रियोपेट्टा यद्यपि अपने श्यामल वंशिक वन्दन जालमें एराट-
 नीको आवद्ध करनेमें समर्थ हुई है, परन्तु लता-पाशसे जकड़े हुए
 भद्रजयस्तम्भकी नाई पण्टनीकी श्रेष्ठता सबके सामने प्रकट हो
 गयी है। लैमरमूरकी नायिका अपने कवण, सरल सुकुमार
 सौन्दर्यसे हमारे मनको भले ही मुग्ध कर ले, रेवेन्तडडके
 विषण्ण नायककी ओरसे हमारी दृष्टि भले ही न फिरे, किन्तु वंगला
 साहित्यमें स्त्रीकी ही प्रधानता देखी जाती है। कुन्दनन्दिनी और

सूर्यमुखीके सामने नगेन्द्रकी प्रभा पिल्लुल मलिन है, रोहिणी और भ्रमरके निकट गोविन्द लाल दिखलायी ही नहीं पड़ता, ज्योतिर्मयी कपाल कुरण्डलाके सामने नन्दकुमारकी प्रभा टिमटिमाते हुए जुगनूके समान है। प्राचीन वंगलों काव्यमें भी यही पाते हैं। विद्यासुन्दरमें यदि किलीकी सजीवमूर्ति है, तो सिर्फ विद्या और मालिनीको है। सुन्दरके चरित्रमें कुछ भी सार पदार्थ नहीं है। कविकङ्कण चंडीके विशाल समतल क्षेत्रमें केवल फुल्लरा और खुल्लना डोलती-फिरती हैं, व्याध तो एक चिरुत वृहत स्थाणुप्रमाण है और धनपति एवं उसका पुत्र तो किसी कामके ही नहीं हैं। चंगसाहित्यमें पुरुष महादेवकी नाईं धूलमें निश्चल लोटा पड़ा है और खो छातीपर जाग्रत और सजीव भावसे विराज रही है। इसका कारण क्या है ?

समीरके प्रश्नका उत्तर देनेके लिये स्रोतस्विनी व्याकुल हो उठी थीं और दीप्ति ध्यान न देनेका भान करके देवुलपर रखी हुई पुस्तकको खोलकर देखने लगीं।

द्वितिने कहा—तुमने वंकिम वायूके जिन कई एक उपन्यासोंका उल्लेख किया है, उनमें सभी मानसप्रधान हैं, कर्मप्रधान कोई नहीं। मानस जगतमें स्त्रियोंकी ही प्रधानता अधिक होती है, कर्म जगतमें मनुष्यका प्रभुत्व अधिक है। जहाँ सिर्फ हृदयवृत्तिका प्रसंग होगा, वहाँ पुरुष स्त्रीके सामने डट कैसे सकता है ? काव्यक्षेत्रमें ही उसके चरित्रका पूर्ण विकास होता है।

दीप्ति अब चुप न रह सकीं। पुस्तक फेंक, उदासीनताका

भाव त्यागकर बोल उठीं—क्यों ? दुर्गश-नन्दिनीमें विमलाका चरित्र किल काममें विकसित नहीं हुआ ? इतनी निपुणता, इतनी तत्परता और ऐसी अश्ववसाय उक्त उपन्यासमें किन्ते नायकों में पाया जाता है ? आनन्दमठ तो कार्यप्रधान उपन्यास है। सत्यानन्द, जीवानन्द, भवानन्द इत्यादि सन्तान-सम्प्रदायके पात्रों ने काम किया है सही, पर उनके कार्य कविके वर्णन मात्र हैं, यदि किसीके चरित्रमें कार्यकारिताका पूर्ण और वास्तविक विकास हुआ है तो शान्तिके चरित्रमें, देवीचौधरानीमें कितने कर्तृत्वपद प्राप्त किया है ? खोने। किन्तु क्या वह प्रभुत्व—वह कर्तृत्व अन्तःपुरका है ? कभी नहीं।

समीरने कहा—भाई क्षिति ! तर्कशास्त्रकी सखल रेखा द्वारा सभी चीजोंको नियमित रूपसे श्रेणीबद्ध नहीं किया जा सकता। शतरंजकी पट्टीपर ही लाल काले रंगके खाने काटे जा सकते हैं; क्योंकि वह निजोंके काठकी चीज है पर मनुष्यका चरित्र तो उतनी साधारण चीज नहीं है। तुम अनेक युक्तिबद्धसे भाव प्रधान, कर्मप्रधान इत्यादि कितनी ही अकार्य सीमाओंका निर्देश क्यों न कर दो, पर सभी विशाल संसारके विचित्र कार्यक्षेत्रमें, उलट-पलट जाती हैं, समाजके लोह-कड़ाहेके नीचे यदि जीवनकी आग न जलती तो मनुष्यका श्रेणीविभाग ठीक समान भावसे अचल-अटल रहता। किन्तु जीवन शिखा जब जल उठती है, तब छन-छन करके सारा जीवन चरित्र जलता रहता है और नयी नयी आश्चर्यजनक विचित्र सीमाएँ बनती रहती हैं। साहित्य उसी परि-

वर्तमानशील मानवजनतृका चञ्चल प्रतिविम्ब है। उसकी समा-
लोचनाको शास्त्रके विशेषणोंसे बाँधनेकी व्यर्थ चेष्टा की जाती है।
हृदयवृत्तिमें स्त्री ही प्रधान होती है, ऐसा कोई जोर देकर नहीं कह
सकता। ओथेलो तो मानसप्रधान नाटक है, पर उसमें नायकके
हृदयावेशकी प्रबलता क्या ही प्रचण्ड है! किंगलियरकी हृदय-
कटिका क्या ही भयंकर है।

द्योम सहसा अवीर होकर बोल उठे—ओः ! तुमलोग व्यर्थ-
तर्क कर रहे हो। यदि गम्भीरतापूर्वक विचारकर देखो तो
देखोगे, कि कार्य्यमात्र ही स्त्रीका धर्म है, कार्य्यको छोड़
स्त्रीको अन्वय स्थान ही नहीं है। यथार्थ पुरुष योगी उदासीन,
निर्जनवासी है। कालेडियाकी मल्भूमिमें पड़कर गडेरिया
जब अकेले ऊपर दृष्टि किये आधी रातको आकाशके नक्षत्रोंकी
गतिविधिका निरीक्षण करता था, तब उसे क्या ही आनन्द मिलता
था ! कोई स्त्री क्या इस प्रकार व्यर्थ अपना समय विताना
पसन्द करेगी ? जिस ज्ञानसे कोई काम न निकले उसे प्राप्त
करनेमें कौन स्त्री अपना समय गवावेगी ? जो ध्यान सिर्फ
संसारत्यागी विशुद्ध आत्माके लिये ही आनन्दजनक है, उसे कौन
स्त्री मूल्यवान् समझेगी ? क्षितिके कथनानुसार यदि मनुष्य
वास्तवमें कार्य्यशील होता तो मनुष्य समाजकी इस प्रकार उन्नति
न होती, इस प्रकार नवीन तत्त्व, नवीन भाव आधिष्ठित न होते।
निर्जनताके भीतर—अवसरके भीतर—ज्ञानका प्रकाश—भावका
आधिर्भाव होता है। जो यथार्थ मनुष्य है, वह सर्वदा उसी

निर्लिप्त निर्जनतामें निवास करता है। कर्मवीर नैपोलियन भी कभी अपने कार्यमें लिप्त नहीं रहता था। वह जहाँ कहीं रहता था एक महती निर्जनतामें अपने भावाकाशसे घिरा रहता। वह सर्वदा एक बृहती आईडिया द्वारा रक्षित रह कर भीषण कार्यक्षेत्रमें भी निर्जनता अनुभव करता था। भीष्म तो कुलक्षेत्र युद्धमें सबसे बड़े नायक थे, किन्तु उस भीषण लोक-संहारके भीतर भी उनके समान निर्जनवासी कौन था? वह काम करते थे या ध्यान करते थे? खो हो वास्तवमें कर्मों है। उसके कार्यके बीच कोई व्यवधान नहीं है। वह कर्ममें एकदम लिप्त रहती है। वही वस्तुतः लोकालयमें निवास करती है—संसाररक्षा करती है। खीही वास्तवमें सम्पूर्ण रूपसे साथ दे सकती है—वहीं पूर्ण रूपसे हिल-मिल जाती है। उसका कोई स्वतन्त्र अस्तित्व नहीं रहता।

दीप्तिने कहा—तुम्हारी सभी बातें ही अनोखी होती हैं। किरा की सामर्थ्य है कि उन्हें समझ सके। मेरा यह कहना नहीं है, कि स्त्रियाँ कोई काम ही नहीं कर सकती। तुम उन्हें काम करनेका समय ही कहाँ देते हो?

व्योमने कहा—स्त्रियाँ अपने आप कर्मवन्धनमें बँध गयी हैं। जलता हुआ अंगारा जैसे अपने आप जलकर राख हो जाता है, वैसे ही स्त्री अपने स्तूपकाकार कार्यविशेषसे अपनेको ढँक लेती है। वही उसका अन्तःपुर है। उसके चतुर्दिक् तनिक भी अवकाश नहीं। यदि उसको राखसे निकालकर बहिःसंसारकी फार्थ्य मूर्तिमें डाल दिया जाय, तो बड़ी उथल-पुथल हो जाय। पुरुषकी

शक्ति नहीं, कि उसकी तीव्र गतिका अनुसरण कर सके। मनुष्यको काम करनेमें विलम्ब होता है। उसके और उसके कार्य क्षेत्रमें एक दीर्घपथ रहता है। वह पथ अनेकों चिन्ताओंसे ढका रहता है। यदि स्त्री एक बार वहिर्विप्लवमें सहायता दे, तो क्षण भरमें सारी चिन्तायें धायँ धायँ कर जल उठें। इस प्रलयकारिणी कार्प्यशक्तिको संसारने बाँध रखा है। इस अग्निसे सिर्फ शयनगृहका दीपक जलता है—शीतार्त्त प्राणियोंका शीत निवारण और क्षुधात्तोंका क्षुधा निवारण होता है। यदि हमारे साहित्यमें ये सुन्दर अग्नि-शिखायें तेज-दीप्यमान हो गयी हों, तो इस विषयमें वाद् विवादकी क्या आवश्यकता है ?

मैंने कहा—हमारे साहित्यमें स्त्रियोंने प्रधानता प्राप्त की है, इसका प्रधान कारण यह है, कि हमारे देशमें पुरुषोंकी अपेक्षा स्त्रियां ही श्रेष्ठ हैं।

स्रोतस्विनीका मुख लाल हो गया और वह हँस पड़ी। दीप्तिने कहा—यह तुम्हारी अत्युक्ति है।

मैं समझ गया, कि दीप्ति चाहती हैं, कि इनका प्रतिवाद करके अपनी जातिकी प्रशंसा और भी सुनूं। मैंने यह बात उन्हें खोल कर कह दी और यह भी कह दिया, कि स्त्रियां अपनी प्रशंसा सुनना बहुत पसन्द करती हैं। दीप्तिने जोरसे सिर हिलाकर कहा—कसो नहीं।

स्रोतस्विनीने मधुर स्वरसे कहा—वात ठीक है। अप्रिय वात हमें अत्यन्त कटु मालूम होती है तथा प्रिय वात अत्यन्त मधुर।

श्रोतस्विनी खी होते हुए भी सची वात मान लेनेमें कर्म-संकोच नहीं करती।

मैंने कहा—इसका एक कारण है। ग्रन्थकारोंमें कवि और गुणियोंमें गायक स्तुति मिष्टान्तके विशेष आदी होते हैं। असल वात यह है, कि मनोहर बनाना जिनका काम है, प्रशंसा ही उनकी सफलताको मापनेका एक मात्र उपाय है। और सभी कार्य फर्कोंके अनेकों प्रमाण मिलते हैं; परन्तु-स्तुतियाँको छोड़कर मनोरञ्जनका दूसरा प्रमाण नहीं मिलता। इसीलिये गायक प्रत्येक तालपर दबकर 'वाह वा' की प्रत्याशा करता है। इस लिये अनादरसे गुणोमात्रको ही रंज होता है।

समीरने कहा—सिर्फ यही नहीं, निरल्लाह मनोहरण कार्यमें एक प्रधान प्रतिबन्ध है। श्रोताके मनको अग्रसर देखकर ही गायकका मन अपनी सारी शक्तिको प्रस्फुटित करनेका अवसर पाता है। अतएव स्तुतिवाद सिर्फ उसका पुरस्कार ही नहीं है, उसके कार्य-साधनका प्रधान अंग है।

मैंने कहा—स्त्रीका भी प्रधान काम है, आनन्द दान करना। अपने समस्त अस्तित्वको संगीत और कविताकी नाई' सम्पूर्ण सौन्दर्य बना डालनेपर ही उसके जीवनका उद्देश्य सफल होता है। इसीलिये स्त्रियां स्तुतिवादसे प्रसन्न होती हैं। सिर्फ अपने अहंकारको परितृप्त करनेके लिये नहीं, बल्कि अपने जीवनकी सार्यकताको अनुभव करनेके लिये वे ऐसा करती हैं। भूल-चूक और असम्पूर्णता दिखानेपर एकत्रारगी उनके मर्मस्थानपर चोट

पहुँचती है। इसीलिये लोक-निन्दा स्त्रियोंके लिये घड़ी भयंकर बात होती है।

शिक्षितने कहा—तुमने अपने कथनसे कवित्वका अच्छा परिचय दिया है। तुम्हारी बातें सुननेमें बहुत ही अच्छी लगी हैं, पर असल बात यह है, कि स्त्रियोंके कार्यका प्रसार बहुत ही संकीर्ण है। विशाल संसारक्षेत्रमें उनके लिये स्थान नहीं है। कार्यक्षेत्रमें उनका अस्तित्व भी अत्यन्त परिमित है। स्वामी, पुत्र, आत्मीय, स्वजन, पड़ोसी आदि लोगोंको सन्तुष्ट कर देनेमें ही उनके वर्तमान कर्तव्यकी इतिथी हो जाती है। जिसके जीवनका कार्य क्षेत्र बहुत दूर देश और बहुत दूर समयतक फैला होता है, जिसके कार्योंका फलाफल सर्वदा शीघ्र दृष्टि-गोचर नहीं होता, पासके लोगों और वर्तमान कालकी निन्दा स्तुतिका उस पर कोई प्रभाव नहीं पड़ता। सुदूर आशा और और बृहत् फलपना अनादर, उपेक्षा निन्दाके भीतर भी उसको अविचलित रहनेकी शक्ति प्रदान करती है। लोक निन्दा, लोकस्तुति, स्त्रीभाव्य गर्व और मान अभिमानसे स्त्रियोंका मन बहुत विचलित हो जाता है। इसका प्रधान कारण यह है, कि जीवनसे उनका नगदी लेन-देन रहता है। उन्हे समस्त कार्योंका लाभ नुकसान वर्तमान कालमें ही पट्यवसित रहता है। हाथोंहाथ जो लाभ उन्हें प्राप्त होता है, वही उनके हाथ लगता है। इसीलिये वे दरदाम करके जहांतक पाती हैं, वस्तु करनेमें बाज नहीं आती।

दीप्ति चिरक होकर युरोप और अमेरिकाकी विश्व-हितैषिणी रमणियोंका दृष्टान्त बूँदने लगीं ।

स्रोतस्विनीने कहा—वृहत्त्व और महत्त्वमें सब समय परकता नहीं होती ।^१ हम बृहत् क्षेत्रमें काम नहीं करती हैं, दुसलिये हमारे कार्योंका गौरव कम है ऐसी बात स्वीकार करनेको मैं कभी तय्यार नहीं हूँ । मांसपेशी, ज्ञायु और अधिचर्म बहुत स्थान घेर लेते हैं, परन्तु मर्मस्थान बहुत ही क्षुद्र और गुप्त होता है । हम मानव-समाजके उसी मर्म केन्द्रपर विराजती हैं । पुण्यदेव भैसे, धैल आदि बलवान पशुओंकी सचारीपर विचरण करते हैं और रमणी-देवी हृदय-शतदलपर निवास करती हैं । वह एक विकसित ध्रुव-सौन्दर्यके मध्यमें अपनी परिपूर्ण महिमामें समासीन रहती हैं । संसारमें यदि पुनर्जन्म ग्रहण कहुं तो, प्रार्थना है कि, खी होकर ही जन्मूँ—मिखारी न होकर अन्नपूर्णा होकर उतकूँ । एक चार विचारकर देखो, समस्त मानव संसारमें प्रतिदिन रोग-शोक, क्षुधा-श्रान्तिका कितना प्राचल्य है, प्रतिक्षण कर्म-चक्रसे उड़ उड़कर धूलकी ढेर लगती जाती है, प्रतिगृहका रक्षाकार्य कितना कठिनसाध्य होता जाता है । यदि कोई प्रसन्नमूर्ति प्रफुल्लवदना धैर्यमयी, लोकवत्सला देवी प्रति दिन सिरछाने बैठकर रोगीके उत्तप्त लज्जाटको अपने क्षिण-स्पर्शसे सींचती रहे, अपने कार्थ्य-कुशल हस्तोंसे यदि प्रति मुहूर्त्त उसकी मलिनताको दूर करती रहे और प्रत्येक गृहमें जाकर अपने अधिश्रान्त स्नेहसे कल्याण और शान्तिका विधान करती रहे, तो कौन कह सकता है, कि उसका कर्म-

क्षेत्र अत्यन्त संकीर्ण है? यदि उस लक्ष्मीमूर्तिके आदर्शको हृदयमें उज्ज्वलकर रखें तो नारी-जीवनके प्रति अनादर दिखलाने-का फिस्तीको मुँह ही न रहेगा।

इसके बाद हम सभी कुछ देरतक चुप रहे। इस आकस्मिक निस्तब्धताके कारण स्रोतस्विनी अत्यन्त लज्जित होकर मुझसे बोलीं—तुम हमारे देशकी स्त्रियोंके बारेमें कुछ कहने जाते थे पर बीचमें दूसरा प्रसंग आ जानेसे रुक गये। बात क्या थी?

मैंने कहा—मैं कहता था, कि हमारे देशकी स्त्रियां हम पुरुषोंसे बहुत श्रेष्ठ हैं।

स्थितिने कहा—इसका प्रमाण?

मैंने कहा—प्रमाण तो सामने ही है। प्रमाण घर घरमें है—प्रमाण हमारे भीतर ही है। पश्चिममें भ्रमण करते समय बहुतन्त्री ऐसी नदियां मिलती हैं, जिनका अधिक भाग शुष्क बालुकामय होता है। सिर्फ एक किनारे स्वच्छ जलका एक पतला स्रोत मंद वेगसे बहता है। वह दृश्य देखकर हमारा समाज स्मरण हो आता है। हमारा पुण्य-समाज अकर्मण्य, निष्फल, निश्चल बालूकी ढेरकी तरह पड़ा रहता है और प्रत्येक समीरश्वाससे उड़ उड़कर आकाशमें लगता है और हम यदि कोई कीर्तिस्तम्भ निर्माण करनेकी चेष्टा करते हैं तो वह बालूकी दीवारकी तरह ढह जाता है; और हमारी वाईं ओर स्त्री-जाति निम्नपथसे चिनमू सेविकाकी तरह अपनेको संकुचित करके स्वच्छ सुध्रास्रोतके रूपमें प्रवाहित हो रही है। उन्हें एक क्षणका भी अवकाश नहीं है। उनकी चाल, उनका प्रेम और

उनका सारा जीवन एक ध्रुव लक्ष्यकी ओर अग्रसर हो रहा है। हमलोग लक्ष्यहीन ऐक्य हीन होनेके कारण सबने पैरों तले कुचले जाकर मिलनेमें समर्थ नहीं हो सकते। जिस ओर जल-स्रोत है, उधर ही हमारी खीं जाती है, उधर ही समस्त सुपुमा, छाया और सफलताका भाण्डार खुला रहता है। जिस ओर हम हैं, उधर ही मरुभूमिकी शुष्कता, विशाल शून्यता और हीन दास-वृत्ति है। क्यों, समीर, तुम्हारा क्या मत है?

समीर स्रोतस्त्रिनी और दीप्तिकी ओर कटाक्ष करके हँसते हुए बोले—आजकी सभामें अपनी होनता स्वीकार करनेमें दो बड़ी बाधाएँ वर्तमान हैं। मैं उनका उल्लेख करना नहीं चाहता। अखिल संसारमें भारतीय पुरुषोंको केवल अन्तःपुरमें ही आदर सम्मान मिलता है। वहाँ वे लोग केवल मालिक ही नहीं हैं वरन् देवता माने जाते हैं। भाई साहब! हम लोगोंको क्या गरज पड़ी है, कि अपने उपासकोंसे प्रकट करने जायँ कि हम देवता नहीं हैं, सिर्फ वृण और मिट्टीके पुतलेमात्र हैं? हमारा मुग्ध, विश्वासी भक्त अपने हृदय-कुञ्जके सभी खिले पुष्पोंको सोनेकी थालीमें सजा-फार हमारे चरणोंपर चढ़ानेके लिये आदरपूर्वक ले आता है, तो हम क्यों उसे लौटा दें? हमें देव-सिंहासनपर बँठाकर यह चिखत धारिणी सेविका अपने निभृत नित्य प्रेमके निर्निमेष सन्ध्यादीपको लेकर हमारे इस गौरवहीन मुखकी चारों ओर सहस्रों चार घुमा घुमाकर आरती उतारनेमें असीम सुखका अनुभव करती है। यदि उसके सामने तिर ऊँचा करके हम बैठे न रहे, चुपचाप पूजा न

ले लिया करें तो उन्हें आनन्द कैसे मिलेगा और हमारा सम्मान ही कहां रह जायगा ? जब वह छोटी थी, तब मिट्टीके पुतलेसे ऐसे खेला करती थी, मानों वह कोई जीव हो, जब वह बड़ी हुई तब वह मनुष्य-पुतलेसे इस प्रकार खेलने लगी, मानों वह कोई देवता हो । उस समय यदि कोई उसके पुतलेको तोड़ देता तो क्या वह लड़की रो नहीं उठती ? उसी प्रकार यदि इस समय उसकी पूजनेकी मूर्तिको तोड़ दे, तो क्या उसके दिलमें चोट न लगेगी ? जहां मनुष्यत्व वास्तवमें गौरववान है वहां सम्मान प्राप्त करनेके लिये उसे छत्रवेशकी आवश्यकता नहीं होती । जहां मनुष्यत्वका अभाव होता है, वहां देवत्वका ढोंग रचना पड़ता है । पृथ्वीपर कहीं भी जिसका प्रभाव नहीं, वह साधारण मनुष्य रूपसे खीसे सम्मानकी प्रत्याशा कैसे कर सकता है ? हमलोग एक एक देवता हैं, इसी लिये इन नारियोंके सुन्दर सुकुमार हृदयोंको निस्संकोच भावसे अपने कर्मात्मक चरणोंका पादपीठ बनाये रखते हैं ।

दीप्तिने कहा—जो यथार्थ मनुष्य है, वह मनुष्य होकर देवताका अर्घ्य लेते लज्जा अनुभव करता है और यदि पूजा पाता है, तो उस पूजाके योग्य होनेकी चेष्टा करता है । परन्तु भारतमें देखा जाता है, कि पुरुष-सम्प्रदाय अपने मिथ्या देवत्वपर गर्वसे फूला नहीं समाता । उसकी योग्यता जितनी ही कम है, उसका आड-म्बर उतना ही अधिक है । आजकलकी स्त्रियोंके पति माहात्म्य और पति-पूजाकी शिक्षा देनेके लिये पुरुष जी-जानसे लग गये हैं । आजकल नैवेद्यका परिमाण घटता जाता है, इसलिये देवता-सम्प्र-

वायको आशंका हो गयी है। पतियोंको पूजा करना सिखानेकी अपेक्षा पतियोंको देवता होनेकी शिक्षा देनेसे अधिक लाभ हो सकता था। पतिपूजा घटती जाती है इसलिये जो लोग आधुनिक स्त्रीसमाजको हँसते हैं, उन्हें यदि लेशमात्र भी रसधान होता तो वह हँसी लौट कर उन्हींको लगती। धन्य भाग है, भारतीय रमणियोंका, कि उन्होंने अपने पूर्व जन्मके पुण्यसे ऐसे देवता पाये हैं। क्या ही सुन्दर देवताका रूप है! क्या ही अपूर्व देवता की महिमा है!

स्रोतस्विनीके लिये अब सहना बिल्कुल कठिन हो गया। उन्होंने सिर हिलाकर गम्भीर भावसे कहा—तुम लोग उत्तरोत्तर सुर इतना चढ़ते जाते हो, कि हमारे स्तुतिगानमें जो कुछ मधुरता थी वह नष्ट हो जाती है। मान लिया, कि तुम्हारे कहनेके अनुसार हम पुरुषोंको जितना सम्मान देती हैं, उतने सम्मानके योग्य वे नहीं हैं, पर तुमलोग हमें हृदसे ज्यादा बढ़ा नहीं रहे हो? तुम यदि देवता नहीं हो तो हम लोग भी देवी नहीं हैं। हमारे दोनों ही दल यदि समझौता करके देवता और देवी बन जाय तो भगड़ा ही न रह जाय। इसके अलावा, हममें तो सभी गुण नहीं हैं—हृदय-माहात्म्यमें यदि हम बढ़ी हैं, तो मनो-माहात्म्यमें तुम्हारा ही स्थान ऊँचा है।

मैंने कहा—मधुर फल स्वर्से वे सिन्धु वाते कहकर तुमने बहुत अच्छा किया है, नहीं तो दीप्तिके वादपत्राणकी वप्रांके वाद् सची बात कहना कठिन हो जाता देवि! तुम सिर्फ कविताके

भीतर ही देवी हो, मन्दिरमें हमीं देवता हैं। देवताका जो कुछ भोग है, वह हमारा ही है। तुम्हारे लिये तो सिर्फ मनु संहिताके दो या अड़ार्ध मन्त्र हैं। तुम हमारी ऐसी ही देवी हो, कि यदि हम तुम्हें सुख-सम्पद और स्वास्थ्यकी अधिकारिणी कहें तो हमें लज्जित होना पड़े। समस्त पृथ्वी:हमारी है, इसके अलावा, जो कुछ है, वह तुम्हारा है। खानेके समय हम हैं, जूठन चुगनेके समय तुम हो। प्रकृतिकी शोभा, खुलीहवा, स्वास्थ्यकर भ्रमण हमारा है और दुर्लभ मानवजन्म ग्रहण करके सिर्फ घरके एक कोनेमें रोगशय्या या खिड़कीका सहारा तुम्हारे हिस्से है। हम देवता होकर सभीसे पर पुजवाते हैं और तुम देवी होकर सभीके पैरोंकी ठोकरें सहती हो। ध्यान देकर देखने पर इन दोनों प्रकारके देवताओंमें अन्तर देख पड़ता है। ये तो हुई देव-देवीकी बातें ! मेरी समझमें बुद्धिके विषयमें भारतीय स्त्रियाँ पुरुषोंको अपेक्षा श्रेष्ठ हैं। हमारे देशमें शिक्षित स्त्रियाँ शिक्षित पुरुषोंकी अपेक्षा अधिक योग्य होती हैं, यही मेरी धारणा है। हमारे शिक्षित पुरुष-समाजमें एक ऐसा मूढ़ अहंकार होता है, जिससे वे समझ नहीं सकते, कि उनका व्यवहार रुढ़, निर्दय होता है। पड़ी हुई मोरकी पंख अपने टैनोंमें लगाकर कौवा जैसे मोर बननेके लिये व्यर्थ आस्पतालन करनेमें लज्जित नहीं होता, वैसे ही शिक्षित पुरुष अपनी वास्तविकताको नष्ट कर चूथा अभिमानमें अकड़ अकड़कर चलनेमें लज्जा अनुभव नहीं करता। परन्तु हमारी शिक्षित स्त्रियाँ सहज ही कितने सुचारु रूपसे अपनी मर्यादा-रक्षा कर लेती हैं और

संयम तथा सुन्दरता पूर्वक सभी ज्यादतियोंका त्यागकर देती हैं।

समीरने कहा—देखो न, बाजकाल प्रायः देखनेमें आता है, कि स्वामी कोट पतलून लगाकर बाहर निकलते हैं और खी साड़ी पहने साथ रहती हैं। एक महा पुख्य विदेशी परिच्छदकी बड़ाई करते फिरते हैं और एक अपने देशके परिच्छदमें कितने संयम और विनम्रतासे विराज रही है। सिर्फ सज-धजमें ही नहीं, दोनोंके मनोभावोंमें भी ऐसे ही पार्थक्य विद्यमान हैं। एक अपनी नयी शिक्षाको पाकर धरतीपर पैर नहीं रखता। ठीक नहीं कर सकता कि क्या कहें, उसकी अकृ हवा खाने चली जाती है, अहंकार उसे अन्वा घना देता है, और दूसरी अपनी शिक्षाको अपना भूषण बना लेनेमें समर्थ हो जाती है। वे अपनी शिक्षाको अपने कर्त्तव्यके साथ, अपने हृदयके साथ और अपने चारों ओरकी चीजोंके साथ मिला देती हैं। पुख्य जहां अकड़कर चलता हुआ, साहेबी ढंगसे बेपरवाही दिखलाकर, दूसरेपर प्रभुत्व जमाना चाहता है, वहां खी, कोमल मधुर भावसे पड़ोसके लोगोंसे मेल-जोल बढ़ानेकी चेष्टा करती है।

यह पार्थक्य केवल खीचरित्रकी स्वाभाविक कोमलताके कारण है तो नहीं, हमारी स्त्रियोंके भीतर एक प्राकृतिक सुबुद्धि और सद्बिचिन्ना है। भारतीय साहित्यमें खी चरित्रकी प्रधानता है, इसका प्रधान कारण है कि भारतीय समाजमें स्त्रियोंकी ही प्रधानता है।

मैंने कहा—इसका कारण यह है, कि भारतमें पुत्रियोंको कोई काम ही नहीं है। इस देशमें गार्हस्थ्यको छोड़ दूसरा कुछ ही नहीं। इस घरकंजको स्त्रियां ही सम्हालती हैं। हमारे घरके लाभ-नुकस्तानका बोझ उन्हींके मत्थे रहता है। हमारी स्त्रियां सर्वदासे ही इस बोझको ढोती आती हैं। एक छोटासा चमकता हुआ स्टीमर जैसे भारी बोझसे लदी हुई चलच्छक्ति हीन बोटको प्रवाहकी ओर खींचले जाता है, वैसे ही हमारे देशकी स्त्रियां लौकिक आचार व्यवहार आत्मीय स्वजनोंसे भरे हुए बृहत् संसार और अपने स्वामी नामक एक चलच्छक्तिरहित अनावश्यक बोझको खींचे लिये जा रही हैं। दूसरेदेशमें पुरुष सन्धि विग्रह, राज्य चालना इत्यादि बड़े बड़े पुरुषोचित कामोंमें बहुत दिनसे लगे रह कर नारियोंसे स्वतन्त्र एक दूसरी ही प्रकृति गढ़ लेते हैं। हमारे देशके पति गृहपालित, मातृलालित और पत्नी चालित हैं। किसी बृहत् भाव, बृहत् कार्य, बृहत् क्षेत्रके भीतर उनके जीवनका विकास नहीं हुआ है, तथापि पराधीनताका अत्याचार, दासत्वकी हीनता और दुर्बलताकी लाञ्छना उन्हें सिर झुकाकर सहनो पड़ती हैं। उन्हें पुरुषोचित कोई कर्तव्य नहीं करना पड़ता, बल्कि कापुरुषताके सभी अपमान सहने पड़ते हैं। सौभाग्यकी बात है, कि स्त्रियोंको बाहर जाकर कभी कर्तव्यकी खोज नहीं करनी पड़ती, पेड़की डालसे गिरे हुए फूल फलकी तरह कर्तव्य उसके हाथमें अपने आप आ जाता है। वह ज्योंही प्यार करना आरम्भ करती है, त्योंही उसके कर्तव्यका आरम्भ हो जाता है। त्योंही उसकी

चिन्ता, विचार, युक्ति कार्य आदिकी सारी वृत्तियां जग उठती हैं। उसका सम्पूर्ण चरित्र उद्भिन्न हो जाता है। बाहरका कोई राष्ट्र, विप्लव उसके कार्यमें बाधा नहीं दे सकता। उसको गरिमाका हास नहीं कर सकता। जातीय अधीनताके भीतर भी उसका तेज सुरक्षित रहता है।

स्रोतस्त्रिनीकी ओर घूमकर फिर मैंने कहा—हमलोग एक नवीन शिक्षा और विदेशी इतिहाससे पुरुषत्वका एक नवीन आदर्श ग्रहण करके बाहर कर्म क्षेत्रकी ओर अग्रसर होना चाहते हैं। परन्तु भौंगा काठ जलता नहीं, मुर्चा लगा रपया चलता नहीं। वह जितना जलता है, उससे अधिक धुँवाँ देता है, वह जितना चलता है उससे अधिक वजता है। आज तुम्हारी उज्ज्वलता, तुम्हारी रहन-सहन—चाल-चलनको देखकर हम लज्जित हो रहे हैं। हमलोग दिनरात बे-काम-धन्यके बैठे रहकर भगाड़ा तकरार काना-फूसी, हँसी-ठठा करते रहे हैं और तुमलोग सर्वदा अपने काममें लगी रही हो। इसी लिये जितनी सरलतासे, शीघ्रतासे तुम लोग शिक्षा ग्रहण कर सकती हो—उसपर अपना दखल जमा सकती हो, उसको अपनी जीवन धारामें प्रवाहित कर सकती हो, हमलोग उतनी सरलता और शीघ्रतासे कभी नहीं प्राप्त कर सकते। इसका एक कारण है। चरित्र नामकी तुम्हारे पास एक वस्तु है—एक पात्र है। अपनी चीज न रहनेसे दूसरेकी चीज नहीं मिलती और मिलनेपर भी हम उसे अपना नहीं सकते हैं। इसीलिये हमारी शिक्षित स्त्रियोंके अनुरूप शिक्षित पुरुष नहीं मिलते। अतएव इस

समय हमारा भार तुम्हीं लोगोंको उठाना पड़ेगा । हमें कर्ममें प्रवृत्त करना होगा, हमारे बाह्याङ्ग्यरको दूरकर हमारी ज्यादतीको घटाना होगा, हमारे मिथ्या अहंकारको चूर्ण करना होगा, हमारे विश्वासको सजीव रखना होगा और चारों ओरके देशकाल के साथ हमारा सामञ्जस्य रखना होगा । एक शब्दमें, हमारे भारपूर्ण अचल नाकैका पतवार अब भी तुम्हें ही पकड़ना पड़ेगा । वायुवायुका पाल उठाना हमने थोड़ा थोड़ा सीखा है, इसलिये तुम यह न समझना, कि हम चतुर नाचिक हो गये हैं । अब भी हमें आत्मशक्ति, आत्मसम्मान और एक नियमित तेजोराशिकी आवश्यकता है । गलेमें साहवोंकी नकटाई और पीठपर थप्पड़ हमारे लिये सम्मानजनक नहीं है । यदि तुम लोग कभी मीठी पुचकार कभी कड़ी फिड़कनके साथ यह सीख न दोगी, तो हम किसी कामके न रहेंगे । यदि इस पालित पशुके गलेकी चमकती हुई जंजीरको काट न दोगी और उसके लम्बे लम्बे कानोंको पकड़कर उनमें यह मन्त्र न फूंक दोगी, कि खाद्य व्यंजन जैसे खानेके लिये ही पवित्र है पर सिर और ललाटपर लपेट कर धनवान बननेमें वह अपवित्र हो जाता है, वैसेही शिक्षा मुख-हाथमें लपेट लेनेके लिये नहीं है, पर उसे पकाकर उससे मनको उन्नत बनाना चाहिये—उसका सदुपयोग करना चाहिये ।

स्रोतस्विनी बहुत देरतक चुप्पी साधे रहीं । फिर धीरे धीरे बोलीं—यदि मैं समझती, कि हमें क्या करना है और किस उपायसे कौन काम किया जा सकता है तो कमसे कम चेष्टा करके तो देखती ।

मैंने कहा—अब तुम्हें कुछ भी करना नहीं होगा, तुम जैसे हो वैसे हो पड़ी रहो। लोग देख लें, कि सत्य, सरलता और श्री यदि रूप धरकर आवें तो वह कैसी सुन्दर हो सकती हैं। जिस घरमें लक्ष्मी है, वहां विष्ट'खला, कुरूपता स्थान नहीं पाती। आज कल हम जो कोई काम करते हैं, उसमें लक्ष्मीका हाथ नहीं रहता। इसलिये उसमें इतनी विष्ट'खलता,—इतनी ज्यादती रहती है। तुम्हारा शिक्षित स्त्रियोंका दल यदि अपने हृदयके सौन्दर्यको लेकर हमारे समाजके असंयत कार्कश्यस्तूपके बीच आ खड़ा हो जाय, तो इस (कार्कश्यराशि) में लक्ष्मीकी स्थापना हो सके—सहज ही हमारा जीवन सुन्दर, नियमित, श्र'खलावद्ध और सामञ्जस्यपूर्ण हो जाय।

स्रोतस्त्रिनी और कुछ न बोलीं। अपनी कृतज्ञता पूर्ण स्नेह-दृष्टिसे हमारा ललाट स्पर्श करके अपने घरकाजमें लग गयीं।

पल्लीग्राम।

मैं इस समय बंगालके जिस विभागमें रहता हूँ, उसके आस-पास कहीं थाना-मुलिस या हाकिमोंकी कचहरी नहीं है। रेलवे स्टेशन भी कुछ दूरी पर है। जो नागरिक-संसार खरीद-विक्री मामला-मुकद्दमा और आत्मगौरवका प्रचार करता है, उसके साथ सम्बन्ध रखने वाली ऐसी कोई संस्था वहां नहीं है, जिसके जरिये उस पल्लीके साथ भावका आदान प्रदान किया जा सके। सिर्फ एक

छोटीसी नदी उस पल्लीसे होकर बहती है। ऐसा प्रतीत होता है, कि वह नदी भी उन ग्रामवासियोंके लड़के-बालोंमेंसे एक है। यह उन्हींकी खास सम्पत्ति हो गयी है। दूसरी किसी बड़ी नदी, सुदूर सागर अथवा किसी अपरिचित ग्राम-नगरके साथ इस नदीका सम्बन्ध—गमनागमनका पथ है, यह बात उस गाँवके लोग जानते ही नहीं। इस लिये एक अत्यन्त मधुर आदरका नाम देकर उन्होंने इसे विल्कुल अपना लिया है।

भादोंका महोना है। चारों ओर जल-ही-जल दिखायी पड़ता है। सिर्फ धानके खेतोंकी मेडें कुछ कुछ सिर उठाये खड़ी हैं। बहुत दूरीपर वृक्षोंकी ओटमें एक गाँव ऊँची जमीनपर छीपकी तरह देख पड़ता है।

यहाँके लोगोंका स्वभाव इतना कोमल, भक्तिभाव पूर्ण और सरल विश्वास परायण हैं कि, मालूम होता है, आदम और ईवके धान वृक्षका फल खानेके पहले ही ग्रहाने इन ग्रामवासियोंके पूर्व पुत्रोंको जन्म दिया था। इसी लिये यदि मूर्तिमान शैतान भी इनके घरमें प्रवेश करता है, तो वे लोग बालकोंकी तरह विश्वास कर लेते हैं और अतिथिके योग्य आदर-सम्मानसे वृत्त करते हैं।

इस प्रकारके लोगोंके स्नेहपूर्ण हृदय-आश्रममें जिस समय मैं निवास करता था, ऐसे ही समय पंचभूत समाके किसी सभ्यने मेरे पास कुछ समाचार पत्रके टुकड़े काट कर भेज दिये। पृथ्वी घूम रही है, इस बातको स्मरण करा देना उनका उद्देश्य था। उन्होंने लंडन और पेरिसके कई एक समाचारोंकी बातें इकट्ठी

कर डाक द्वारा इस जलमग्न श्यामल धान्य-क्षेत्रोंकी बीच भेज दी थीं ।

उन्होंने एक तरहसे अच्छा ही किया था । कागजोंको पढ़कर मेरे मनमें अनेकों बातें उठीं, जो कलकत्ता रहने पर अच्छी तरह समझमें न आ सकती थीं ।

मैं सोचने लगा—आज कलके इन अपढ़ मूर्ख किसानोंको सिद्धान्ततः हम चाहे कितना ही असम्य, वर्ग, नीच समझकर घृणा करें पर निकट आकर कार्यरूपमें उन्हें अपना समझ प्यार करने लग जाते हैं । मैंने देखा, कि मेरा अन्तःकरण चुपके चुपके इनकी प्रति श्रद्धा प्रकट करता है ।

परन्तु लण्डन पेरिसकी तुलनामें ये लोग कहाँ जा लगते हैं ! कहाँ वह शिल्प ! वह साहित्य ! वह समाज, और वह राजनीति ! और कहाँ इनका मोहान्धकार । देशके लिये प्राण देनेकी बात तो दूर रही, ये लोग यह भी नहीं जानते, कि देश कहते कितने हैं ? इन बातोंपर अच्छी तरह विचार करनेपर भी हमारे मनके भीतर एक दैव-वाणी सुन पड़ने लगी—तथापि ये बुद्धि हीन सरल स्वभाववाले मनुष्य सिर्फ प्रेमके ही :पात्र नहीं हैं, श्रद्धाके योग्य भी हैं ।

मैं इन्हें श्रद्धा क्यों करता हूँ, यही बात मैं सोचने लगा । देखा कि इनके भीतर, जो एक सरल विश्वासका भाव है, वह अत्यन्त मूल्यवान है । यहां तक कि वही मनुष्यकी चिरसाधनाकी सम्पत्ति है । यदि मनके भीतरकी बात खोल कर कहनी पड़े, तो मैं

स्वीकार करूँगा कि मेरी समझमें उसकी अपेक्षा: मनोहर वस्तु कोई भी नहीं है।

इस सरलताके नष्ट होते ही सभ्यताका सारा सौन्दर्य मिट्टीमें मिल जायगा। क्योंकि इसके बिना स्वास्थ्य ही नष्ट हो जायगा। सरलता ही मनुष्य प्रकृतिका स्वास्थ्य है।

जितना भोजन क्रिया जाता है, वह अच्छी तरह पचनेपर ही स्वास्थ्य अच्छा रहता है। मसालेदार, घृतपक्क, सुस्वादु, चर्ब-चोप्य-लेह्य पदार्थको ही स्वास्थ्य नहीं कहते।

सभी ज्ञान और विश्वासको सम्पूर्ण रूपसे पचाकर स्वभावके साथ मिला लेनेकी अवस्थाको ही हृदयकी सरलता—मनका स्वास्थ्य कहते हैं। नाना प्रकारके ज्ञान और विचारोंको मनका स्वास्थ्य नहीं कहते।

आज कलके ये मूर्ख गँवार लोग जिन ज्ञान और विश्वासोंको लेकर अपनी जीवन-यात्रा निर्वाह करते हैं, वे सभी इनकी प्रकृतिके साथ मिल गये हैं। जैसे विश्वासका चलना और खूनका दौड़ना हमारी इच्छा पर निर्भर नहीं रहता, वैसे ही इन सब बातोंकी खबर रखना उनका काम नहीं। वे लोग उतना ही जानते और विश्वास करते हैं जो अत्यन्त सरलतासे वे जान सकते हैं। अथवा विश्वास कर सकते हैं। इसलिये उनके ज्ञान—उनके विश्वास और उनके कामके बीच एक घनिष्ठ सामञ्जस्य उत्पन्न हो गया है।

एक उदाहरण देता हूँ। अतिथिके घर आनेपर वे लोग कभी

लौटाते नहीं। आन्तरिक भक्तिके साथ, पवित्र हृदयसे, वे उसकी सेवा करते हैं। इसी लिये वे किसी हानिको हानि और कष्टको कष्ट नहीं समझते। मैं भी किसी अंशमें आतिथ्यको धर्म समझता हूँ, परन्तु वह भी ज्ञानकी दृष्टिसे समझता हूँ, विश्वासकी दृष्टिसे नहीं। अतिथिको देखते ही हमारे चित्तको समस्त वृत्तियाँ तुरत आतिथ्यकी ओर दौड़ नहीं जाती हैं। मनमें नाना तरहके तर्क और विचार उठते हैं। इस विषयमें किसी विश्वासके साथ हमारे मनका सामञ्जस्य नहीं होता।

किन्तु मानव-स्वभावके विभिन्न अंशोंके भीतर एक अविच्छेद्य एकताका होना ही मनुष्यत्वका चरम लक्ष्य है। छोटे छोटे मकोड़ोंको देखा जाता है, कि उनके अंग प्रत्यंगोंको टुकड़े टुकड़े कर काटनेपर भी उनमें जान रहती है, उनका कुल नुकसान नहीं होता। परन्तु जैसे जैसे इन जीवोंकी उन्नति होती जाती है, वैसे वैसे इनके अंग प्रत्यंगोंकी अधिकाधिक एकता होती जाती है।

मानव-स्वभावके भीतर भी ज्ञान, विश्वास और कार्यमें विच्छिन्नताका होना उन्नतिका अत्यन्त निम्न सोपान है। तीनोंका अविच्छिन्न सम्बन्ध मनुष्यकी चरम उन्नति है।

परन्तु जिस जगह ज्ञान-विश्वास और कार्यमें विभिन्नता और विचित्रता नहीं होती, वहाँ बहुत जल्दी ही मेल हो जाता है। फूलके लिये सुन्दर हो जाना जितना सहज है, जीवधारियोंके लिये उतना सहज नहीं। जीवधारियोंके विभिन्न, विचित्र कार्योंपयोगी अंग

प्रत्यंगोंमें सम्पूर्ण संयोगका होना अत्यन्त कठिन है। जन्तुओंकी अपेक्षा मनुष्योंके भीतर इसकी सम्पूर्णता और भी दुर्लभ है। मानसिक प्रकृतिमें भी यही बात लागू है।

हमारे इस छोटेसे गाँवके किसानोंकी प्रकृतिमें जो एकता देवनेमें आती है, उसमें महत्ता, जटिलता:आदि कुछ भी नहीं है।

सीधे सादे खेतिहरोंको साधारण दो एक अभावोंको दूरकर जीवन धारण करनेके लिये अधिक ज्ञान विज्ञान और समाज तत्वकी आवश्यकता नहीं होती। जिन कर्ष एक आदिम कालकी परिवार-नीति, ग्राम्य-नीति और प्रजा-नीतिकी आवश्यकता पड़ती है, वे बहुत सहज ही मनुष्यके जीवनके साथ मिलकर अखण्ड और अभिन्न हो जाती हैं।

तथापि क्षुद्र होते हुए भी इनके भीतर एक ऐसी सुन्दरता है, जो चित्तको आकर्षित किये बिना रह नहीं सकती और वही सुन्दरता अशिक्षित क्षुद्र कामके भीतरसे पन्नकी तरह विकसित होकर समस्त गर्वित सम्य समाजको एक आदर्श दिखला देती है। इसी लिये लंडन पेरिसकी सम्यताका भयंकर कोलाहल संवादपत्रों द्वारा कानमें पहुँचनेपर भी हृदयपर आज मेरे गाँवका ही आधिपत्य रहा।

नाना चिन्ताओंसे घिरे हुए मेरे चित्तमें यह पल्लो तानपुरेके मधुर शब्दकी तरह नित्य नया नया आदर्श खड़ा किया करती है। वह कहती है, मैं विशाल विस्मयजनक नहीं हूँ, यह ठीक है; परन्तु मैं छोटी होते हुए भी सम्पूर्ण हूँ, इसलिये अन्य सभी अभावोंके होते

हुए भी मुझमें एक विशेष मधुरता है, यह बात स्वीकार करनी ही पड़ेगी। मैं छोटी होनेके कारण तुच्छ भले ही समझी जाऊँ, परन्तु सम्पूर्ण होनेके कारण सुन्दर हूँ और यही सुन्दरता तुम्हारा आदर्श है।

वहुत लोग मेरी बात सुनकर हँसे बिना न रहेंगे, तो भी मैं कहूँगा, कि मूर्ख किसानोंके कान्ति-हीन चेहरेपर मैं एक रमणी सुलभ सौन्दर्यका अनुभव करता हूँ। मैं स्वयं आश्चर्यान्वित हो गया हूँ और सोचता हूँ, कि यह सौन्दर्य कहाँसे आया। मेरे मनमें उसका एक उत्तर भी सूझा है।

जिसकी प्रकृति किसी विशेष भावको स्थायी रूपसे ग्रहण कर लेती है, उसके मुखपर वह भाव क्रमशः एक स्थायी कान्ति अंकित कर देता है।

ये ग्रामवासी जन्मसे ही कई एक भावोंकी ओर स्थिर दृष्टिसे लक्ष्यकर रहे हैं। इसलिये इन भावोंने इनकी दृष्टिमें अपनेको अंकित कर देनेका बहुत अच्छा अवसर पाया है। इस कारण इनकी दृष्टिसे एक सकल मधुरता टपकती है; इनका मुख एक निर्भर, परायण-वत्सल भावसे सर्वदा उद्गसित रहता है।

जो लोग सभी धर्म-विश्वासोंपर ही आशंका करते हैं और भिन्न भिन्न प्रतिकूल विचारोंको जाँचकर देखते हैं, उनके चेहरेपर बुद्धिकी एक तीक्ष्णता और अनुसन्धित्साका कौशल झलकता है, परन्तु भावके गभीर स्निग्ध सौन्दर्यसे वह विलकुल भिन्न है।

मैं जिस नदीमें नौका ले गया था, उसमें जलका प्रवाह विलकुल

ही न था। इस कारण उसमें कमल, सेवार, कुमुदिनी आदि नाना प्रकारके फूल खिले हुए थे। इस साधारण सत्यपर विचार करने पर मैं इस सिद्धान्त पर पहुँचा, कि जब हमारी भाव-धारामें स्थिरता नहीं रहती, बल्कि हमारी चिन्ता-धारा तीव्र वेगसे बहती ही जाती है, तब उसमें नाना प्रकारके सौन्दर्य-कुमुद विकसित होने का अवसर नहीं पाते।

प्राचीन युरोपकी तुलनामें नव्य अमेरिकामें सबसे अधिक इस भावको कमी पायी जाती है। अमेरिकामें उज्ज्वलता, चञ्चलता, कठिनता आदि सभी बातें मिलती हैं, पर भावकी गभीरता नहीं मिलती। वह हृदसे ज्यादा नया है। भावको विकसित करनेका उसे अवसर ही नहीं मिला है। अभी वह सम्यक्ता अनुपमके साथ मिलकर, उसके हृदयसे अपनेको अनुरजित नहीं कर सकी है। मैं कह नहीं सकता, कि यह बात सच है या झूठ, परन्तु सुनता तो ऐसा ही शूँ। और अमेरिकाके वास्तविक साहित्यकी विरलताको देखकर मेरा अनुमान भी यही है। प्राचीन युरोपके कोने कोनेमें अनेकों पुराने भाव अंकुरित होकर विचित्र सुपुमासे उसे सुशोभित कर रखते हैं। अमेरिकामें वह सुपुमा नहीं है। बहुस्मृति, जन-प्रवाद, विश्वास, और संस्कारके द्वारा अब भी वहाँके मानव जीवनमें माधुर्य, लावण्यका अंकुर नहीं उगा है।

हमारे इन किसानोंके हृदयमें अन्तराकृतिका यह अंकुर उग गया है। सरलताकी यह पुरानी सुपुमा सबको दिखलानेके लिये वे बहुत ही उत्कण्ठित हो रहे हैं। किन्तु वह सुपुमा इतनी कोमल

है, कि मैं उसे व्यक्त नहीं कर सकता। यदि कोई कहे, मैंने इस सुपुमाको नहीं देखा और यदि कोई उसकी हँसी उड़ाये तो मैं लाचार हूँ।

मैं इन समाचार पत्रोंके टुकड़ोंको पढ़ता था और सोचता था, कि वाईविलमें लिखा है, कि जो लोग नम्र होते हैं, पृथ्वीपर उन्हीं का आधिपत्य रहता है। यहां तो मैं जितनी नम्रता देखता हूँ, उससे स्वर्गका अधिकार प्राप्त होना भी सम्भव है। पृथ्वीपर सौन्दर्य जैसो कोई दूसरी वस्तु नम्र नहीं है। जो बल-प्रयोग करके कोई कार्य सिद्ध करना नहीं चाहता, भविष्यमें संसार पर उसीका प्रभुत्व होता है। आज यह ग्रामवासिनी सुन्दरी सरलता नगर-वासिनी नयी सभ्यताके एक बालकका मन चुपकेसे हरण करती है, एक समय आवेगा जब वह समस्त सभ्यताकी रानी हो बैठेगी। हो सकता है, कि इसमें अभी देर हो, परन्तु अन्तमें यदि सभ्यता सरलताके साथ सम्मिलित न हो जाय, तो वह अपनी पूर्णताके आदर्शसे गिर जायगी।

हम पहले ही कह चुके हैं, कि स्यायित्वके ऊपर भाव-सौन्दर्य निर्भर रहता है। प्राचीन स्मृतिमें जो एक प्रकारकी सुपुमा देखी जाती है, उसका कारण अप्राप्यता नहीं है। हृदय बहुत दिन तक उस पर निवास करने पाता है, इस लिये सहस्रों कल्पना-सूत्रोंको फलाकर, उसको अपनेमें मिला लेता है, इस कारण उसकी मधुरता बढ़ जाती है। पुराने घरों और पुराने देव-मन्दिरोंकी सुन्दरताका प्रधान कारण यह है, कि बहुत दिन तक स्यायी रहनेके कारण

वह मनुष्यके साथ बहुत मिल गये हैं ! विश्रामहीन मानव हृदयके संश्रवसे, उनके सर्वाङ्गमें, चेतनाका संचार हो गया है। समाजके सभी प्रकारके विच्छेदोंको मिटाकर वे समाजका एक बंग हो गये हैं। यह एकता ही उनका सौन्दर्य है। मानव-समाज में स्त्री-जाति ही सबसे पुरानी है। पुरुष विविध कार्यों, विविध अवस्थाओं और विविध परिवर्तनोंके भीतरसे, चंचल भावसे, बहता हुआ आ रहा है और स्त्रियाँ स्थायी भावसे सिर्फ जननी और पत्नी रूपसे विराजती हैं, कोई आन्दोलन और विप्लव उन्हें विचलित नहीं कर सकता। इसीलिये समाजके हृदयमें स्त्री इतनी जल्दी और इतने कौशलसे प्रवेश करनेमें समर्थ हुई है। यही नहीं, समाजके भाव, कार्य और शक्तिके साथ वह इतने सुचारु रूपसे एक हो गयी है, कि यह दुर्लभ सर्वाङ्गीन एकता प्राप्त करनेके लिये उसे पर्याप्त समय मिलता था।

इसी प्रकार जब दीर्घकालके स्थायित्वका आश्रय कर तर्क, युक्ति, ध्यान क्रमसे संस्कार और विश्वासके रूपमें परिणत होते हैं, तभी उसका सौन्दर्य विकसित होता है। तब वे अड़कर खड़े हो जाते हैं। उसके भीतर जो असंख्यों जीवाणु वर्तमान रहते हैं, वे मनुष्यके बहुत दिनोंके आनन्द-आलोक और आंसुओंकी वर्षासे अंकुरित होकर उसे ढक लेते हैं।

युरोपमें आजकल जो एक नवीन सभ्यताका युग आया है। उसमें क्रमागत नये नये विज्ञान, नये नये विचार आविष्कृत होते जा रहे हैं। यन्त्र, तन्त्र और औजारोंकी ढेर लगती जा रही है,

उन्हें रखनेको जगह तक नहीं मिलती। अविरत चंचलताके कारण इस सभ्यतामें प्राचीनता आने नहीं पाती।

परन्तु देखता हूँ, कि इतनी बड़ी धूमधामके भीतर भी मानव हृदय हरवक्त रोया ही करता है। युरोपके साहित्यसे सहज सरल आनन्द और शान्तिके गीत एक दम निकाल बाहर कर दिये गये हैं। सिर्फ निराशाका विलाप, प्रमोदकी मादकता और विद्रोहका अट्टहास्य देखनेमें आता है।

इसका कारण यह है, कि जयतक मानव-हृदय इस विशाल सभ्यताके स्तूपमें एक सुन्दर एकताका स्थापन नहीं कर सकता तबतक आनन्द पूर्वक वह अपनी गृहस्थीको नहीं चला सकता, तबतक वह अस्विर और अशान्त होकर भटकता फिरता रहेगा। सभी चीजें जड़ रूपमें परिणत हो गयीं हैं, सिर्फ सौन्दर्य्य अब भी खिर है। अब भी नवीन सभ्यताकी राजलक्ष्मी आकर खड़ी नहीं होने पायी हैं। ज्ञान, विश्वास और कार्य परस्पर एक दूसरेको बराबर सता रहे हैं—एकता प्राप्त करनेके लिये नहीं, वरन् विजय प्राप्त करनेके लिये उनमें लड़ाई छिड़ गयी है।

केवल प्राचीन स्मृतिमें ही सौन्दर्य्य है, सो बात नहीं, नवीन आशामें भी सौन्दर्य्य है। किन्तु दुर्भाग्यकी बात है, कि युरोपकी नवीन सभ्यतामें अब भी आशाका संचार नहीं हुआ है। वृद्ध युरोपने कितनी बार कितनी ही आशाये की है। जिन उपायोंपर उसे पूरा भरोसा था, वे सभी एक एक करके निष्फल हो गये हैं। बहुत लोग फरासी विल्यवको एक बड़ी चेष्टाका व्यर्थ परिणाम

समझते हैं। एक बार सवने समझा था, कि:आराजन साधारणको वोट देनेका अधिकार देनेसे ही संसारके अधिक अनर्थ दूर होंगे। इस समय सभी लोग वोट देते हैं, पर अधिकांश अमंगल निदा करनेके लिये कोई उत्सुकता नहीं प्रकट करता। सभी लोगोंने समझा था, कि स्टेटके द्वारा मनुष्यके सभी दु:ख दूर हो जायेंगे। इस समय परिदृश्यांकण आशंका करते हैं, कि स्टेटके द्वारा संफट-मोचन करनेकी चेष्टा करनेसे दु:खानेके बदले हानि ही की अधिक संभावना है। कोयलेकी खान, फपड़ेकी कल और विज्ञान शास्त्रके ऊपर किसी किसीका विश्वास होता है, पर उस परसे भी सन्देह नहीं मिटता। अनेक बड़े बड़े लोग कहते हैं, कलोंद्वारा मनुष्योंमें पूर्णता नहीं आती। आधुनिक युरोप कहता है—उस पर आशा न रखो, विश्वास न करो। सिर्फ एक बार परीक्षा कर लो।

नवीन सभ्यताने मानों एक वृद्धसे व्याह किया। उस वृद्धे पतिके पास धन-सम्पत्ति है, परन्तु यौवन नहीं। वह अपनी हजारों जानकारियोंसे पुराना हो गया है। दोनोंमें अच्छी तरह प्रेम नहीं जमता, घरमें सदा केवल अशान्ति रहती है।

इन्हीं बातोंकी आलोचना करता हुआ, मैं इस क्षुद्र पल्लीकी सम्पूर्णताका सौन्दर्य दुगुने आनन्दसे उपभोग कर रहा हूँ।

तथापि मैं इतना अन्धा नहीं, कि युरोपीय सभ्यताकी मर्यादा न समझूँ। एकताका पूर्ण आदर्श है—दो विभिन्न वस्तुओंको मिलाकर एक कर देना, दो विभिन्न विशिष्ट विचारोंको एक रंगमें ढालकर सुशोभित कर देना। अतः विचित्रतामें भी ऐक्य ही

सौन्दर्य है, इससे एकताका सौन्दर्य और पूर्णताकी वृद्धि होती है। आजकल युरोपमें प्रभेद-विभिन्नताका युग आया है। इसलिये विच्छेद वैषम्यकी इतनी अधिकता है। जब एकताका युग आवेगा, तब इस बड़ी ढेरमें बहुत कुछ तो भड़ कर गिर जायगा, जो कुछ बचा-खुचा रहेगा, वही परिपक्व होकर एक समग्र सुन्दर सम्यता बन जायगी। एक छोटे परिणाममें ही अनुष्ठानको परिसमाप्ति हो जानेपर एक विशेष शान्ति सौन्दर्य और निर्भयता रहती है, और जो लोग मनुष्य प्रकृतिकी क्षुद्र एकतासे छूट कर विपुल विस्तारकी ओर जाते हैं, अपने अनुष्ठानको किसी सफलताकी आशासे त्यागकर किसी बृहत् परिणाम तक पहुँचनेकी चेष्टा करते हैं, उन लोगोंको अनेकों बाधा विघ्नों, अशान्ति और विलयवक्रोंके रण-क्षेत्रसे होकर धीरता पूर्वक अग्रसर होना पड़ता है। परन्तु वे ही संसारमें यथार्थ वीर हैं। यदि वे रण भूमिमें खेत भी आते हैं, तो भी उनकी अक्षय कीर्ति रहती है। इस वीरता, तेज तथा सौन्दर्यके इस मिलनसे ही यथार्थ पूर्णता आती है। इनकी विभिन्नतासे सम्यता अधूरी रह जाती है। तो भी हमलोग जोर देकर युरोपकी सम्यताको अधूरी नहीं कह सकते। और यदि कोई भी तो किसीपर विशेष चोट नहीं पहुँचती, युरोप हमें अर्द्ध सम्य कहता है। इससे हमें चोट पहुँचती है, क्योंकि वह हमारा कर्णधार हो रहा है।

मैं इस पृथ्वीके एक भागमें बैठा हुआ अपने तीधे-सादे तानपूरके चार तारोंसे सुन्दर सुर मिलाकर युरोपीय सम्यतासे कहता हूँ,

तुम्हारा सुर अभी ठीक मिला नहीं और साथ ही अपने तान पुरेसे भी कहता हूँ, कि तुम भी दो चार सुरोंके अविरत झंकारको ही सम्पूर्ण संगीत शाखा समझ, सन्तुष्ट होकर न बैठे रहो। चरन्, ऐसा भी हो सकता है, कि आजकी यह वेसुरी विष्टंखल रागिणी कल किसी विशेष प्रतिभाके प्रभावसे महा संगीतमें परिणत हो जाय। परन्तु हाय! तुम्हारे एक एक तारसे जो महत् मूर्त्तिमान संगीत निकल रहा है, उसको निकाल बाहर करना प्रतिभाके लिये भी सम्भव नहीं है।

मनुष्य ।

स्रोतस्विनी सवेरे ही मेरी कापी सामने रख कर बोली—तुमने क्या लिखा है? जो बात मैंने कभी नहीं कही, वह तुमने मेरे मुखसे क्यों कहलायी?

मैंने कहा—इसमें हर्ज ही क्या है?

स्रोतस्विनीने कहा—मैं ऐसी बात कभी नहीं कहती और कह सकती भी नहीं। यदि तुम ऐसी बात मेरे नामसे लिखते हो जो मैं कह या न कहूँ पर मेरे मुखसे निकलना सम्भव हो, तो मैं इतनी लज्जित न होती, किन्तु मैं देखती हूँ, कि तुम एक पुस्तक लिखकर मेरे नामसे चलाना चाहते हो।

मैंने कहा—तुम कैसे समझ सकती हो, कि तुमने हमलोगोंसे

कितनी बातें कहीं हैं? तुम हमसे जो फहती हो, वह और हम तुम्हें जितना जानते हैं वह, दोनों मिलकर बहुत हो जाते हैं। तुम्हारे सारे जीवनसे तुम्हारी बातोंकी संख्या अपरिमित हो जाती है। तुम्हारी उन अव्यक्त गुह्य बातोंको मैं छोड़ नहीं सकता।

स्रोतस्विनी चुप हो रहीं। कह नहीं सकता, कि मेरी बात समझ सकी या नहीं। शायद समझ गयी थी, तो भी मैंने फिर कहा—तुम जीती जागती जीवन्त मूर्ति हो। प्रति क्षण नये नये भावोंसे अपनेको व्यक्त करती हो! अपने अस्तित्व, अपनी वास्तविकता और अपनी सुन्दरताके विषयमें किसीका विश्वास उत्पन्न कर देनेके लिये, तुम्हें कोई चेष्टा ही नहीं करनी पड़ती, किन्तु लेखमें उस सत्यको प्रमाणित करनेके लिये अनेकों उपायोंका अवलम्बन करना पड़ता है—अनेकों वाक्योंको खर्च करना पड़ता है। नहीं तो प्रत्यक्षके साथ बराबरी करनेमें अप्रत्यक्ष ठीक नहीं सकता। तुम जो यह समझती हो, कि मैंने तुम्हें बढ़ाकर लिखा है सो बात नहीं, मैंने तुम्हारा वर्णन बहुत सक्षेपमें किया है। मैंने तुम्हारी लाखों बातें, लाखों कामोके रंग विरंगे चित्रों और आकार इंगितोंका लिख सार संग्रह कर पाया है। यदि ऐसा न होता तो तुमने जो बात मुझसे कही थी, उसको मैं दूररोंके कानोंतक नहीं पहुँचा सकता था, तुम्हारे विषयमें लोगोंका ज्ञान बहुत ही अधूरा रह जाता।

स्रोतस्विनी दाहिनी ओर मुख फेरकर एक पुस्तकके पन्ने उलटती हुई बोली—तुम हमें कुछ प्यार करते हो, इसलिये तुम्हारी

धारणा मेरे विषयमें इतनी ऊँची है। वास्तवमें मैं तो वैसी नहीं हूँ।

मैंने कहा—मेरा क्या तुम्हारे प्रति इतना स्नेह है, कि तुम जितनी हो, उतनी ऊँची दृष्टिसे मैं तुम्हें देखता हूँ।

किसी मनुष्यके सभी गुणोंका कौन आदर कर सकता है। ईश्वरके खतान किसके पास ऐसा उदार स्नेहका भाण्डार है।

क्षिति एकवारगो व्यग्र हो उठे। बोले—यह तुमने कैसी बात छेड़ डी? स्रोतस्त्रिनीने किसी दूसरे ही मर्मसे यह प्रश्न किया था और तुमने किसी दूसरे ही मर्मसे उत्तर दिया।

मैंने कहा—समझता हूँ। किन्तु बातचीतमें ऐसे अप्रासंगिक उत्तर प्रत्युत्तर हुआ ही करते हैं। मन एक ऐसे गुह्य पदार्थके समान है, कि उसमें जिस स्थानपर प्रश्नरूपी चिनगारी जा पड़ती है, वहाँ तो कुछ भी नहीं होता, बल्कि दस बारह हाथ दूरके स्थानपर एकाएक जल उठता है। मन्त्रणा सभामें बाहरी लोगोंका प्रवेश निषिद्ध रहता है, परन्तु एक वड़े उत्सवके समय जो आता है, उसीको आदरसे बुलाकर बंठाया जाता है। वैसे ही हमारा वार्त्तालाप एक एक उत्सवके समान है। वहाँ यदि कोई अप्रासंगिक बात बिना बुलाये आ जाती है, तो उसे तुरन्त सादर ग्रहण करना पड़ता है। यदि हम उसे सहास्य कुशल प्रश्नसे आप्यायित न करें, तो हमारे उत्सवकी उदारता नष्ट हो जायगी।

क्षितिने कहा—मुझसे भूल हुई। तुम जो कहना चाहते

थे, वही कहो। राके उच्चारण मात्रसे रामका स्मरण हो जानेके कारण प्रशाद रो देते हैं, उनके मुखसे दूसरा अक्षर ही नहीं निकलता। एक प्रश्नको सुनते न सुनते आपके मनमें जब दूसरा ही उत्तर उठ जाता है, तो ऐसी अवस्थामें एक कदम भी बढ़ना कठिन है। परन्तु प्रशादकी प्रकृतिके मनुष्योंको उनकी इच्छाके अनुसार ही चलने देना अच्छा है। जो आपको अच्छा लगे, कहे चलिये।

मैंने कहा—मैं कह रहा था, कि हम जितने प्यार करते हैं उसीके भीतर हम सारे सत्सत्कारको देखते हैं—अनन्तका परिचय पाते हैं। यहाँ तक कि, जीवके भीतर अनन्तका अनुभव होनेका ही दूसरा नाम प्रेम है। प्रकृतिके भीतर अनन्तका अनुभव करनेका नाम सौन्दर्य सम्भोग है। मुझे एक बात अभी याद पड़ी, कि समस्त वैष्णव धर्ममें यह गम्भीर तत्व वर्तमान है।

क्षिति मन ही मन सोचने लगे, कैसी आफत आयी! फिर तत्वकी बात कहाँसे कूद पड़ी। स्रोतस्विनी और दीप्ति भी तत्वकी बात सुननेके लिये विशेष उत्कण्ठित नहीं जान पड़ती थीं। किन्तु कोई बात जब मनके अन्धकारसे अकस्मात् निकल पड़ती है, तब भावका शिकारी अपने अभ्यासके अनुसार अपनी शक्तिभर उसका पीछा करता है। अपनी बातको अपने वशमें रखनेके लिये भावक बकता जाता है और लोग समझते हैं, कि वह दूसरेको तत्वका उपदेश कर रहा है।

मैंने कहा—वैष्णव धर्म पृथ्वीके सभी प्रेम-सम्यन्धोंके भीतर

ही ईश्वरका अनुभव करनेकी चेष्टा करता है। जब वह देखता है, कि अपनी सन्तानको देखकर मंकि आनन्दकी सीमा नहीं रहती, तब इस गानध-कुसुमको अपनी स्नेहवल्लीसे वेष्टित कर अपने हृदयकी कली खिला देता है और अपनी सन्तानके भीतर अपने ईश्वरको आरोपितकर उसकी पूजा करने लगता है। जब देखता है, कि स्वामीके लिये दास अपना प्राण दे देता है, मित्रके लिये मित्र अपने स्वार्थको विसर्जन कर देता है, प्रणयी और प्रणयिनी एक दूसरेके लिये अपना यथा सर्वस्व विसर्जन करनेके लिये व्याकुल रहते हैं, तब वह इन समस्त आदर्श प्रेमके भीतर एक सीमातीत अलौकिक ऐश्वर्यका अनुभव करता है।

द्वितीये कहा—मैं जितना ही सुनता हूँ, कि सीमाके भीतर असीम और प्रेममें अनन्तका निवास है, उतना ही ये बातें मुझे दुर्बोध होती, जाती हैं। पहले मैं खयाल करता था, कि ये बातें मेरी समझमें आती हैं, पर अब देखता हूँ कि असीम, अनन्त इत्यादि शब्द मेरी चिन्ता-शक्तिके बाहर हैं।

मैंने कहा—भापाकी तुलना पृथ्वीसे की जा सकती हैं। एक अनाज बार बार बोनेसे खेतकी उत्पादिका शक्ति नष्ट हो जाती है। “अनन्त” और “असीम” शब्द चिरकालके व्यवहारसे पुराने हो गये हैं। इसलिये : किसी विशेष और यथार्थ अर्थमें प्रकट करनेके सिवा इन शब्दोंका व्यवहार करना उचित नहीं है। मातृ-भापाके प्रति कुछ अनुग्रह रखना आवश्यक है।

क्षितिने कहा—भापाके प्रति तुम्हारा आचरण तो उदार नहीं देख पड़ता ।

समीरने अभीतक नेरी कापी पढ़ रहे थे । उसे खतमकर बोले—वह तुमने क्या किया है ? तुम्हारी डायरीके ये पान मनुष्य हैं ना वास्तवमें भूत ही हैं ! देखता हूँ कि वे अच्छी अच्छी बातें कहते हैं, पर इनका आकार प्रकार कहाँ है ?

मैंने कुछ उदास होकर कहा—दर्यों ; फहो तो सही ?

समीरने कहा—क्या तुमने :समझ लिया है. कि आमकी अपेक्षा अमावस ही:अच्छा है ? उसकी गुठली, रेशा छिलका और रस आदि छोड़ ही दिया, परन्तु वह सुन्दर गन्ध, मनोहर आकार कहाँ है ? तुम केवल हमारा सार अंश ही लोगोंको चखाओगे और हमारी आकृति कहाँ हवा खाने जायगी ?

तुमने हमारी निष्प्रयोजन और अर्थशून्य बातोंको क्या-प्रसंगसे निकालकर हमारी एक ऐसी जड़ मूर्ति खड़ी कर दी है, जिसके मुखसे वात ही नहीं निकल सकती । मैं सिर्फ दो चार शिक्षित पुरुषोंकी शावाशीसे ही सन्तुष्ट होना नहीं चाहता, वरन् साधारण लोगोंमें ही रहकर जीवित रहना चाहता हूँ ।

मैंने कहा—इसके लिये क्या करना होगा ?

समीरने कहा—इसे :मैं क्या जानूँ ? मैंने सिर्फ अपनी आपत्ति प्रकट कर दी । मुझमें जैसा गुण है, वैसा ही स्वाद भी है । सार मनुष्यके लिये आवश्यक भले ही हो, पर स्वाद ही सबको पसन्द है । मैं नहीं चाहता, कि लोग मुझको उपलक्ष्य

बनाकर आपसमें तर्क और वितण्डावाद करें। मैं सिर्फ़ यही चाहता हूँ, कि लोग मुझे पहचान लें। भ्रम-संकुल अपने प्रिय मानव-जीवनको त्यागकर मैं किसी मासिक-पत्रके एक-निर्भूल लेखका आकार धारण करना नहीं चाहता। मैं दार्शनिक तत्व नहीं हूँ और न छपी हुई पुस्तक और न तो तर्ककी सुयुक्ति और कुयुक्ति ही हूँ। मेरे मित्र, मेरे सम्बन्धी, मुझे जिल्ल दृष्टिसे देखते हैं, जिल्ल नामसे पुकारते हैं, मैं वही हूँ।

व्योम अवतक एक चौकीके सहारे बैठे हुए दूसरी चौकीपर पेंस फ़ैलाकर शान्त और गंभीर भावसे विचार रहे थे। वह सहसा बोल उठे—क्या तर्क, क्या तत्व, सभीकी चरम परिणति है, एक सिद्धान्त पर पहुँचना—उपसंहारतक अग्रसर होना, समाप्तिमें ही उनका गौरव है। परन्तु मनुष्यकी प्रकृति भिन्न प्रकारकी है। अमरत्व, असमाप्ति उसकी सर्वप्रधान वास्तविकता है। अविराम गतिसे अग्रसर होना ही उसकी प्रकृतिकी विशेषता है। किसकी सामर्थ्य है, कि अमरत्वमें घटती बढ़ती कर सके—गतिको संक्षिप्त कर सके? अच्छे अच्छे चानुर्व्यपूर्ण शब्द यदि बिना प्रयासके मनुष्यकी जिह्वापर रख दिये जायँ, तो ऐसा भ्रम होगा, कि उसके मनमें चलच्छक्ति है ही नहीं—उसके विकासकी प्रगति जहाँकी तहाँ रुक गयी है। चेष्टा, भ्रम, असम्पूर्णता और पुनरुक्ति यद्यपि सम्प्रति मनुष्यकी अल्पज्ञताकी द्योतक प्रतीत होती हैं, तथापि भविष्यमें मनुष्यकी सुन्दरता उन्हींसे प्रस्फुटित हो जाती है—वे ही मानव-सौन्दर्यके

प्रधान प्रमाण हैं। इनसे चिन्ता-जीवनकी एक गति निर्दिष्ट हो जाती है। मनुष्यके चार्तालाप तथा चरित्रके भीतर यदि कच्चे रंग अर्थात् अस्माप्ति, कोमलता और दुर्बलता न रख छोड़ी जाय, तो वे अत्यन्त संक्षिप्त हो जायँगे, उनका पूर्ण विस्तार तथा विकास न हो सकेगा। उनकी वही अवस्था होगी, जो किसी वड़े नाटककी विषय-सूची ही बताकर उसे बन्दकर देनेसे हो सकती है।

समीरने कहा—मनुष्यमें व्यक्त करनेकी शक्ति अत्यन्त अल्प है। इसीलिये प्रकट करते समय उसे निर्देश करना पड़ता है—अपनी भाषामें भाव भङ्गीका संयोग करना पड़ता है और अपने भावके साथ अपनी चिन्ताका समावेश करना पड़ता है। काठका रथ घना देनेसे रथ नहीं हो गया, वल्कि उसमें रथकी गति-शक्ति डालनी पड़ेगी। किसी मनुष्यको लाकर खड़ा कर दो और फोनोग्राफ और हारमोनियमकी तरह उससे दो चार बातें कहला लो, उसीसे उसके मनुष्यत्वका परिचय नहीं मिल गया। इसके लिये उसमें मनुष्यके सभीगुण दिखलाने होंगे—उसे चलना फिरना होगा, स्थान बदलना होगा और इस अभिप्रायसे कि उसका गौरव और महत्त्व अक्षुण्ण रहे, उसे अधूरा-अस्माप्त ही रख छोड़ना होगा।

मैंने कहा—यही तो जरा टेढ़ी खीर है। बातको समाप्त कर समझाना पड़ेगा, अभी वह पूरी समझमें नहीं आयी। सभी तो होगा, परन्तु उसमें उद्यत भावभङ्गी कैसे दी जायगी ?

सोदस्विनीने कहा—इस विषयको लेकर साहित्यमें बहुत दिनों से वाद-विवाद चला आ रहा है। श्रक्ष यह है, कि विषय अधिक महत्वपूर्ण है अथवा उसके प्रकट करनेकी मुद्रा—प्रस्तुत करनेका तरीका। मैंने इस विषयपर अनेकों बार विचार किया है परन्तु किसी सन्तोषजनक सिद्धान्त पर नहीं पहुँच सकी। मेरी सम्झमें आता है, कि तर्ककी श्लोकमें जिसे हम प्रधानता देते हैं, वही उस समयके लिये प्रधान हो जाता है।

व्योमने कड़ी धरंगेकी ओर शिर उठाकर कहा—साहित्य विषय श्रेष्ठ है वा उसकी मुद्रा, इस विषयपर विचार करनेके पहले मैं देखना चाहता हूँ, कि कौन अधिक रहस्यमय है। विषय देह है और मुद्रा है जीवन। देहकी वर्तमानमें ही समाप्ति हो जाती है परन्तु जीवन एक चञ्चल असमाप्तिके रूपमें उसके साथ लगा हुआ है। जो उसे वृहत भविष्यतकी ओर खींचे लिये जा रहा है। जो जितना दिखलायी देता है, उसके सिवा और भी कितनी ही आशापूर्ण नयी-नयी सम्भावनायें उसके साथ जुड़ी हुई हैं। जहांतक तुम विषयके रूपमें प्रकट करते हो, वह तो जड़ देह मात्र है, वह एक सीमामें आवद्ध है और जितना तुमने अपनी भाव-भंगीके द्वारा उसमें संचारित कर दिया है, वही जीवन है, वही उसकी वृद्धि-शक्ति और चलच्छक्तिका घोटक है।

समीरने कहा—साहित्य विषय ही पुराना है। पर वह आकार धारण कर नया हो जाया करता है।

स्रोतस्विनीने कहा—मेरी समझमें मनुष्यके विषयमें भी यही बात घटती है। कोई कोई आदमी ऐसी मानसिक प्रकृति लेकर प्रकट होते हैं, कि उन्हें देखकर प्रतीत होता है, कि वे पुरानी मानव प्रकृतिके विस्तारके नये आविष्कार करनेवाले हैं।

दीप्तने कहा—मन और चरित्रकी यह आकृति ही हमारी प्रकृतिका एक नमूना है। इसीके द्वारा हम एक दूसरेकी जाँच-पड़ताल और जान-पहचान कर लेती हैं। मैं कभी कभी सोचती हूँ, कि हमारी शैली क्या ही विचित्र है। समाजोच्चक लोग इसे प्राइल कहते हैं पर वह भी ठीक नहीं।

समीरने कहा—परन्तु ओजस्वी तो जलर है। तुमने जिस आकृतिकी बात कही है, और जो विशेष रूपसे हमारी ही अपनी है, मैं भी उसीकी बात कहता था। चिन्ताके साथ साथ आकृतिकी अस्तित्व-रक्षा करनेका मैं अनुरोध कर रहा था।

दीप्तने जरा हँस कर कहा—किन्तु रक्षकी आकृति समान नहीं है। इसलिये अनुरोध करनेके पहले घूब लोच विचार लेना चाहिये। किसी आकृतिके मनुष्यका भाव परिस्फुट होता है और किसीसे छिप जाता है। हीरेकी ज्योति हीरेमें स्वतः प्रकाशित है, उसे प्रकट करनेके लिये हीरेको तोड़कर उसमेंसे ज्योति बाहर नहीं निकानी पड़ती। परन्तु तृणमें आग लगाकर जव जलाते हैं, तभी उसकी ज्योति प्रकट होती है। मुझ जैसे तुच्छ प्राणियोंके लिये यह आक्षेप और विलाप शोभा नहीं देता कि साहित्यमें हमारी आकृतिका अस्तित्व नहीं रह जाता। कोई कोई ऐसे होते हैं,

जिनका अस्तित्व, जिनकी प्रकृति और जिनका सर्वस्व हमारे लिये एक नयी शिक्षा—नये आनन्दका विषय प्रतीत होता है। उनको व्यक्त करनेके लिये उनके समस्त आकार-प्रकारको ज्योंका त्यों रख छोड़ना ही यत्न होता है। और कोई कोई ऐसे भी होते हैं, जिनका छिद्रका निकाल कर भीतरी अंश दिखना पड़ता है, उनका गुहा बाहर निकालना पड़ता है। इसलिये उन्हें चाहिये, कि हमारे कृतज्ञ हों, क्यों कि कितने मनुष्य ऐसे हैं जो चरित्रना गुहा—उसका सार अंश प्रकट कर सकते हैं और कितने लोग ऐसे हैं जिनमें गुहा है ?

समीरने हैंखते हुए कहा—क्षमा करना, दीप्ति, स्वप्नमें भी यह विचार मेरे मनमें नहीं उठा है, कि मैं तृणके समान तुच्छ और दीन हूँ। अधिकन्तु, जब मैं अपने भीतर देखता हूँ, तो मालूम होता है, कि मेरा अन्तःकरण खानका हीरा है। इस समय मैं इसी आशामें बैठा हूँ, कि कोई परखनेवाला जाँहरी तरे अन्तःकरणको पहचान ले। क्रमशः जितने दिन बीतते जाते हैं, उतना ही मेरा विश्वास बृद्ध होता जाता है, कि पृथ्वी पर जितनी जौहरीकी कमी है, उतनी जौहरकी नहीं। तरुणावस्थामें पृथ्वीपर मनुष्य दिखलायी ही नहीं पड़ता था, ऐसा मालूम होता था कि वयार्थ मनुष्य उपन्यास और महाकाव्योंमें ही स्थान बनाये हुए हैं, पृथ्वीपर सिर्फ एक मनुष्य अत्रशिष्ट है। अब देखता हूँ, कि वस्तियाँ मनुष्योंसे भरी हुई हैं। उन वस्तियोंमें घुलकर—मानव-हृदयकी भीड़में प्रवेश कर—उन्हें पहचानने—खोजनेकी जरूरत है। यदि तुम

मनुष्यके हृदयको टटोलकर देखो, तो देख पाओगे कि खाममें जिनके मुखसे वात नहीं निकलती, वे यहां चांचाल हो गये हैं, लोक-समाजमें जो अनादृत और उपेक्षित होते हैं, वहां उनका विशेष आदर और सम्मान किया जाता है। पृथ्वीपर जो लोग अनावश्यक-व्यर्थ प्रतीत होते हैं, यहां उन्हीं लोगोंने अपने सरल प्रेम, अविधायक सेवा, आत्मविस्मृति और आत्मविसर्जनके ऊपरही पृथ्वी प्रतिष्ठित कर रही हैं। भोग्य, द्रोण, भीम अर्जुन आदि तो महाकाव्यके नायक हैं, किन्तु हमारे छोटे छोटे कुछ क्षेत्रोंके भीतर भी उनके आत्मीय स्वजन वर्त्तमान हैं। उस आत्मीयता-सम्बन्धको व्यक्त करनेवाला क्या कोई नया द्वैपायन अवतीर्ण होगा ?

मैंने कहा—न होनेसे कुछ घनता विगड़ता नहीं। मनुष्य यदि एक दूसरेको न पहचानता तो परस्पर इतना प्यार कैसे कर सकता ? एक युवक अपना जन्मस्थान और आत्मीय स्वजनोंको छोड़, दूर देशमें ८—१० रुपये वेतनपर विद्वानीका काम करता था। मैं ही उसका मालिक था; पर इतना भी नहीं जानता था, कि वह हमारे यहाँ नौकर है, कारण, वह बहुत ही साधारण आदमी था। एकदिन अकस्मात् उसे हैजा हुआ, अपने शयन-कक्षसे मैंने सुना, वह “चाची चाची” कहकर कातर स्वरसे चिल्ला रहा था। उस समय सहसा उसका गौरवहीन श्रुद्धजीवन मेरे सामने कितना महान प्रतीत हुआ, इसे मैं व्यक्त नहीं कर सकता।

वह अज्ञात, अख्यात, मूर्ख आदमी सारा दिन सिर

भुकाये, बैठः हुआ कलम घिसा करता था। क्या ही हीन जीवन उसका बीत रहा था। परन्तु उसे भी किसी विधवा चाचीने अपनी निःसन्तान परन्तु चात्सल्यपूर्ण स्नेहधारासे सींचकर पाला पोसा था। सन्ध्या समय जब वह थका मर्दा अपने डेरेको लौटा आकर अपने हाथों नूतना जलाता और रसोई करता, उस समय जबतक चावल फट फट करके न सीजता, तबतक क्या वह लहकती हुई अग्निशिलाकी ओर ताकता हुआ, उस सुदूर कुटीर निवासिनी, स्नेहमयी, कल्याणमयी चाचीको नहीं याद करता था ? एक दिन उसकी नकलमें भूल हो गयी, जोड़ नहीं मिला, उसके ऊपरी कर्मचारीने उसे बहुत ही डाँटा-डपटा और अपमानित किया। क्या उस दिन सवेरे उसे चाचीकी पीड़ाकी खबर चिट्ठी द्वारा न मिली थी ? इस नगण्य आदमीके प्रतिदिनके कुशलसमाचारको जाननेके लिये क्या उस स्नेहपरिपूर्ण पवित्र-हृदया, चाचीके हृदयमें कम उत्कण्ठा होती थी ? इस युवकके प्रवासके साथ क्या थोड़ी कठिनाई और कातरता थी ?

सहसा उस रातको यह बुझती हुई प्राणशिला एक अमूल्य ग्रहियाले मेरे सामने दीप्त हो उठी। मैं समझ गया, कि यदि इस नगण्य मनुष्यको किसी तरह बचा सका तो मैं एक बड़ा काम करनेमें समर्थ होऊँगा। मैंने निःसन्देह सारी रात जाग कर उसकी सेवा-शुश्रूषा की, परन्तु चाचीकी सम्पत्तिको चाचीके यहाँ लौटा न सका। मेरा वह मुहरिरे जाता रहा। भीष्म द्रोण भीमार्जुन बहुत महान पुरुष हैं परन्तु इस मनुष्यका भी मूल्य

कुछ कम नहीं है। उसका मूल्य किसी कविने अनुमान नहीं किया, किसी :पाठकने स्वीकार नहीं किया है, : इसलिये उसका कुछ मूल्य ही न हो, खो नहीं। एक प्राणीने उसके लिये अपना सर्वस्व न्यौछावर किया था। खुराक:पोशाक समेत उसे ८) रुपये मिलते थे। वह भी बरहो माल नहीं। महत्व अपनी ज्योतिसे अपने आप प्रकाशित हो जाता है। परन्तु हमारे जैसे दीप्तिहीन छोटे छोटे मनुष्योंको बाहरी प्रेमकी रोशनीसे प्रकाशित होना पड़ता है। चाचीके प्रेमका दृष्टान्त लेकर हम देख सकते हैं कि मनुष्य:कैसे प्रेमसे सहसा दीप्यमान हो जाता है। जहाँ अन्व-कारमें कुछ भी नहीं देख पड़ता था, वहाँ प्रेमकी किरण पड़नेसे सहसा देखा गया, कि वह स्थान लोगोंसे भरा हुआ है।

स्रोतस्विनी स्नेहस्निग्ध मुस्कानसे बोली—तुम्हारे विदेशी मुहरिरेको बात तो मैंने पहले भी तुमसे सुनी थी। न जाने क्यों, उसकी बात सुनकर हमारा हिन्दुस्तानी बेहरा नीहर याद आजाता है। हालहोमें दो बच्चोंको छोड़कर उसकी स्त्री मर गयी है। फिर भी वह काम करता है। द्रोपहरको बैठा बैठा पंखा खींचता है। पर अब उसका उत्साह अंग हो गया है। अब वह दुबला पतला और रोगी हो गया है। उसे देखकर मुझे बड़ी दया आती है, धड़ा कण्ट होता है, परन्तु यह कण्ट सिर्फ उसके लिये मेरे मनमें नहीं होता बरन् मानव जातिके लिये होता है। मैं कितना ही अपने मनको समझाती हूँ पर वह मानवसमाजके कष्टको देखकर अभि-भूत हो जाता है।

मैंने कहा—इसका एक कारण है। उस नौकरको जो कष्ट हैं, वही कष्ट मानव समाजको है। सभी मनुष्य प्रेम करते हैं और त्रिरह-विच्छेद तथा मृत्युसे दुःखित और पीड़ित होते हैं। तुम्हारे इस पंखा खींचनेवाले नौकरके आनन्दरहित विपणन मुखपर समस्त प्राणिमात्रका विपाद अंकित हो गया है।

स्रोतस्विनीने कहा—सिर्फ यही नहीं, मेरी समझमें पृथ्वीपर जितना दुःख है, उतनी दया नहीं। कितने दुःख ऐसे होते हैं जहाँ मनुष्यकी सान्त्वना कुछ काम ही नहीं कर सकती और कितनी जगह अनावश्यक प्रेमकी अतिवृष्टि होती है। जब देखती हूँ कि मेरा नौकर धोरज धरकर सपचाप पंखा झलता है, वच्चे फर्कपर लोटते हैं और गिर पड़नेपर चिल्लाकर रो उठते हैं तब पिता मुख फेरकर कारण जाननेकी कोशिश करता है परन्तु, पंखा छोड़ कर जानेका साहस नहीं करता। तब जुगुहे अनुभव होता है, कि मनुष्यके जीवनमें बहुत ही कम सुख पदा हैं। कुछ नहीं तो, पेटकी चिन्ता ही उसे सदा सताया करती है। जीवनमें चाहे जितनी बड़ी दुर्घटना ही क्यों न घट जाय, दो मुट्ठी चावलके लिये उसे नियमित रूपसे काम करना ही पड़ेगा। कोई चुट्टि हो जानेपर कोई क्षमा नहीं करेगा। मैं जब सोचती हूँ, कि पृथ्वीपर ऐसे अलंघ्यो मनुष्य हैं, जिनके दुःख कष्ट और मनुष्यत्वको हम कुछ समझते ही नहीं—जानते ही नहीं, कि उन्हें भी दुःख कष्ट होता है, वे भी मनुष्य हैं, उनसे दिन रात काम कराकर वेतन चुका देते हैं, उनके प्रति हम

स्नेह, दया, सान्त्वना और श्रद्धा आदि कोई भी मानवी भाव नहीं दिखलाते ; तब मुझे प्रतीत होता है, कि पृथ्वी मानों एकदम गाढ़ अन्धकारसे ढकी हुई है, हमारी स्वार्थपूर्ण दृष्टि उसे देख ही नहीं सकती। किन्तु वास्तवमें उस अज्ञातनामा दीप्तिहीन देशके मनुष्य भी प्यार करते हैं और वह भी प्यारके योग्य हैं। मेरे मनमें आता है, कि जिस मनुष्यमें गौरव नहीं, जो एक अस्वच्छ आच्छादनमें ढका रहकर अपने आपको व्यक्त नहीं कर सकता, यहाँतक कि, जो अपनेको भी नहीं पहचानता, गूंगे चहरेकी तरह आप सुख दुःख भोगता रहता है ; उसे मनुष्य कहकर परिचय देना—अपना आत्मीय समझकर ग्रहण करना, उसके ऊपर काव्यकी रोशनी डालकर दीप्तिमान बनाना, आजकलके हमारे कवियोंका कर्त्तव्य है।

क्षितिने कहा—पुराने जमानेमें किसी समय सभी विषयोंमें प्रचलताका आदर अधिक था। उस समय मनुष्य समाज अनेक अंशोंमें अस्तहाय और अरक्षित था। उस समय जिसमें प्रतिभा थी, शक्ति थी, वह समस्त संसारपर अधिकार जमा लेता था। इस समय सम्यताके सुरासन और शृंखलाके कारण विघ्नवाधायें, आपद विपद दूर हो गयी हैं और प्रचलता अधिक परिमाणमें घट गयी है। इस समय शक्तिहीन लोग भी संसारके एक बड़े अंशके साम्बिदार हो गये हैं—इस समयके काव्य-उपन्यासोंमें भी भीष्म द्रोणको छोड़कर इन्हीं गूंगी-जातियोंकी भाषा और भावको कवियोंने प्रकट करना आरम्भ कर दिया है।

समीरने कहा—नवोदित साहित्य-सूर्यकी किरण पहले पहल सबसे ऊँचे पर्वत शिखरपर ही पड़ी थी। अब क्रमशः नीचेकी उपत्यकाके भीतर छिटककर गरीब-दोन-दुःखियोंकी कुट्टियोंको भी प्रकाशित कर रही है।

मन ।

मध्याह्नका समय है और नदीका किनारा। मैं देहातके एक एकतलले मकानके एक निर्जन कमरेमें बठा हुआ हूँ। छिपकली घरके कोनेमें टिक टिक कर रही है। दीवारमें खुदे हुए पंखेके छेदमें एक गौरैया घोंसला बनानेके लिये बाहरसे घास पात बटोर कर ले आती है और कच भच करती हुई बड़ी फुर्तीसे उसे सजाती है। नदीमें नौका बही चली जा रही है। ऊँची करारकी आड़में, नीलाकाशके भीतर, उसका मस्तूल और खुली पालका कुछ अंश दिखलायी पड़ रहा है, वायु शीतल और स्निग्ध है और आकाश स्वच्छ तथा परिमल। दूसरे किनारेकी सुदूर रेखासे लेकर मेरे वरानदेके सामनेके घिरे बागीचे तकका मनोहारी दृश्य उज्ज्वल सूर्यालोकमें एक विचित्र चित्रपटके समान भासता है। क्या ही सुखमय जीवन है। माँकी गोदमें बच्चा जैसे एक प्रकारकी उष्णता, एक प्रकारका धाराम तथा एक प्रकारका स्नेह-स्पर्श अनुभव करता है, वैसे ही इस प्राचीन प्रकृतिकी गोदमें

वैठकर मैं एक प्रकारका स्नेहपूर्ण, जीवनपूर्ण, आदरपूर्ण कोमल उच्चाप अपनी चारों ओर अनुभव कर रहा हूँ। इस प्रकारका जीवन व्यतीत करनेमें हर्ज ही क्या है? क्यों न मैं इसी तरह प्रकृतिकी गोदमें खेलता रहूँ! कागज कलम लेकर बैठनेके लिये कौन सुत्ते उकला रहा है? किस विषयमें मेरा क्या मत है, किसे मैं पसन्द करता हूँ और किसे नहीं, इस बातको लेकर एका-एक धूम-धाम और समारोहके :साय:कमर कसकर लड़नेकी क्या आवश्यकता है? यह देखो, मैदानके भीतर कहीं कुछ न था, एकाएक एक ववंडर आया और कुछ धूल-पत्तोंको घुमा घुमा कर उड़ाता-पड़ाता हुआ क्या ही चमत्कार दिखा गया। वह अपने पैरोंकी अंगुलियोंपर क्या ही विचित्र अंगभंगीके साथ तनकर आकाशको ओर घूमता हुआ कुछ क्षण खड़ा हो फिर झटपट कूड़ा करकट और राख-पातको उड़ा पड़ाकर न जाने किस देशको जा लगा। उसमें रखा ही क्या था? थोड़ीसी राख-पात और धूल-वालू। जिसे उसने घुरा-कर एकत्र कर लिया था। इन्हींको लेकर वह बड़े हाव-भाव और दनठनके साथ नाच-कूद रहा था। इसी प्रकार निर्जन प्रान्तरमें वह चारों ओर घूमा फिरा करता है। उसका न कोई उद्देश्य है और न कोई दर्शक। न उसका कोई मत है और न तत्व! उसे न कोई समाज है और न इतिहास-सम्बन्धमें कोई विशेष अमिज्ञता। पृथ्वीपर जो चीजें सबसे अधिक अनावश्यक हैं, जिन्हें सभी लोगोंने व्यर्थ समझकर कूड़ा करकटमें फेंक दिया है, उन्हींको एक हवाके

भक्तिसे सजागकर क्षण भरके लिये यह जीवित, जागृत और सुन्दर बना देता है।

मेरा जीवन भी क्या ही सरल और मधुर होता, यदि मैं भी इसी प्रकार इधर-उधरकी चीजोंको फुटकारसे उड़ा-पड़ाकर एक जैसी तेसा द्रमारत खड़ी करके जीवनका लट्टू नचाता हुआ, इस संसारका खेल स्वांग करता ! मैं अपनेको धन्य मानता यदि मैं भी हँसी खेलमें खूट्टि करता और तुरत ही उसे फूँककर उड़ा देता ! चिन्ताहीन, चेष्टाहीन, लक्ष्यहीन जीवन बिताता। इस विस्तृत प्रान्तर, अनावृत आकाश, और परिव्याप्त सूर्यालोकमें एक मात्र चिरन्तन आनन्दमय सौन्दर्यका आवेग-ज्ञान जीवनका चवंडर उठाता और मुट्टी मुट्टी भर धूल हाथमें लेकर इन्द्रजाल निर्माण करता। क्या ही सरल, क्या ही मधुर जीवन होता। यही होता मुग्ध-हृदयका उदार उल्लास।

पेसा होनेसे तो कोई बात ही नहीं। फिन्तु खड़े खड़े पसीना बहाकर पत्थरके ऊपर पत्थर लादते जानेसे मतोंका स्तूप कुछ ऊँचा होनेके सिवा उनसे कोई विशेष उपकार नहीं होता। उस स्तूपमें न गति न प्रीति और न प्राण है। उससे केवल एक स्थूल कीर्ति प्राप्त होती है, कोई उसको आश्चर्य-चकित होकर देखता है, कोई पैरोंसे ठुकराता है, उसकी योग्यता भले ही कुछ न हो।

परन्तु इच्छा रहते हुए भी इस कार्यरसे विरत होना कठिन है। सम्यक्ताके अनुरोधसे मनुष्यने मन नामक अपने शरीरके

एक निभृत अंशको वेहद बढ़ावा देकर आकाश पर चढ़ा दिया है। इस समय यदि वह उस मनसे पिण्ड छुड़ाना चाहता है तो भी वह उसे नहीं छोड़ता।

लिखते लिखते मैंने सिर उठा कर बाहरकी ओर देखा, एक आदमी धूपके कारण सिरपर चद्दर डाले, दाहिने हाथमें पलाशके पत्तेपर थोड़ा मक्खन लिये हुए, रसोई घरकी ओर जा रहा था। वह मेरा नौकर है, नाम हैं नारायणसिंह। खूब हट्टा कट्टा जवान है, चिन्ता तो उसे छूतक नहीं गयी है। जब देखो तब हँसता हुआ। उसकी प्रकृति ठोक बसी ही है जैसी फलसे लदे भरे, उत्तम खाद पाये फटहलके पेड़की होती है। ऐसे ही लोग वहिर्प्रकृतिले जल्दी हिलमिल जाते हैं—इन्हींके साथ उसकी पटती है। प्रकृति और इनके बीच बहुत बड़ा व्यवधान नहीं है। इस जीवधानी शस्त्रशालिनी विशाल वसुन्धरासे सटकर बैठे हुए, ये आरामसे जीवन बीता रहे हैं। इनको अपने अन्तःकरणके साथ कोई मत भेद और नगाड़ा तकरार नहीं है। वह वृक्ष जैसे जड़से पत्तों तक अपनी विशेषता लिये वर्तमान है—अधिक कुछ प्राप्त करनेके लिये वह लरपच्ची नहीं करता वैसे ही मेरा दृष्टपुत्र नारायण सिंह भी आद्योपान्त अविकल नारायण सिंह है; उसमें कुछ भी विकार नहीं हुआ है।

यदि कोई कौतुकप्रिय देवता धृष्टता कर उस कटहलकी जड़के भीतर एक घूँद 'मन' को छोड़ देवे तो महा अनर्थ हो जाये। उस सरस श्यामल सुचारु-जीवनमें एक विचित्र आन्दो-

लन और परिवर्तन आरम्भ हो जाय । जब चिन्ताके कारण उसकी चिकनी और हरी पत्तियाँ सूखकर पीली पड़ जायें और जड़से लेशर उन्मूलकमें बूढ़के ललाटकी तरह झुर्रियाँ पड़ जायें तब कितने ही वसंत आते जाते रहें, उसके सर्वांग फिर पहलेके समान पुलकित नहीं हो सकते, तब उसमें पुष्प और पल्लव नहीं लग सकने, गोल-गोल, गुच्छके गुच्छ फलोंके बोझसे उसकी डालियाँ नहीं टूट सकती । तब वह सारा दिन एक पैरपर खड़ा रहकर सिर्फ यही सोचता रहेगा, कि ईश्वरने मुझपर पत्तियोंका इतना बड़ा भार क्यों लाद दिया ? मुझे पर क्यों न दिये ? यद्यपि घूब तनकर ऊँचा होकर खड़ा हूँ, तोःभी ईश्वरकी शोभामयी प्रकृतिका निरीक्षण कर यथेष्ट आनन्द नहीं प्राप्त कर सकता । यदि पर होते तो उड़ उड़कर उसकी महामहिम प्रकृतिपुञ्जका अवलोकन करता—देखता, कि इस दिगन्तके वाद भी कुछ है—देयता या आकाशके तारे जिस वृक्षकी शाखामें खिले हुए हैं उसको किस उपायसे पकड़ा जा सकता है । मैं कहाँसे आया, कहाँ जाऊँगा, यह बात जब तक स्थिर नहीं हो जाती, तबतक पत्ते गिराकर, डाल सुखाकर पत्थरकी तरह ध्यानमें निमग्न रहूँगा । मेरा अस्तित्व है या नहीं, अथवा है भी और न भी है, जब तक इन प्रश्नोंकी यथायथ मीमांसा नहीं हो जाती, तबतक मुझे सुख नहीं, शान्ति नहीं । दीर्घ वर्षा ऋतुके वाद जिस दिन प्रातःकाल पहले पहल सूर्य उगता है, उस दिन मेरी प्रत्येक शिरामें फौसी विजली दौड़ जाती है—फौसी पुलकावली हो आती है, उसे व्यक्त करनेकी

शक्ति मुझमें नहीं है। और शीत कालके अन्तमें, फाल्गुनके षीच, जिस दिन सहस्रा सन्ध्याके समय दक्षिणा हवाका एक झोंका बहता है, उस दिन इच्छा होती है—क्या इच्छा होती है, कोई बताना सकता है ?

हाय ! अब कटहलकी क्या ही शोचनीय अवस्था है। अब उसमें न फूल फूलेंगे और न फल लगेंगे। जसा पहले था, उससे अच्छा होनेकी उसने चेष्टाकी थी—उन्नति करनेको पैर बढ़ाया था पर झुंघरका हुआ न उधरका। अन्तमें एक दिन सहस्रा अन्तर्वेदनासे मर्माहत होकर उबल पड़ा—उसके अंग प्रत्यंगोंमें चिद्रोह-शिखा प्रज्वलित हो उठी। वह किसी सामयिक पत्रमें लेख लिखने बैठा। समालोचना, जंगली समाजके सम्बन्धमें असामयिक तत्वोपदेश इत्यादि भाषोद्गार निकलने लगे। उसके भीतर न तो अब पल्लवोंकी खड़खड़ाहट रही, न पहलेकी छाया और न सर्वाङ्ग व्याप्त सरस सम्पूर्णता ही अब शेष रह गयी है।

यदि कोई भयंकर शैतान; साँपकी तरह छिपे छिपे, मिट्टीके भीतर पठ जाय और हजारों टेढ़ी मेढ़ी जड़ियों और घूटियोंके भीतर 'मन' को डाल दे तो संसारके समस्त तह लता वृणगुल्म एकदम सुख जायें। संसार छायाहीन मरुभूमिमें परिणत हो जाय। संसारकी सुख-शान्ति चिर कालके लिये अन्तर्हित हो जाय। यह अच्छा ही है, कि बागीचेमें गाते हुए पक्षियोंके गानका कोई अर्थ नहीं लगा सकता, और अक्षरहीन हरित पत्रोंके

बदले डाली डालीमें सूखे सफेद रंगके मासिक पत्र, सम्वाद पत्र और विभाषण लटकते हुए नहीं दिखलायी देते !

यह भी अच्छा ही है, कि वृक्षके भीतर चिन्ताशीलता नहीं है। धतूराका पीधा कामिनी-कुसुमकी समालोचना कर यह नहीं कहने जाता, कि तुम्हारे फूलमें कोमलता है परन्तु तेजस्विता नहीं है। वेर फटहलको नहीं कहने जाता, कि तुम अपनेको बड़ा समझकर गर्व अनुभव करते हो, पर मैं तुम्हारी अपेक्षा कुम्हड़ेको बहुत ऊँचा आसन देता हूँ। कदली नहीं कहती, कि मैं कम मूल्यमें सबसे बड़ा पत्ता देती हूँ। अर्द्ध उसकी प्रतियोगिता करके उसकी अपेक्षा कम काममें बड़ा पत्ता नहीं घेंचती।

तर्क-ताड़ित, चिन्ता-तापित, बकृता-श्रान्त मनुष्य उदार उन्मुक्त आकारके चिन्ता-रेखा-हीन ज्योतिर्मय प्रशस्त ललाटको देखने और अरण्यकी भाषाहीन मर्मरध्वनि तथा तरंगका अर्थहीन कलकल शब्द सुनने, और इस मनोविहीन अगाध प्रशान्त प्रकृतिके भीतर तान करनेके कारण किञ्चित् स्निग्ध और संयत रहता है। इस छोटी सी मनकी चिनगारीको बुझानेके लिये इस अनन्त विस्तीर्ण अमनः—समुद्रको प्रशान्त जलराशिकी आवश्यकता होती है।

असल बात तो मैंने पहले ही कह दी है, कि हमारे मनने आभ्यन्तरिक सामञ्जस्यको नष्ट भ्रष्ट करके वृहदाकार धारण कर लिया है। उसे अब रहनेकी जगह ही नहीं मिलती। खाने, पीने, जीवन धारण करने तथा सुख और स्वच्छन्दतासे रहनेके लिये जितने बड़े मनकी आवश्यकता है, उससे वह कहीं घृहदाकार

हो गया है। इसीलिये प्रयोजनीय सभी कामोंको पूरा करके देखते हैं, तो हमारे चारों ओर बहुतसा मन बचा रहता है। फलतः निष्कर्मा होकर बैठे बैठे वह डायरी लिखता है, तर्क करता है, सम्वादपत्रोंमें लेख भेजता है। सहजको कठिन और सरलको जटिल बना डालता है। समझनेको और, समझ बैठता है और। इससे वह एक ऐसा भ्रान्त मत खड़ा करता है, जो कभी समझमें आ ही न सके। ऐसे ही जटिल प्रश्नोंके पीछे पड़कर संसारके सभी काम-काज वह छोड़ देता है। यहाँ तक कि इसकी अपेक्षा भी अनेकों बड़े बड़े अनर्थ करने लग जाता है।

किन्तु मेरे इस अनतिसभ्य नारायण सिंहका मन, उसके शरीरके मापका है। उसकी आवश्यकताके साथ उसका मन बिल्कुल 'फिट' हो जाता है। उसका मन उसके जीवनको सरदी, गरमी, रोग-शोक, बीमारी और लज्जासे बचाता है और उनचासों पवनके झकोरसे उसे हरघड़ी उड़ाता नहीं रहता। यह मैं नहीं कह सकता, कि एकाध बदनके छेदसे होकर, लुक छिपकर हवा, उसके भीतर प्रवेश ही नहीं करती और उसके मनको कुछ भी स्फोट नहीं कर डालती। मनका इतना स्पन्दन और इतनी चंचलता : जीवनके स्वास्थ्यके लिये अत्यन्त आवश्यक है।

आखराडला ।

दीप्तिने कहा—सच पूछो तो, आज कल तुम लोगोंने प्रकृतिके स्तवके विषयमें बहुत ज्यादा कर दी है ।

मैंने कहा—देवि ! और किसीका स्तव-क्या तुम्हें अच्छा नहीं लगता ?

दीप्तिने कहा—जब मैं स्तवके सिवा और कुछ नहीं पाती, तब स्तवका अपव्यय मुझसे देखा नहीं जाता ।

समीरने अत्यन्त चिन्म और मधुर भावसे मुसबुराकर कहा—भगवति, प्रकृतिके स्तव और तुम लोगोके स्तवमें अधिक अन्तर नहीं है । तुमने शायद ध्यान देकर देखा होगा कि जो लोग प्रकृति-स्तवके गान लिखा करते हैं, उनमें अधिकांश तुम्हारे ही मन्दिरके पुजारी हैं ।

दीप्तिने अभिमानके साथ कहा—अर्थात् जो लोग गढ़की उपासना करते हैं, वे ही हमारे भक्त हैं ?

समीरने कहा—मेरे कथनका तुमने अत्यन्त भ्रमात्मक अर्थ लगा लिया है, इसलिये मुझे कंफियत देनी होगी । हमारी भूत-सभाके वर्त्तमान सभापति श्रद्धास्पद श्रीयुक्त भूतनाथ थापूने अपनी डायरीमें मन नामक किसी उद्दण्ड प्रकृतिके जीवकी बात लिखी है । उस लेखको आप लोगोंने पढ़ा होगा । उसके नीचे ही मैंने दो चार बातें लिखी हैं, यदि आपलोग आक्षा दें तो पढ़ लुनाऊँ ।

क्षितिने हाथ जोड़कर कहा—देखो भाई समीर, लेखक और पाठकके बीच जो सम्बन्ध होता है, वही वास्तविक सम्बन्ध है । यदि तुम अपनी इच्छाके अनुसार लिखो, मैं अपनी इच्छाके अनुसार

पढ़ूँ, तब तो कोई बात ही नहीं रह जाती—जैसे मियानके साथ तलवार मिल जाती है, वैसे ही तुम्हारा हमारा मत मिल गया। किन्तु तलवार यदि किसी दूसरे अस्थि-चर्म निर्मित वस्तुमें, जो उसे ग्रहण करना नहीं चाहता, उसी प्रकारका गम्भीर आत्मीय सम्वन्ध स्थापित करनेकी चेष्टा करे तो उसका वह सम्वन्ध उतना स्वाभाविक और सुसम्पन्न नहीं होगा। लेखक और श्रोताका सम्वन्ध भी उसी प्रकार अस्वाभाविक है। ब्रह्मासे मेरी हाथ जोड़कर प्रार्थना है, कि मेरे पापोंका चाहे वह कैसा ही दण्ड दे, परन्तु जन्मान्तरमें मुझे डाकरका घोड़ा, शराबीकी स्त्री और प्रबन्ध-लेखकका बन्धु बना कर न भेजे।

व्योमने परिहासच्छलसे कहा—एक तो बन्धु शब्दका अर्थ ही बन्धन है, उसके ऊपर यदि प्रबन्ध-बन्धनकी रस्ती गलेमें लटक दी जाय तो “गण्डस्योपरि विस्फोटक” की अवस्था हो जाय।

दीप्तिने कहा—आपके परिहासको समझनेकी योग्यता प्राप्त करनेके लिये मुझे दो वर्षका समय दीजिये, जिससे मैं पाणिनी, अमरकोष और धातुपाठपर पूरा अधिकार प्राप्त कर लूँ।

सुनकर व्योमको बहुत हँसी आयी। हँसते हुए बोले—तुमने क्या ही मार्केकी बात कही है! मुझे एक कहानी याद आ गयी।—

स्रोतस्विनीने कहा—क्या तुम लोगोंका मतलब समीरके लेखको सुनने देनेका नहीं है? समीर, तुम पढ़ो, इनकी बातोंपर ध्यान न दो।

स्रोतस्विनीकी आश्रापर अब किसीने आपत्ति न उठायी। यहाँ तक, कि स्वयं क्षितिने ताखपरसे डायरीकी कापी लाकर रख दी और शान्त गम्भीर भावसे सुननेके लिये बैठ गये।

समीर पढ़ने लगे—मनुष्यको बाध्य होकर पद-पदपर मनकी सहायता लेनी पड़ती है। इसलिये अन्तःकरणमें हम सिर्फ उसीको देख पाते हैं। मन हमारा बहुत ही उपकार करता है, परन्तु उसका स्वभाव ही ऐसा है, कि वह हमारे साथ कभी भी अच्छी तरह मिल-मिल नहीं सकता। सदा ही भुँभलाया करता है—उपदेश करने आता है, सलाह देता है, सभी कामोंमें ही हस्त-क्षेप करना चाहता है। ऐसा प्रतीत होता है, कि वह पराया है और किसी प्रकार घरका आदमी हो गया है। उसका त्याग करना भी कठिन है और उसे प्यार करना भी दुस्ताध्य है।

वह मानो हिन्दुस्थानियोंके देशमें अंग्रेज सरकारकी भाँति हो रहा है। हमारी प्रकृति सीधी-सादी स्वदेशी है और उसका कानून विदेशियोंकी तरह जटिल और दुर्वोध्य है। वह उपकार करता है पर आत्मीय नहीं समझता। वह भी हमें नहीं समझता और न हम ही उसे समझते हैं। हममें जो कुछ स्वाभाविक सहज शक्तियाँ थीं, उन्हें भी उसने अपनी शिक्षा द्वारा नष्ट कर दिया है। इस समय उठते बैठते उसकी सहायता लिये बिना हमारा काम ही नहीं चलता।

अंग्रेजोंके साथ हमारे मनका और भी कई बातोंमें मिलान है। इतने दिनोंसे वह हमारे भीतर वास कर रहा है, पर तो भी वह

वहाँका वाशिन्दा नहीं हुआ, तो भी सदा उड़ उड़ कर फिरता रहता है। मानों कोई अवसर, कोई सुयोग पाते ही, महासमुद्रके उस-पार अपनी जन्मभूमिमें निकल भागनेकी चेष्टा करेगा। उसकी सबसे बड़ी विचित्र समानता यह है, कि तुम जितना ही उसके सामने नरम होगे, झुकोगे, जितना ही तुम "जी हुजूर, ख़दावन्द कह कहकर हाथ जोड़ोगे, उतना ही उसका प्रताप बढ़ता जायगा और यदि तुम झट हाथकी आस्तीन समेट कर घुस्सा उठाओ, ईसाई धर्मकी आज्ञाकी अवहेलनाकर थप्पड़के बदले थप्पड़ लगाओ तो वह नरम हो जायगा।

मनके साथ हमारी इतनी घृणा और शत्रुता है, कि जिस काममें उसका जितना ही कम हाथ होगा, हम उसका उतना ही आदर सम्मान और प्रशंसा कर देंगे। नीति शास्त्रोंने हठकारिताकी निन्दा की है सही, पर वास्तवमें उसके प्रति हमारा आन्तरिक अनुराग है। जो आदमी बहुत विचार पूर्वक, आगे पीछे सोचकर, बहुत सावधानीसे काम करता है, उसे हम पसन्द नहीं करते परन्तु जो आदमी सर्वदा निश्चिन्त रहता है—बिना सोचे समझे, बिना हिचकिचाहटके बेलगामकी बातें चक डालता है, अनायास बेरोक पाप कर बैठता है, उसे सभी पसन्द करते हैं। जो आदमी भविष्यकी ओर दृष्टि रखकर सावधानीसे अर्थ संचय करता है, उधारकी जरूरत होनेपर लोग उसके पास जाते हैं और मन-ही-मन उसकी निन्दा करते हैं, परन्तु जो मूर्ख अपने और अपने परिवारके भविष्यकी ओर न देखकर, उनके हिता-

हितपर ध्यान न देकर जो उपार्जन करता है, उसे तुरत दोनों हाथ खोलकर खर्च कर डालता है, लोग उसे बुलाकर फजं देते हैं और बहुत समय पानेकी आशा छोड़ कर देते हैं। बहुत बार विचारहीनता अर्थात् मनोचिहीनताको ही हम उदारता कहते हैं और जो मनस्वी हिताहित ज्ञानकी अभिज्ञताके अनुसार, युक्तिका दीपक हाथमें लेकर, अत्यन्त कठिन संकल्पके साथ, नियमकी पगडंडी पर चलता है, उसे लोग कृपण, हिसाबी, विषयी, संकीर्ण-हृदयी इत्यादि अपवाद-सूचक नामोंसे पुकारा करते हैं।

जिस वस्तुको देखकर मनका अस्तित्व हम भूल जाते हैं, उसीको हम मनोहर कहते हैं। मनके बोझको जिस अवस्थामें हम अनुभव नहीं करते, उसीको कहते हैं-आनन्द। नशा खाकर पशु बन जाना—अपने हाथों अपने पैरोंमें फुल्हाड़ी मारना हमें स्वीकार है, शराबी बनकर जेल जाना स्वीकार है, इससे हमें आनन्द होता है। एक क्षणके लिये मनके प्रभुत्वसे निकल भागनेके लिये हम सब कुछ करनेको तैयार हैं। मन यदि वास्तवमें हमारा आत्मीय होता, यदि वह हमारे साथ आत्मोपताका व्यवहार करता, तो ऐसे उपकारी व्यक्तिके प्रति हम इतनी कृतघ्नता करने क्यों जाते, उसका अस्तित्व लोप करने ही पर उतारू क्यों हो जाते ?

बुद्धिको अपेक्षा प्रतिभाको ही हम ऊँचा स्थान क्यों देते हैं ? बुद्धि प्रति दिन, प्रति मुहूर्त्त हमारे संकड़ों कामोंमें अन्याय करती है, उसके बिना हमारा जीवन धारण करना कठिन हो जाता है और प्रतिभा कभी कभी हमारे किसी काम आती है और अधिक समय

उससे हमें कोई उपकार ही नहीं मिलता, परन्तु बुद्धिका सम्यन्ध मनसे है, उसे कदमके बाद कदम, फूक फूक और गिन गिनकर रखने पड़ते हैं। और प्रतिभा मनकी नियमावलीके अनुसार न चलकर हवाकी तरह आती है और चली जाती है, किसी आह्वान और निषेधकी अपेक्षा नहीं करती।

प्रकृतिके भीतर मन नहीं है, इस लिये प्रकृति हमारे निकट इतनी सुन्दर—इतनी मनोहर प्रतीत होती है। प्रकृतिमें एकके भीतर दूसरी कोई चीज नहीं है। हाथीके कन्धेपर बैठे हुए महावतकी तरह अपनी इच्छाका वास बनानेवाली कोई चीज प्रकृतिमें नहीं है। मिट्टीसे लेकर इस ज्योतिर्मय आकाश तककी प्रकृतिकी विशाल गृहस्थलीमें कोई परदेशी दुष्ट बालक प्रवेश करके दुष्टता नहीं करने पाता।

वह अकेली, अखण्ड, सम्पूर्ण, निश्चिन्त, और निवद्विग्न है। उसके असीम नील ललाटपर बुद्धिकी रेखातक भी नहीं है। केवल प्रतिभाकी ज्योति सदैव देदीप्यमान हो रही है! जैसे अनायास एक सर्वाङ्ग सुन्दरी पुष्प मंजरी विकसित होती है, वैसे ही एक प्रचण्ड भ्रंशवात उसकी अवहेलना करके—धोखा देकर उसे सुख स्वप्नकी तरह तोड़ मरोड़कर चला जाता है। सभी मानो अपने आप, स्वेच्छा पूर्वक हो रहा है, उसमें चेष्टा और प्रयासका स्थान नहीं। वह इच्छा कभी आदर करती है, कभी आघात करती है, कभी प्रियतमा अप्सराकी तरह गान करती है, तो कभी क्षुधित राक्षसीकी तरह गर्जन करती है।

चिन्ता—पीड़ित-संशयापन्न मनुष्योंमें यह द्विधा-रहित अव्यवस्थित इच्छा शक्ति एक बहुत ही बड़ा आकर्षण रहता है। राजभक्ति-प्रभुभक्ति आदि इसके दृष्टान्त हैं। जहाँ राजा प्रजाका प्राण इच्छा पूर्वक ले और अपना दे भी सकता है, उस राज्यमें राजाके लिये जितने मनुष्योंने प्राण दिये हैं और देते हैं, उस प्रकार आज कलके नियम-पाश-बद्ध राजाओंके लिये जान देनेके लिये स्वेच्छा पूर्वक प्रजा अग्रसर नहीं होती।

जो लोग मनुष्य जातिके नेता होकर अवतीर्ण होते हैं उनका मन दिखलायी नहीं देता। वह लोग क्यों, क्या सोचकर, किस विचारके अनुसार, कौन काम करते हैं, यह एकएक उनके कामोंसे समझमें नहीं आता। तथापि लोग अपनी संशय तिमिराच्छन्न छोटी गुफासे बाहर निकलकर पतंगकी तरह उनकी महत्व शिखा पर क्रुद्ध कर अपना प्राण देते हैं अर्थात् उन महात्माओंके सिद्धान्तोंको बिना समझे बूझे ग्रहण कर अपनी चिन्ता शक्तिको बुचल डालते हैं—तय न उधरके होते हैं न उधरके।

स्त्री भी प्रकृतिके समान ही है। मनने बीचमें आकर उसके दो टुकड़े नहीं कर दिये हैं। पुण्यको तरह आदिसे अन्ततक वह एक रूप है! इसीलिये उसकी गति और आचार व्यवहारमें ऐसी सम्पूर्णता है। इसीलिये संशयाच्छन्न पुहपोंके लिये खियाँ मरणं ध्रुवं प्रतीत होती हैं।

प्रकृतिकी तरह रमणीमें भी केवल इच्छा शक्ति है। उसके भीतर युक्ति तर्क, विचार आलोचना, कुछ भी नहीं है। कभी वह

दोनों हाथोंसे अन्न दान करती है. और कभी प्रलय मूर्ति की तरह संहार करती है। भक्त लोग हाथ जोड़कर कहते हैं—तुम्ही इच्छामयी, तुम्हीं प्रकृति; तुम्हीं सब कुछ हो।

समीर दम लेनेके लिये जरा ल्केही थे कि दीप्तिने गम्भीर भावसे कहा—वाह खूब किया। कमाल किया। परन्तु कसम खाकर कहता हूँ, कि एक शब्द भी मैंने समझा नहीं, मैं समझती हूँ, तुम जिसे मन और बुद्धि कहते हो, प्रकृतिके समान मुझमें भी उनका अभाव है, परन्तु मेरी तो किसीने भी प्रशंसा नहीं की तुममें प्रतिभा चिद्यमान है और मुझमें आकर्षण शक्ति है। इसका भी तो मैंने कभी कोई प्रत्यक्ष प्रमाण नहीं पाया है।

दीप्तिने समीरसे कहा—तुम तो मुसलमानोंकी तरह वाते करते हो। उन्हींके शास्त्रोंमें लिखा है, कि स्त्रियोंमें आत्मा नहीं है।

स्रोतस्त्रिनी चिन्तान्वित होकर बोली—मन और बुद्धिको यदि तुम लोग एक ही अर्यमें व्यवहार करो और यह कहो, कि हम उसीसे वंचित है तो तुम्हारे साथ मेरा मत मिलने का नहीं।

समीरने कहा—मैंने जो बात अभी कही है, उस पर पूरी तरहसे तर्क नहीं किया जा सकता। पहले वर्षमें गङ्गाकी बाढ़ बालूकी जो दीवार बना गयी थी, उस पर पहले इतनी बालू थी कि हलसे जोतना कठिन था, परन्तु पीछे ज्यों ज्यों वर्षा होती गया उस पर मिट्टी पड़ी और वह दीवार जोतने लायक हुई, उसी प्रकार मैंने भी अपनी वातचीतके धारा प्रवाहमें—सिलसिलेमें

एक ऐसी बात खड़ी करदी है। हो सकता है, कि दूसरी वादमें वह हट जाय और यह भी हो सकता है, कि फिरसे लगातार उस पर मिट्टी पड़ती जाय और वह उर्वरा हो जाय। चाहे कुछ भी हो, पढ़ते असामीकी सभी बातें सुन ली-जायें, तब उसका विचार हो।

मनुष्यके अन्तःकरणमें दो विभाग होते हैं:—एक भाग अचेतन, वृद्ध, गुप्त और निश्चेष्ट होता है और दूसरा सचेतन सक्रिय, चञ्चल और परिवर्तनशील होता है। जैसे महादेश और महा-समुद्र। समुद्र चञ्चल भावसे जो कुछ जाता है उसे त्याग देता है और वही गुप्त पृथ्वीतलमें एकत्र होकर दृढ़ और निश्चल आकार धारण जाता है। इसी प्रकार हमारी चेतना प्रति दिन जो कुछ छाती है, उसे फेंक देती है, वही संस्कार, स्मृति, अभ्यास आदिके आकारमें किसी गूढ़ आधारका अयलत्रयन करके अचेतन रूपमें राशिकृत होते जाते हैं। वह हमारे जीवन और चरित्र की स्थायी भित्ति है—आधार है। तहपर तह खोल कर कोई देखने नहीं जाता। ऊपरसे जो कुछ दिखलायी पड़ता है अथवा आकस्मिक भूमिकम्पोंसे जो गुप्त अंश बाहर निकल पड़ता है, उसीको हम देख पाते हैं।

इस महादेशमें ही शस्य फूल, फल सौन्दर्य और जीवन सहज ही उद्विन्न—उद्भासित हो उठता है। यह देखनेमें स्थिर निष्क्रिय प्रतीत होता है, किन्तु इसके भीतर एक सहज निपुणता—एक गूढ़ जीवनी शक्ति, गुप्त भावसे काम कर रही है। समुद्र

गोल और सम्पूर्ण हो जाता है। उसमें उत्तरोत्तर जितना ही पद और तान जोड़ते जाओ, पर सममें (ताल) गाकर सभी एक गोल और पूर्ण रेखाके द्वारा घिर जाता है। बोचमें एक स्थिर केन्द्रको अवलम्बन करके वृत्त अपनी परिधिको बढ़ाये जाता है। इसीलिये आस-पास जितनी चीजें होती हैं, उन सभीको वह बढ़ी निपुणताके साथ अपने भीतर खींच लेता है।

यह केन्द्र, जिसकी मैंने चांत कही है, बुद्धि नहीं है। यह एक स्वाभाविक आकर्षण शक्ति है। यह एक ऐक्य विन्दु है। मन नामक पदार्थ ज्यों ही इसके भीतर आकर भ्रंशकता है, त्यों ही यह सुन्दर ऐक्य लिन्न विच्छिन्न होकर सै कड़ोंमें बँट जाता है।

व्योम अधीर होकर एकाएक बोल उठे—तुम जिसे ऐक्य कहते हो, उसीको मैं आत्मा कहता हूँ, उसका धर्म ही यह है, कि पाँच वस्तुओंको अपने चारों ओर खींचकर एक साँचेमें ढाल लेता है। और जिसे तुम मन कहते हो, वह अपने आप पाँचों वस्तुओं की ओर खींचा जाकर अपनेको और उनको (पाँचोंको) तोड़-फोड़ डालता है।

इसीलिये नीतिकारोंने कहा है, कि आत्मयोगका प्रथम सोपान है-मनोनिरोध-मनको रोकाना—

समीरने अंग्रेजोंके साथ मनकी जो तुलना फी थी, वह यहाँ भी लागू है। अंग्रेज आगे बढ़कर सभी चीजोंको ही धर एक-दता है। किसीने भी उसका अन्त नहीं पाया। सुनता हूँ सूर्य भी न पा सके। वह भी उनके राज्यमें उदय होकर

आजतक अलत नहीं हुए। और हम लोग आत्माकी तरह केन्द्री भूत हो गये हैं। हमलोग हरण करना—जबर्दस्ती छीन लेना नहीं चाहते; बल्कि चारों ओरकी चीजोंको घनिष्टतापूर्वक अपनी ओर धाड़ष्ट करके संगठित कर लेना चाहते हैं। इसीलिये हमारे समाजमें, हमारे गृहमें और हमारी व्यक्तिगत जीवनयात्रामें एक-गठन की—रचनाकी निविड़ता और घनिष्टता देखी जाती है। आहरण करना मनका काम है और आत्माका काम है, सृजन करना।

योगके सभी तथ्योंको तो मैं नहीं जानता, पर सुनता हूँ योगी लोग योग-बलसे सृष्टि कर सकते हैं। प्रतिभाकी सृष्टि भी इसी प्रकारकी है। कवि लोग अपनी स्वाभाविक शक्तिके प्रभावसे मनको रोक कर अर्द्ध-अचेतनावस्थामें आत्माके किसी आकर्षणसे भाव-रस-दृश्य-वर्ण-ध्वनि इत्यादि काव्य-सासप्रियोंको एकत्र कर लेते हैं और उन्हें जीवन सृष्टिके उपयोगमें लाते हैं।

बड़े बड़े लोग बड़े बड़े काम करते हैं, वह भी इसी प्रतिभाका फल है। किसी दैव शक्तिके आकर्षणसे सभी चीजे अपने अपने निर्दिष्ट स्थान पर निविड़ भावसे सम्बद्ध हो जाती हैं, जरा भी व्यवधान नहीं रहता। इस सम्मिलनका परिणाम एक सुसम्पन्न और सम्पूर्णकार्य्य रूपमें प्रकट होता है। प्रकृतिके मन नामक स्वसे छोटे दुष्ट लड़केको मार-पीटकर एकदम निकाल बाहर नहीं कर दिया जाता, बल्कि वह भी रहता है परन्तु अपनी अपेक्षा उच्चतर, महत्तर प्रतिभाके अमोघ माया मंत्रसे मुग्ध होकर

वह काम किये जाता है। मालूम होता है, कि सभी जादूके प्रभावसे होता है, मानों सभी घटनायें, सभी अवस्थायें भी योग बलसे अनायास यथा स्थान विन्यस्त होती जाती हैं! गेरीवाल्डोने भी इसी प्रकार तहस-नहस इटलीको नये सिरेसे संगठित और प्रतिष्ठित किया था। वाशिंगटन भी इसी प्रकार अरण्य पर्वत-विशिष्ट अमेरिकाको अपनाकर—एकत्रकर साम्राज्यके रूपमें संगठित कर गये थे। इन कार्योंमें प्रत्येक एक एक योगसाधन है।

कवि जैसे काव्यकी रचना करता है, तानसेन जैसे तान, सुर, छन्दसे गानकी रचना करता है, रमणी जैसे ही अपने जीवन की रचना करती है। ठीक वैसी ही अज्ञेयनावधामें, ठीक वैसे ही माया-मन्त्रके प्रभावसे, पितापुत्र, भाई-बहन और अतिथि अभ्यागतोंको वह सुन्दर, शोभन बन्धनमें बाधकर उसे अपने चारों ओर संगठित और सुसज्जित कर डालती है। विचित्र उपकरण लेकर अपने निपुण और योग्य हस्तों द्वारा गृह निर्माण करती है—घर ही नहीं बनाती बल्कि जहाँ जाती हैं, वहींसे, अपनी चारों ओरकी चीजोंको लौन्दर्य-संयमसे बांध लाती है। अपनी चाल चलन, रहन-सहन, बात-चीत और भाव-भंगीको एक विचित्र सन्धि में ढाल देती है, इसीको श्री कहते हैं। यह काम बुद्धिसे होनेका नहीं। यह काम प्रतिभाका है। मनकी शक्तिसे नहीं, बल्कि आत्माकी गूढ़ और अभ्रान्त शक्तिसे यह सम्मादित हो जाता है। गायकका सुर, कविका शब्द और कर्मोंका कार्य—सब अपने अपने निर्दिष्ट स्थान और समय पर सुचारु रूपसे सुसम्बद्ध और

सुसम्पन्न होते हैं। इसका एक मात्र कारण यह है, कि गूढ़ शक्ति, जिसे आप प्रतिभा कह सकते हैं, गुप्त रूपसे इनके भीतर काम कर रही है। यह प्रतिभा पर्वतके भरनेकी तरह, निखिल विश्वभूमिके केन्द्रसे स्वाभाविक रूपसे निकलती है। उसके केन्द्रको अचेतन न कहकर अतिचेतन कहना चाहिये।

प्रकृति, जिसे सौन्दर्य कहते हैं, वही महापुरुषों और गुणियोंमें प्रतिभा कहलाती है। नारीकी वही श्री—सतीत्व है। पात्रभेदसे उस पद ही शक्तिका भिन्न भिन्न रूपसे विकास होता है।

इसके बाद व्योम समीरकी ओर देखकर बोले—इसके बाद ? तुम अपने लेखको सुना डालो।

समीरने कहा—अब कोई जरूरत नहीं। मैंने जो आरम्भ किया था, तुमने एक प्रकारसे उसका उपसंहार कर दिया।

क्षितिने कहा—कविराज महाशयने शुश्रुषा आरम्भ की और टाफटर महाशय अन्त कर गये। अब हम रामका नाम लेकर विदा होये। मन क्या है, बुद्धि क्या है, और सौन्दर्य तथा प्रतिभा ही क्या है, इत्यादि तत्त्व आजतक मेरी समझमें आये ही नहीं। आशा थी कि कभी न कभी इनका रहस्य समझ सकूँगा। परन्तु आज उस आशासे भी हाथ धोना पड़ा।

उलझे हुए तागेको सुलभानेके लिये जैसे बड़ी सावधानीसे धीरे धीरे उसे खोलना पड़ता है, स्रोतस्त्रिनी भी वैसे ही चुपचाप बैठे हुए मन-ही-मन बातको सुलभा रही थी—समझनेकी चेष्टा कर रही थी।

दीप्ति भी चुपचाप बैठी थी। समीरने उससे पूछा—क्या सोचती हो ?

दीप्तिने कहा—भारतीय नारियोंके प्रतिभावलसे भारतीय सन्तानों जैसी अद्भुत सृष्टि किस प्रकार हुई, यही मैं सोच रही हूँ। अच्छी मिट्टी होने ही से सब समय अच्छी शिव-मूर्ति होती है, ऐसी बात नहीं।

गद्य और पद्य ।

मैंने कहा—कवियोंका कहना है कि वंशीकी ध्वनि और पूर्णिमाकी चाँदनीमें पुरानी स्मृति जाग उठती है ; परन्तु किसकी स्मृति—इसका कोई ठिकाना नहीं। संसारमें इतने नाम होते हुए भी मैं एक निराकार अनिर्दिष्ट वस्तुको स्मृति करने क्यों जाऊँ ? क्यों न मैं उसीको विस्मृति कहकर पुकारूँ ? किन्तु “विस्मृति जग उठती है।” ऐसा वाक्य व्यवहार करें तो वह बहुत अरुंगत प्रतीत होगा। किन्तु यह वाक्य भी एकवारगी अर्थहीन नहीं है। अतीत जीवनकी सैकड़ों हजारों स्मृतियाँ अपनी अपनी स्वतन्त्रता, अपनी अपनी विशेषताओंको परित्यागकर, एकमें एक, इस तरह गुँथ गयी हैं, कि उनको मिला मिला करके पहचानना कठिन हो गया है। हमारे हृदयके चेतन-महादेशको चारों ओरसे वेरकर इन विस्मृतियोंका महासमुद्र नीरव गम्भीर भावसे लोया पड़ा है

परन्तु कभी कभी यह विस्मृति-सागर चन्द्रोदय और दक्षिणी वायुसे चंचल-ध्रुव हो जाता है और चिन्ताकी लहरें उठने लगती हैं। तब हमारा चेतन हृदय इन विस्मृतियोंके आघात प्रतिघातको अनुभव करता है—उनका (विस्मृतियोंका) रहस्यपूर्ण अगाध अस्तित्व उपलब्ध हो जाता है—इस महाविस्मृत, अतिविस्मृत विपुलताकी एक कान्ठ ध्वनि सुन पड़ती है।

श्रीमती क्षिति मेरे इस आकस्मिक भावोच्छ्वासको सुनकर अपनी हँसी न रोक सकीं! बोलें—भैया, क्या उत्पात मचा रहे हो? समय रहते चुप हो जाओ। कविता छन्द (पद्य) में ही सुननेमें अच्छी लगती है। वह भी सब समय नहीं, किन्तु सरल गद्यमें यदि तुम लोग पाँचों जने मिलकर कविता मिलाते जाओ तो यह (गद्य) प्रतिदिनके व्यवहारके योग्य न रह जायगा। दूधमें लाल मिलानेसे काम चल सकता है, परन्तु जलके साथ यदि दूध मिलाया जाय तो उससे प्रात्यहिक स्नान-पानका काम नहीं चल सकता। कविताके भीतर किञ्चित् परिमाणमें गद्यके मिला देनेसे मेरे जैसे गद्यजीवी लोगोंके लिये हजम करना—समझना सरल हो जाता है, परन्तु गद्यके साथ पद्य मिलाया कि हमारी बुद्धि हवाखाने चली गयी।

यस ! मनकी बात हटाइये। शरत-प्रभाके नवीन भावा-
ङ्कुरको मेरे प्यारे सखा, क्षितिने अपनी तेज खुरपीसे, जड़से
खोदकर बाहर निकाला है। किसी तर्ककी बातका सहसा
विरोध करते देखकर मनुष्य उतना असहाय नहीं हो जाता जितना

भावकी वातमें बाधा पड़नेपर वह शक्तिहीन और हतबुद्धि हो जाता है। क्योंकि, भावकी वातमें श्रोताकी संहानुभूतिका ही एकमात्र अवलम्बन रहता है। श्रोता यदि बोल उठे, क्या पागलपन कर रहे हो, तो भावक किसी युक्तिशास्त्रमें उसका उत्तर खोज कर नहीं पायेगा।

इसीलिये भावसम्बन्धी किसी वातकी अवतारणा करते समय पुराने जमानेके भावक लोग पहले श्रोताके हाथ पर पकड़कर तब अपना वक्तव्य आरम्भ करते थे। वह कहते थे—“बुद्धिमान लोग हैंसोंकी तरह नीरको त्यागकर क्षीर ग्रहण करते हैं।” अपनी अयोग्यताको स्वीकार कर सभासदोंकी गुण-ग्राहितापर अपना सभी आशा-भरोसा छोड़ देते थे। कभी भवभूतिकी तरह अत्यन्त अहंकारके साथ शुकसे ही सभी लोगोंको अभिभूत कर लेनेकी चेष्टा करते थे। यह सब कुछ करके भी अन्तमें उपसंहार करते समय अपनेको लाखों लाख धिक्कार देते हुए कहते थे, कि जिस देशमें शीशा और मुक्ताका एक ही दर है, उस देशसे कुछ आशा नहीं की जा सकती। देवतासे प्रार्थना करते—“हे चतुरानन, पापका फल चाहे जो भी दो; सहने को तैयार हूँ किन्तु अरसिकके सामने रसकी, भावकी कथा कहना मेरे भाग्यमें न लिखना, कदापि न लिखना।” वास्तवमें ऐसा दरुद कोई दूसरा नहीं है। संसारमें अरसिक ही न रहने पावें, इतनी बड़ी प्रार्थना देवतासे नहीं की जा सकती है, क्योंकि ऐसा होनेसे पृथ्वीकी जनसंख्यामें बड़ी भारी कमी पड़ जायगी। अरसिकोंके द्वारा ही संसारके अवि-



कांश कार्यर्य सम्पादित होते हैं, वे लांग जनसमाजके लिये अत्यन्त आवश्यकीय हैं। उनके बिना सभा बन्द हो जायगी, कमिटी शक्तिहीन हो जायगी और सम्वादपत्रोंको चुप्पी साध लेनी पड़ेगी। समालोचकोंकी रोजी मारी जायगी। इसी लिये उनके प्रति हमारा विशेष सम्मान है। परन्तु तेलीके कोल्हमें सरसों डालनेसे तेल निकलता है, इसलिये यदि कोई चाहे कि उसमें फूल डालकर उससे मधु निकाल ले तो यह कदापि सम्भव नहीं। इसलिये हे चतुरातन! कोल्हको संसारमें सदा रखे रहो, पर उसमें कभी फूल न डालना और न गुणियोंका हृत्पिण्ड उसमें छोड़ देना।

.. श्रीमती स्रोतस्विनीका फोमल अन्तःकरण सर्वदा निर्बलका पक्ष समर्थन करता है। उन्होने मेरी दुरवस्थापर कुछ विचलित होकर कहा—क्यों ? क्या गद्य और पद्यका विच्छेद वास्तवमें इतना बड़ा है ?

मैंने कहा—गद्य अन्तःकरण है और पद्य बाहरी वैठका है। दोनोंका क्षान भिन्न भिन्न निर्दिष्ट किया हुआ है। अबला बाहर निकालकर घूमने फिरनेसे आपदमें ही जा पड़ेगी, ऐसी कोई बात नहीं ; परन्तु कोई निष्ठुरहृदय मनुष्य यदि उसे कोई कड़ी बात कहे और धपमान करे तो उसे रोने के सिवा दूसरा कोई चारा नहीं। इसीलिये अन्तःपुर ही स्त्रीके लिये निरापद दुर्ग है। पद्य, कविता चही अन्तःपुर है। छन्दके प्राचीरमें सहसा उसे कोई धाकमण नहीं कर सकता। प्रात्यहिक और व्यक्तिगत भाषासे स्वतन्त्र

उसने अपने लिये एक दुरारोह, साथ ही साथ सुन्दर सीमाकी रचना की है। अपने हृदयके भावको यदि उसी सीमाके भीतर प्रतिष्ठित कर पाता तो क्षिति क्या, किसी क्षिति-पतिकी सामर्थ्य न थी कि एकाएक सामने आकर उसकी हँसी उड़ा जाता।

व्योम गड़गड़ैका नल मुखसे निकालकर भाएँ खोलकर बोले—मैं एकेश्वरवादी हूँ। केवल गद्यके द्वारा ही हमारी सभी आवश्यकतायें पूरी हो जा सकती थीं। बीचमें पद्य आकर मनुष्यके मनोरंज्यमें एक अनावश्यक विच्छेद उपस्थित कर देता है। उसने कवि नामक एक स्वतन्त्र जातिकी ही सृष्टि की है। जब किसी विशेष सम्प्रदायके हाथमें जन जनसाधारणकी सम्पत्ति चली जाती है तब उस सम्प्रदायकी सर्वदा यही चेष्टा होती है, कि वह सम्पत्ति किसी दूसरेके अधिकारमें न चली जाये— नहीं तो उसके स्वार्थकी हानि होगी। कवि लोग भी भावके चारों ओर कठिन बाधायें खड़ी करके कवित्व नामक एक नये पदार्थकी उत्पत्ति कर डालते हैं। कौशल-विमुग्ध जन-साधारणके आश्चर्यका चारापार नहीं रहता। उनका स्वभाव इतना विकृत हो जाता है, कि जबतक छन्द और तुकोंके द्वारा धनकी मार नहीं पड़ती, तबतक उनका होश ही नहीं ठिकाने आता। स्वामा-विक सरल भाषाको छोड़कर भावको पंचरंगा वेश धारण कराना पड़ता है, बहुरूपी धमना पड़ता है। भावके लिये इससे घड़ी हीन-ताकी—लज्जाकी घात कोई दूसरी नहीं हो सकती। सुनते हैं कि पद्यका आविष्कार वर्तमान युगमें हुआ है, इसीलिये तो वह

सर्वदा मोरकी तरह पंख फैला फैकर नाचा करता है। मैं उसे देखना भी नहीं चाहता। इतना कहकर व्योम फिर गड़गड़ेका नल मुखमें लगाकर तम्बाकू पीने लगे।

श्रीमती दीप्तिने व्योमकी ओर अवज्ञापूर्ण दृष्टि डालकर कहा—चित्तानामें प्राकृतिक निर्वाचन नामक एक तत्त्वका आविष्कार हुआ है। यह प्राकृतिक निर्वाचनका नियम केवल जन्तुओं में ही नहीं पाया जाता बल्कि मानव-प्रकृतिमें भी पाया जाता है। यह प्राकृतिक निर्वाचनका ही प्रभाव है कि मयूरीको कलापकी आवश्यकता ही नहीं पड़ी और मयूर पुच्छोंसे बिल्कुल ढक गया। कविताका डैना भी उसी प्राकृतिक निर्वाचनका फल है, यह कवियोंका पड़यन्त्र नहीं है। क्या असम्यसे लेकर सम्य देशांतकमें ऐसा कोई स्थान है, जहां कवित्व स्वाभाविक रूपसे छन्दोंके भीतर चिह्नित नहीं हो पाया है ?

श्रीयुक्त समीर इतनी देरतक चुप चाप बैठे हुए मुस्कुरा रहे थे और ध्यान देकर इस तर्क वितर्कको सुन रहे थे। दीप्तिने जब हमारे वाद-विवादमें साथ दिया तब उनके मनमें एक विचार उठा। उन्होंने बात छोड़ दी। उन्होंने कहा—कृत्रिमतामें ही मनुष्यकी सबसे अधिक चड़ाई है। मनुष्यको छोड़ किसी दूसरे में कृत्रिम होनेकी शक्ति ही नहीं—ईश्वरने किसी दूसरेको यह अधिकार ही नहीं दिया। वृक्षको अपने पल्लव बनाने नहीं पड़ते, आकाशको अपनी नीलिमा गढ़नी नहीं पड़ती। मयूरके पंखको प्रकृति स्वयं गढ़ देती है। केवल मनुष्यको ही विधाताने अपने

सृजन-कार्यका 'प्रेप्रिण्ट्स' रख छोड़ा है। उसके ऊपर छोटी-मोटी सृष्टिका भार दिया है। इस कार्यमें जो जितनी ही रक्षता दिखाता है, उतनी ही उसकी धाक बढ़ती जाती है। पद्य गद्यकी अपेक्षा अधिक कृत्रिम है सही, परन्तु उसमें मनुष्यकी कारसाजी अधिक है। उसीने उसमें अधिक रंग दिया है। उसीको अधिक परिश्रम करना पड़ा है। हमारे मनमें वह त्रिध्वकर्मों निवास करते हैं, जो हमारे अन्तःकरणके निभृत सृजन-कक्षमें घेठे घेठे नाना प्रकारकी रचनायें, नाना प्रकारके विन्यास, नाना प्रकारके प्रयास और नाना प्रकारकी प्रकाश-चेष्टायें उत्पन्न करते हैं, पद्यमें उनके निपुणहस्तोंका अधिक परिचय पाया जाता है। इसीमें वह सबसे अधिक गौरव अनुभव करता है। जल कल्लोलकी भाषा अकृत्रिम है और पल्लव मर्मरकी भाषा भी अकृत्रिम है परन्तु जहाँ मन निवास करता है, वहाँ बहुत परिश्रमसे कृत्रिम भाषा चली गयी है।

स्रोतस्विनी शान्त-स्वभावा छात्रीकी तरह समीरकी सभी बातें सुन गयीं, सुनकर उनके सुन्दर नम्र ललाटपर एक आभा झलक पड़ी। दूसरे दिन अपना स्वतन्त्र विचार प्रकट करते समय जिस तरह वह इतस्ततः किया करतीं, आज वैसा न कर निधड़क कहने लगीं।
—समीरकी बात सुनकर मेरे मनमें एक विचार उठा है। मैं नहीं कह सकती हूँ, कि उसे व्यक्त करनेमें मैं कहाँतक सफल होऊँगी। सृष्टिके जिस अंशके साथ हमारे हृदयका संयोग है अर्थात् सृष्टिके जिस अंशसे हमारे मनमें सिर्फ ज्ञानका उदय ही नहीं होता वत्कि

हृदयमें भावका भी लंचार हो जाता है (जैसे फूलके सौन्दर्य और पर्वतके महत्त्वसे वहिर्ज्ञान प्राप्त होता है साथ ही एक भाव भी उदय होता है।) उस अंशमें न जाने कितनी निपुणता दिखलानी पड़ती है, कितना ही रंग ढालना पड़ता है और कितने ही धूम धाम और आयोजनकी आवश्यकता पड़ती है। फूलकी-हरेक पखड़ीको न जाने कितने परिश्रमसे गोल-गाल और चिकना चुपड़ा बनना पड़ता है। और वृक्षके ऊपर न जाने कितनी सुन्दर वंकिम भाव-भंगीके साथ उसे खड़ा करना पड़ता है, पर्वतके सिरपर तुपार मुकुट पहना कर उसको नीलाकाशमें कितने गौरव और महत्त्वके साथ प्रतिष्ठित करना पड़ता है, पश्चिमी समुद्रके किनारे सूर्यास्तके पीत पटके ऊपर न जाने कितने रंग भल्लकाने पड़ते हैं—कितनी कारीगरी दिखानी पड़ती है। पृथ्वीसे लेकर आकाशतक, कितनी सज-धज, कितने रूप-रंग और कितनी भाव-भंगी चित्रित, सुशोभित और मण्डित करनी पड़ती हैं तब कहीं जाकर हमारे जैसे क्षुद्र मनुष्योंका मन भरता है—सन्तुष्ट होता है। ईश्वरने अपनी रचनामें जहां प्रेम, सौन्दर्य और महत्त्व प्रकट किया है, वहां उन्हें भी कारीगरी करनी पड़ी है, वहां उन्हें भी ध्वनि और छन्द, वर्ण और गन्धोंका बड़े परिश्रमके साथ विचित्र संयोग करना पड़ा है। जड़लमें जो फूल खिला है, उसे भी न जाने फूलकी कितनी ही पखड़ियोंके अनुप्राससे अलंकृत करना पड़ा है और आकाशपटपर सिर्फ एक ही ज्योति-शिखाको प्रकट करनेमें उसे कितने निर्दिष्ट और सुसंयत छन्दोंकी रचना करनी पड़ी है। वैज्ञानिक लोग आजतक

इसका स्थिर ही नहीं कर सके। भावको प्रकट करते समय मनुष्योंको नाना प्रकारके कौशलोंका अवलम्बन करना पड़ता है—शब्दमें संगीत लाना पड़ता है, तभी मनकी बात, मनमें जाकर जगह बना पाती है। इसे यदि कृत्रिमता कहते हैं, तो सारा संसार ही कृत्रिम है।

इतना कहकर स्रोतस्विनी मेरी ओर देखने लगीं मानों मुझसे सहायता मांग रही थीं। उनके नेत्रोंकी चञ्चलतासे यही प्रकट होता था कि मानों वह कह रही हैं—इतनी देरतक न जाने में क्या अंड बंड बक गयी। इसीको तुम जरा साफ करके समझा देते तो अच्छा होता। इतनेमें व्योम एकाएक बोल उठे—बहुतोंका ऐसा भी मत है, कि समस्त संसार ही कृत्रिम है। स्रोतस्विनी जिस भावकी अभिव्यक्ति प्रकट करती हैं (जैसे दृश्य, छन्द, शब्द और गन्ध इत्यादि) वह तो मायामात्र है। अर्थात् हमारे मनकी रचना कृत्रिम है, इस बात को अस्वीकार करना और झूठ साबित करनेकी चेष्टा करना बड़ा कठिन है।

क्षिति बहुत ही क्रुद्ध होकर बोले—तुम लोग विषयसे बाहर होते जाते हो। प्रश्न था कि भावप्रकाशके लिये पद्यकी कोई आवश्यकता है या नहीं। तुम लोग इस विषयको छोड़कर समुद्रके उस पारके सृष्टितत्व, लयतत्व, मायावाद आदि... में फँसते जा रहे हो। मेरा विश्वास है, कि भाव-प्रकाशके लिये छन्दोंकी सृष्टि नहीं हुई। छोटे छोटे बच्चे लाचारी बहुत पसन्द करते हैं; उसके भावमाधुर्यके कारण नहीं, बल्कि उसके छन्दक

तुकवन्दीके कारण । इसी तरह जयतक हम असभ्याचक्षामें थे, तबतक अर्थ हीन वाक्योंके झंकारमात्रसे ही मुग्ध हो जाया करते थे । इसी लिये लोगोंने सबसे पहले निरर्थक लाचारियोंको घनाया । यहीं उसकी सर्व प्रथम कविता हुई । मनुष्य जातिकी क्रमशः ज्यों त्यों उन्नति होती जाती है, त्यों त्यों वह छन्दके साथ अर्थका संयोग करता जाता है । उसकी रुचि-परिवर्तन होनेके कारण लाचारी उसे अधिक दिन तक तृप्त नहीं कर सकती । किन्तु वयोवृद्धिके होते हुए भी कभी कभी मनुष्यके भीतर किसी गुप्त छायामय स्थानमें वालक अंश बचा रह जाता है । ध्वनिप्रियता, छन्दप्रियता वही गुप्त स्वभाव है । हमलोगोंका वयोवृद्ध अंश अर्थ और भाव-चाहता है, हमलोगोंका अपरिणत अंश ध्वनि-और छन्द पसन्द करता है ।

दीप्तिने गर्दन टेढ़ी कर कहा—सौभाग्यकी घात है कि हमारे सभी अंश वयोवृद्ध नहीं हो पाये । मनुष्यके नावालिंग अंशको मैं हृदयसे धन्यवाद देती हूँ । उसीके कारण संसारमें थोड़ी वशुत मधुरता है ।

समीरने कहा—जो मनुष्य एकदम पक गया है, वह संसारका बड़ा लड़का है । किसी प्रकारकी खेल-कूद, किसी प्रकारका लड़कपन उसे नहीं भाता । हमारी आधुनिक हिन्दू जाति पृथ्वीमें सबसे बड़ी और पुरानी जाति है । वह हृदसे ज्यादा अभिज्ञताको डींग मारती है पर वास्तवमें अनेक विषयोंमें अब भी वह कच्ची है । बड़े लड़के और बूढ़ी जातिकी उन्नति होनी कठिन

है; क्योंकि उसके हृदयमें नम्रता नहीं है। मेरी यह बात गोपनीय है, कहीं इसे प्रकट न करियेगा। आजकल लोगोंकी प्रज्ञात बदल सी गयी है।

मैंने कहा—जब कलकी चक्की चलाकर शहरोंके रास्ते मर-मरत किये जाते हैं, तब उनके सामने लिखा रहता है—खबरदार ! गाड़ी चलती है ! मैं क्षितिको पहले ही से सावधान कर देता हूँ। वाष्पयानको वह सबसे अधिक भयकी दृष्टिसे देखती हैं किन्तु उस कल्पनाके वाष्पयन्त्रको ही मैं अधिक सुगम और परिचित समझता हूँ। गद्य और पद्यके प्रसंगमें एक और मनचली रागिणी अलापूँगा—इच्छा हो तो सुनो।

गतिके भीतर एक बहुत ही पारिमाणिक नियम है। पेण्डुलम एक नियमित चालसे हिलता-डोलता रहता है। चलते समय मनुष्यके पैर समान भावसे पड़ते हैं और उन्हींके साथ मनुष्यका सारा अंग-प्रत्यङ्ग समान भावसे हिलता डोलता हुआ गतिकी सामञ्जस्य-रक्षा करता है। समुद्रके तरंगमें भी एक बड़ा भारी लय-ताल है। यह पृथ्वी एक महाछन्दके अनुसार सूर्यकी प्रदक्षिणा करती है।

ज्योमचन्द्र बीचमें ही मेरी बात काट कर कहने लगे—स्विति ही वास्तवमें स्वाधीन है, वह अपनी अचल गम्भीरतामें विराजती है। किन्तु गतिको प्रत्येक पदपर एक नियमके अधीन होकर चलना पड़ता है—वह नियमके पाबन्द है। तथापि जन साधारणमें एक भ्रान्तसंस्कार, एक भ्रान्त धारणा—उत्पन्न हो गयी

है कि गति ही स्वाधीनताका वास्तविक स्वरूप है और स्थिति एक विशेष बन्धन है। इसका कारण यह है कि इच्छा मनकी एकमात्र गति है और इच्छाके अनुसार चलनेको ही मूर्ख लोग स्वाधीनता कहते हैं। किन्तु हमारे देशके परिडत लोग समझते हैं, कि इच्छाही हमारे सभी कार्याकलाप—गति-विधिका एक-नाम कारण है, वही समस्त बन्धनोंकी जड़ है। इसीलिये मुक्ति अर्थात् चरम-स्थिति प्राप्त करनेके लिये वह लोग सलाह देते हैं कि इच्छाको जड़ मूलसे काट कर फेंक दो। वह कहते हैं देह और मनकी सब प्रकारकी गतियोंका निरोध ही योग साधन है।

समीर व्योमकी पीठ ठोक कर हँसते हुए बोले—किसी आदमीने कोई प्रसंग उठाया है, ऐसे समय, यदि वीच ही में बात काटकर बहस करने लगे तो उसे ऋगड़ा करना कहेंगे।

मैंने कहा—वैज्ञानिक क्षितिसे यह छिपी नहीं है कि गतिके साथ गति और एक 'कम्पन' के साथ दूसरे 'कम्पन' का एक ध्वनि सम्बन्ध है। 'सा' सुरके वजते ही 'म' सुरका तार काँप उठता है। आलोक-तरंग, उच्चाप-तरंग और स्नायु-तरङ्ग इत्यादि सभी प्रकारके तरङ्गोंमें एक प्रकारकी आत्मीयताका बन्धन है। हमारी (मनकी) चेतना भी तरङ्गित और कम्पित अवस्था है; इसीलिये संसारके विचित्र कम्पनके साथ उसका संयोग है। ध्वनि आकर स्नायु-कम्पनको सहायता दे जाती है। आलोक-रश्मि आकर उसकी स्नायु-तन्त्रीमें अपनी अलौकिक अंगुलीसे ठोककर

दे जाती है। उसके चिर-कपित स्नायु-जालने उसको संसारके समस्त स्पन्दन-छन्दोंमें चिविध सूत्रोंद्वारा बाँकर जागृत कर रखा है।

हृदयकी वृत्ति, जिसे अंग्रेजीमें इमोशन कहते हैं, हमारे हृदय का आवेग अर्थात् गति है। उसके साथ भी अन्यान्य विश्व-कम्पनोंकी एक बड़ी एकता है। आलोकके साथ वर्ण और ध्वनिके साथ उसका एक स्पन्दन-सम्बन्धी संयोग है—एक सुरका मिलान है।

इसीलिये संगीत इतनी आसानीसे हमारे हृदयको स्पर्श कर सकता है, कि दोनोंके संयोग होनेमें अधिक देर नहीं लगती। तूफान और समुद्रमें जैसा भयंकर सम्मिलन होता है, वैसा ही गान और प्राणमें भी निविड़ संघर्ष हुआ करता है।

इसका कारण यह है कि संगीत अपनेमें कम्पनका संचार करके हमारे समस्त अन्तर प्रदेशको चञ्चल कर देता है—एक अनिर्देश्य आवेगसे हमारे हृदयको परिपूर्ण कर देता है। मन उदास हो जाता है। अनेकों कवि इस अपूर्व भावको अनन्तकी व्याकांक्षाके नामसे पुकारते हैं। मैंने भी कभी कभी ऐसे भावका अनुभव किया है और मैंने भी ऐसी भाषाका प्रयोग किया है। केवल संगीत ही द्यो, सन्ध्याकाशकी सूर्यास्त-छटाने भी कितनी ही बार मेरे अन्तर प्रदेशमें अनन्त विश्वका हृत्स्पन्दन संचारित कर दिया है। उसने जिस अनिर्वचनीय वृहत् संगीतको ध्वनित किया है, उसके साथ मेरे प्रात्यहिक सुख-दुःखका कोई सम्बन्ध नहीं

है, वह विश्वेश्वरके मन्दिरकी प्रदक्षिणा करनेवाला सामगान है। फेवल स'गीत और सूर्यास्त ही फ्यों, जब कोई प्रेम हमारे समस्त अस्तित्वको एकदम विचलित कर देता है तब वह भी हम लोगों को संसारके क्षुद्र बन्धनोंसे मुक्तकर अनन्तके साथ मिला देता । वह एक महती तपस्याका रूप धारण करता है और देश कालके शिलामुखको विदीर्ण करके भरनेकी तरह अनन्तकी ओर प्रवाहित होता है ।

इसी प्रकार प्रवल स्पन्दन हम लोगोंको विश्व-स्पन्दनसे स युक्त कर देता है। एक बड़ी सेना जैसे एक दूसरेकी उत्ते-जनासे—भावकी उन्नततासे आकृष्ट होकर एक-प्राण हो जाती है ; वैसे ही जब विश्वका कम्पन सौन्दर्यके स'योगसे हमारे अन्तःकरणमें संचरित हो जाता है, तब हम लोग समस्त संसारके साथ समान भावसे कदम बढ़ाते चले जाते हैं, अखिल विश्वके प्रत्येक कम्पमान परमाणुके साथ मिलकर बड़ी उत्कण्ठा और आवेगके साथ अनन्तकी ओर दौड़ पड़ते हैं ।

इसी भावको कवियोंने कितने ही शब्दोंमें, कितने ही प्रकारसे प्रकट करनेकी चेष्टाकी है और कितने ही लोग आज भी उसे विलकुल ही नहीं समझ सके। बहुतोंका खयाल है कि यह कवियोंका प्रलाप है।

कारण, भाषाका तो हृदयके साथ कोई विशेष सम्बन्ध नहीं है। उसे मस्तिष्कको भेदकर अन्तर-प्रदेशमें प्रवेश करना पड़ता है। वह तो एक दूतके स्त्रिया और कुछ नहीं। हृदयके अन्तः-

पुरमें उसका प्रवेशाधिकार नहीं है। आम दरवारमें आकर वह अपना निवेदन प्रकट कर जाता है। इसके सिवा उसकी कोई चूता नहीं। समझने और अर्थ लगानेमें उसे देर लगती है। परन्तु संगीत एकदम पहले ही संकेतपर हृदयको आलिंगन कर पकड़ रखता है।

इसीलिये, कवि लोग भावाके साथ साथ एक संगीतको नियुक्त कर देते हैं। वह अपने मायास्पर्शसे हृदयद्वारको खोल देता है। छन्द और ध्वनिसे जब हृदय अपने आप विचलित हो उठता है, तब भाषाका काम बहुत कुछ आसान हो जाता है। दूरपर जब वंशी बजती रहती है, पुष्प जब आँवोंके सामने खिले रहते हैं, उस समय प्रेमका अर्थ समझना सरल होता है। सौन्दर्य जिस प्रकार क्षणभरमें ही हृदयके साथ भावका परिचय करा देनेमें समर्थ होता है, उसी प्रकार दूसरा कोई नहीं।

सुर और ताल, छन्द और ध्वनि संगीतके दो अंश हैं। यूना-नियोने "ज्योतिष्क-मण्डलीका संगीत" नामक विषयका वर्णन किया है। शेक्सपीयर-ग्रन्थोंमें भी उसका कारण पहले ही उल्लेख है। उसको बताया है, कि एक गतिके साथ दूसरी गतिका बहुत निकट सम्बन्ध होता है। समग्र नभमण्डलमें चन्द्र सूर्य ग्रह-उप-ग्रह तालपर नाचते हुए जा रहे हैं, उनका विश्वव्यापी महा संगीत मानों कानसे न तो सुना जाता है और न आँवसे दीख पड़ता है। छन्द संगीतका एक रूप है। कवितामें छन्द और ध्वनि मिलकर भावको स्पन्दित और जीवित बना देते हैं। कृत्रिम

यदि कोई चीज हा तो भाषा ही कृत्रिम हो सकती है, सौन्दर्य कृत्रिम नहीं हो सकता। भाषा मनुष्यकी सृष्टि है, परन्तु सौन्दर्य को उत्पन्न करनेवाला समस्त संसारका सृष्टिकर्ता है।

मेरी बातको सुनकर स्रोतस्विनीका मुख ध्यानन्दसे खिल गया। वह हँसती हुई बोली—नाटकके अभिनयमें हमारे हृदय को विचलित कर देनेवाले कितने ही उपकरण एक साथ वर्तमान रहते हैं, संगीत, आलोक, दृश्यपट, सुन्दर सज-धज इत्यादि सभी चीजें चारों ओरसे हमारे चित्तको उत्तेजित और चञ्चल कर देती हैं तिस पर भी एक अविश्राम भावस्रोत, नाना प्रकारका रूप धारणकर विविध काव्योंमें प्रवाहित होता है। हम लोगोंका मन नाट्य-प्रवाहके भीतर कोई दूसरा उपाय न देखकर आत्मविसर्जन करता और तेजीके साथ वह चलता है। अभिनयस्थलोंमें देखा जाता है, कि भिन्न भिन्न आर्टोंके बीच एक सहयोगिता है, वहाँ संगीत, साहित्य, चित्र और नाट्यकला एक ही उद्देश्यकी सिद्धिके लिये सम्मिलित होती हैं। मेरी समझमें ऐसा दृष्टान्त कोई दूसरा नहीं मिल सकता।

काव्यका तात्पर्य ।

स्रोतस्विनीने मुझसे कहा—कच और देवयानीकी कथाके विषयमें तुमने जो कविता लिखी है, उसे मैं तुम्हारे मुखसे सुनना चाहती हूँ।

सुनकर मैंने मनमें कुछ गर्व अनुभव किया। किन्तु दर्पहारी मधुसूदन उस समय जगे हुए ही थे, अतः तुरन्त दीप्ति धवीर होकर कहते लगीं—तुम बुरा न मानना, उस कविताका तात्पर्य या उद्देश्य तो मैं आजतक कुछ भी न समझ सकी। यह लेख तो अच्छा न हुआ।

मैं चुप रह गया। मन . मन कहा—कुछ नम्रताके साथ यह प्रकट करनेसे संस्कारकी विशेष कोई हानि अथवा सत्यकी विशेष कोई क्षति न होती। क्योंकि लेखमें त्रुटिका रहना जिस तरह आश्चर्यको पात नहीं, उसी तरह कोई जोर देकर यह नहीं कह सकता कि पाठकमें काव्य-बोधशक्ति सर्वाङ्ग परिपूर्ण है, उसमें कोई त्रुटि ही नहीं। प्रकटमें कहा—यद्यपि अपनी रचनाके सम्बन्धमें लेखकको बहुधा आशा और विश्वास रहता है, तथापि इतिहाससे यह सिद्ध है कि लेखमें भी त्रुटिका होना बिलकुल असंभव नहीं। और दूसरी ओर समालोचक सम्प्रदायका एकदम अभ्रान्त निर्दोष होना सम्भव है, इसका भी कोई प्रमाण इतिहासमें नहीं मिलता। इसीलिये, ऐसी दशामें लिफ्ट इतना ही जोर देकर कहा जा सकता है, कि यह कविता तुम्हें पसन्द नहीं आयी।—यह मेरे दुर्भाग्यकी बात है। हो सकता है कि यह तुम्हारा ही दुर्भाग्य हो।

दीप्तिने गम्भीर होकर थोड़ेमें ही कहा—“हो सकता है।” इतना कहकर एक पुस्तक खींचकर पढ़ने लगीं।

व्योम खिड़कीके बाहर दृष्टि फेरकर मानों किसी आकाश तलस्य काल्पनिक पुरुषको सम्बोधन करके बोले—यदि तात्पर्यकी

वात कहो तो मैं कहूँगा कि मैंने इस लेखका एक तात्पर्य पाया है।

क्षितिने कहा—पहले यह तो बताओ, कि उसका विषय क्या है ? कविता तो अभी पढ़ी ही नहीं गयी। कविके डरसे मुझे चुप रहना पड़ा था, पर अब मैं साफ साफ निवेदन करना चाहता हूँ।

व्योमने कहा—शुक्राचार्यसे संजीवनी विद्या सीखनेके लिये बृहस्पतिके पुत्र कचको देवताओंने दंत्य-गुरुके आश्रमपर भेजा। वहाँ कचने हजारों वर्ष नृत्य-गीत-वाद्यसे शुकदुहिता देवयानी का मनोरञ्जन करते हुए संजीवनी विद्या सीखी। अन्तमें जब विद्या होनेका समय आया, तब देवयानीने उनपर अपना प्रेम प्रकट करके उन्हें जानेसे रोका। देवयानीके प्रति आन्तरिक प्रिंचाव होते हुए भी कच उसके अनुरोधको न मानकर अपने घर चले गये। कथा तो यही है। महाभारतके साथ थोड़ासा भ्रतान्तर है, जिसकी गिनती नहीं करनी चाहिये।

क्षितिने किञ्चिन् कातर स्वरसे कहा—देखता हूँ, कहानी तो छोटी ही है; परन्तु आशंका है कि इसका तात्पर्य कहीं इससे भी बड़ा न हो।

व्योमने क्षितिकी वातपर कान न देकर कहा—यह कथा देह और आत्माके सम्बन्धमें है।

सुनकर सभी डर गये।

क्षितिने कहा—मैं इस समय अपनी देह और आत्माको रोककर इज्जत आवरुके साथ चिदा होता हूँ।

समीरने दोनों हाथोंसे उनका चोगा पकड़कर बैठाया और कहा—संकटके समय हम लोगोंको अकेले छोड़कर कहाँ जाते हैं ?

व्योमने कहा—जीव स्वर्गसे इस संसार-आश्रमपर अवतीर्ण हुआ है। वह यहाँ सुख-दुःख विपद-सम्पदसे शिक्षा ग्रहण करता है। जबतक वह छात्रावस्थामें रहता है, तबतक उसे आश्रम-कन्या, देहकी सन्तुष्ट रखना पड़ता है। मन भुलानेकी अपूर्व विद्या उसे मालूम है। वह देहकी इन्द्रिय-वीणासे ऐसा मधुर संगीत अलापता है, कि पृथ्वीपर सौन्दर्यकी नन्दन मरीचिका उतर आती है और शब्द, गन्ध, स्पर्श इत्यादि सभी जड़ शक्तियाँ वाद्यनियमको त्यागकर एक अपर्घ स्वर्गीय नृत्यके भावेशमें हिलने लगती हैं।

बोलते बोलते स्वप्नाविष्ट, शून्यदृष्टि व्योम उतफुल्ल हो उठे। चौकी पर सम्हलकर बैठ गये और बोले—“यदि इस दृष्टिसे देखो तो प्रत्येक मनुष्यके भीतर एक अनन्तकालीन प्रेमाभिनय देख पाओगे। जीव अपनी मूढ़, निवृद्धि, निर्भरपरायणा सगिनीको किस प्रकार उन्मत्त बना रहा है। देहके प्रत्येक परमाणुके भीतर एक ऐसी आकांक्षा उत्पन्न कर देता है कि देह-धर्मके द्वारा उस आकांक्षा की परितृप्ति नहीं होती। उसकी आंखोंमें सौन्दर्यका एक हाथ ऐसा फेर देता है कि उसकी आँखें ही चौंधिया जाती हैं, वह कुछ देखही नहीं पाती। इसीलिये वह कविवर विद्यापतिके शब्दोंमें कहती है—“जनम अवधि हम रूप नेहारनु नयन न तिरपित भेल।”

उसके फानमें जो संगीत बजा जाता है, उसकी सीमा नहीं, इसी-
 लिये वह व्याकुल होकर कहती है—“सोइ मधुर बोल भवनहि मुन
 लूं श्रुति प्रये परश ना गेल” इधर यह प्राणप्रदीप्त मूढ़ स'गिनी भी
 रक्तिकाकी भाँति सहस्र-शाखा-प्रशाखाओंको पीँटाकर प्रेम-प्रतप्त
 कोमल आलिङ्गनपाशसे जीवको बाँध लेती हैं और धीरे धीरे
 उसे मुग्ध अभिभूत करती रहती हैं। अफ़लान्त परिश्रमसे छाया
 की तरह साथ साथ रहकर विविध उपचारोंसे उसकी सेवा करती
 है। प्रयासका-जीवन उसे न अखरे, आतिथ्यमें किसी प्रकारकी
 झुटि न होने पाये, इन बातोंपर उसके आँख फान, हाथ, पैर सावधान
 रहते हैं। इतना करनेपर भी एक दिन जीव अपनी चिरस'गिनी
 अनन्यासका देहलताको धूलिशायिनी करके चला ही जाता है।
 कहे जाता है कि—प्रिये, यद्यपि मैं तुम्हें आत्मवत् प्यार करता हूँ
 : तथापि तुम्हारे लिये केवल एक दीर्घ निश्वास छोड़कर ही मुझे
 जाना पड़ेगा। देह उसका पैर पकड़कर कहती है—प्रीतम,
 अन्तमें यदि मुझे तृणवत् त्यागकर जाना ही था, तो अपने प्रेमके
 गौरवसे मुझे महिमामयी क्यों बनाया? मुझे क्यों अपनाया?
 मैं तुम्हारे योग्य नहीं हूँ! परन्तु तुम क्यों मेरे इस प्राणप्रदीप
 दीप्त निभृत स्वर्णमन्दिरमें एक दिन रहस्य-तिमिराच्छन्न अर्ध-
 रात्रिमें अनन्त समुद्रपार कर अभिसार करने आये थे? मैंने
 अपने किस गुणसे तुम्हें आकर्षित कर लिया, था? इस फरुण
 प्रश्नका कोई उत्तर न देकर विदेशी फहाँ चला जाता है, कोई नहीं
 जान पाता। यही चिर-मिलनके बन्धनका अवसान है, यही भथुरा

यात्राका दिन है। यही कायाके साथ कायापतिका अन्तिम सम्भाषण है। उसके समान शोचनीय विरह-दृश्य किसी दूसरे प्रेम-काव्यमें नहीं मिलेगा।

क्षितिके चेहरेसे एक परिहासका आभास पाकर व्योमने कहा—तुम लोग इसे प्रेम नहीं समझते हो। तुम लोग क्या समझते हो, कि मैं रूपकके आधारपर ये बातें कह रहा हूँ? सो नहीं। संसारमें यही सर्वप्रधान प्रेम है। जीवनका सर्वप्रधान प्रेम जैसे सबकी अपेक्षा प्रबल हुआ करता है, वैसे ही संसारका सर्वप्रधान प्रेम भी सरल और प्रबल होता है। यह आदि प्रेम—यह शरीरका प्यार, संसारमें सबसे पहले प्रकट हुआ था। उस समय पृथ्वीमें जल-स्थलका विभाग नहीं हुआ था। उस समय कोई कवि वर्तमान न था, किसी ऐतिहासिकने जन्म ग्रहण न किया था। परन्तु उस दिन जलपूर्ण, पंकमय अपरिणत धरातलके ऊपर इसकी विजय वजयन्ती सबसे पहले फहरा उठी थी। यह सिद्ध हुआ था, कि यह संसार अल्ल शत्रु आदि यंत्रोंका ही संसार नहीं है। प्रेम नामक एक अपूर्व आनन्दमय, वेदनापूर्ण इच्छाशक्ति पंकके भीतरसे कमलवन उत्पन्न करती है और उस कमल-वनके ऊपर, भक्तोंकी दृष्टिमें सौन्दर्य रूपिणी लक्ष्मी और भाव-रूपिणी सरस्वती निवास करती हैं।

क्षितिने कहा—यह सुनकर मुझे अपार आनन्द हुआ कि हमलोगोंमें प्रत्येकके भीतर एक इतना बड़ा काव्य-संप्राम छिड़ा हुआ है। परन्तु यह स्वीकार करना ही पड़ेगा, कि सरलप्रकृति

कायाके प्रति चञ्चलमना जीवका आचरण सन्तोषजनक नहीं है। मेरी हार्दिक इच्छा है, कि मेरी आत्मा और जीवात्मा इस प्रकार चंचलता न प्रकट करके, कमसे कम थोड़े दिन और देह-देवयानीके आश्रममें स्थिर होकर रहें। तुम लोग भी यही आशीर्वाद दो।

समीरने कहा—भार्थ व्योम, तुम्हारे मुखले तो कभी शास्त्र-विरुद्ध आलोचना नहीं सुनी जाती। तुमने आज क्यों इस प्रकार कृस्तानों जैसी बातें कही हैं? जीव स्वर्गसे संसार-आश्रममें भेजा जाकर शरीरके साथ निवास करता है और सुख-दुःखमें रहनेसे उसका पूर्ण विकास होता है, इन विचारोंके साथ तो तुम्हारे पुराने विचारोंका सामञ्जस्य नहीं रहता।

व्योमने कहा—इन सब बातोंमें मतका मिलान करनेकी चेष्टा न करना। अपने पुराने मतके साथ वर्तमान मतका सामञ्जस्य रखनेके भ्रगद्वेषमें मैं नहीं पड़ता। जीवन-यात्राके व्यवसायमें प्रत्येक जाति ही अपने देशकी प्रचलित मुद्रामें मूलधन संचय करती है। देखनेकी बात यह है, कि उसके द्वारा व्यवहार चल सकता है या नहीं। जीव सुख-दुःख, विपद-सम्पदके भीतरसे शिक्षा प्राप्त करनेके लिये संसारमें प्रेरित हुआ है, इसी मतको मूल धन मानकर जीवनयात्रा यदि समीचीन भावसे चल सके, तब तो मैं समझता हूँ कि यह शिक्षा नकली नहीं है। फिर प्रसंग क्रमसे कोई अवस्थान्तर होगा तो मैं लोगोंको समझा दूँगा कि जिस बैंकनोट को लेकर जीवन-वाणिज्य आरम्भ किया था, विश्व विधाताके बैंकमें वह नोट भी चलता है।

क्षितिने करुण स्वरमें कला—दुहाई हुजूरकी ! तुम्हारी प्रेम की बातें ही यथेष्ट कठिन प्रतीत होती हैं, फिर तुम यदि चाण्डाल्य की अवतारणा करो तो मुझे भी यहाँसे विदा होना पड़ेगा। मैं इसे समझनेमें एकदम असमर्थ हूँ। यदि आशा पाऊँ तो मैं (कविता का) एक अभिप्राय प्रकट करूँ।

व्योमने चौकीके सहारे बैठकर जङ्गलेपर दोनों पैर बढ़ा दिये। क्षितिने कहा—मैं देखती हूँ कि इवोल्युशन थ्योरी अर्थात् अभि व्यक्तिवादकी असली बात इस कवितामें वर्तमान है, सजीवनी विद्याका अर्थ है, जीवित रहनेकी विद्या। संसारमें यह साफ देखा जाता है, कि प्रत्येक आदमी उस विद्याको प्राप्त करनेके लिये निरन्तर अभ्यास करता है। एक दो वर्ष नहीं, उसकी तपस्या हजारों लाखों वर्षतक जारी रहती है। किन्तु जिसको अवलम्बन करके वह विद्याका अभ्यास कर रहा है, उस प्राणी-वंशके प्रति उसका प्रेम क्षणस्थायी होता है। ज्योंही एक परिच्छेद समाप्त किया कि यह निष्ठुर प्रेमिक—चञ्चल अतिथि, उसको रहीके टुकड़ेमें फेंक कर चला जाता है। पृथ्वीका वित्त वित्त इस निष्ठुर विदाईके विलाप-गानसे गूँजित हो रहा है।

क्षितिकी बात समाप्त होते न होते दीप्ति विरक्त होकर घोल उठी—तुम लोग यदि इस तरह तात्पर्य बाहर करते जाओ तो तात्पर्यकी सीमा न रहेगी। काठको जलाकर अग्नि विदाई लेती है, रेशमका फोड़ाको फोड़कर रेशमका कीड़ा बाहर निकल जाता है, फूलको सुखाकर फल नकलता है, बीजको फोड़कर, अंकुर

निकलता है। ऐसे ही लाखों लाखों तात्पर्यांकी ढेर लग सकती है।

व्योमने गम्भीरतापूर्वक कहा—सच है। ये तो तात्पर्य नहीं हैं, केवल दृष्टान्त हैं। उसके भीतरकी अलसी बात यह है कि संसारमें दोनों पैरोंका प्रयोग किये बिना हमारा काम नहीं चल सकता। चार्याँ जब पीछे रुका रहता है, तब दाहिना पैर आगे बढ़ जाता है और दाहिना पैर आगे रुक जाने पर चार्याँ पैर अपना बन्धन छुड़ाकर आगे बढ़ता है। हम एकवार अपने आपको बँधवाते हैं, दूसरे ही क्षण बन्धनको खोल फेंकते हैं। हम लोगोंको प्रेम करना भी पड़ता है और प्रेमको तोड़ना भी पड़ता है। संसारका यही सबसे बड़ा विषादमय नियम है और इस नियमको मानकर ही हमें चलना पड़ेगा। समाजके विषयमें भी यही बात लागू है। नया नियम जब कालक्रमसे प्राचीन प्रथाके रूपमें परिणत होकर हमलोगोंको एक स्थानपर रोक लेता है—बँध डालता है—तब समाज विप्लव थाकर उस रुकावटको—बन्धनको तोड़ता है। जिस पाँवको हम टेकते हैं, तुरन्त उसे उठा भी लेना पड़ता है; नहीं तो चल नहीं सकते। अतएव देखा जाता है, कि जहाँ उन्नति है—प्रगति है, वहाँ विच्छेद है—बिलगाव है। यही ईश्वरका नियम है।

समीरने कहा—कहानीके अन्तमें जो एक शाप है, तुममेंसे किसीने उसका उल्लेख नहीं किया। कच्च जब विद्या प्राप्त कर और देवयानीका प्रेम पाश तोड़कर स्वर्गको जाने लगे, तब देवयानीने उन्हें शाप दिया कि तुमने जो विद्या सीखा है वह तुम दूसरेको सिखा सकते

हो परन्तु स्वयं उसका व्यवहार नहीं कर सकते। मैंने उस अभि-
शापके साथ साथ एक दूसरा तात्पर्य निकाला है, यदि धीरज
धर कर सुनना चाहो तो कहूँ।

क्षितिने कहा—धैर्य रह सकेगा या नहीं, यह पहलेसे नहीं
कह सकता हूँ। प्रतिज्ञा करके यदि प्रतिज्ञाका पालन न हो सका
तो क्या होगा। तुम आरम्भ कर दो, फिर अवस्था यदि संगीन
हो जाय तो मुझपर दया करके रुक जाना।

समीरने कहा—सञ्जीवनी विद्याका तात्पर्य रखिये थच्छी
तरह जीवन धारण करनेकी विद्या। मान लीजिये, कि कोई
कवि उस विद्याको स्वयं सीख कर दूसरोंको सिखानेके लिये
संसारमें अवतीर्ण हुआ है। उसने अपनी सहज-स्वर्गीय शक्ति
के द्वारा संसारको मुग्ध करके उसके निकटसे उस विद्याका
उद्धार कर लिया। उसने संसारसे प्रेम नहीं किया सो बात
नहीं परन्तु असलमें घटना यह है, कि जब संसारने उससे कहा
कि मेरे बन्धनमें आओ—मेरी रस्सी गलेमें डाल लो। तब उसने
(कविने) कहा—“मैं अपनेको पकड़ा दू—आत्म समर्पण करूँ,
तुम्हारे प्रलोभनोंसे आकृष्ट हो जाऊँ तो जो संजीवनी-विद्या मैंने
सीखी है, वह दूसरेको नहीं सिखा सकूँगा। मैं चाहता हूँ कि
संसारमें सबके भोतर रहकर भी अपनेको विच्छिन्न—अनासक्त
रखूँ।” तब संसारने उसे शाप दिया—“तुमने जो विद्या मेरे
यहांसे सीखी है उस विद्याको तुम भले ही दूसरोंको सिखा दोपर
तुम स्वयं उसका व्यवहार नहीं कर सकते।” संसारके इसी शापके

कारण प्रायः देखा जाता है, कि गुरुकी शिक्षासे छात्र लाभ उठाता है परन्तु गुरु स्वयं उस संसार-ज्ञानसे लाभ नहीं उठा सकते। इस काममें वह बालकसे भी नादान हैं। इसका कारण यह है कि निर्लिप्त भावसे, बाहरसे विद्या सीखी जा सकती है परन्तु जबतक हम उसमें लिप्त होकर व्यवहारिक शिक्षा ग्रहण नहीं करते, तबतक उसका प्रयोग नहीं कर सकते। इसीलिये प्राचीन कालमें ब्राह्मण मन्त्री होते थे और क्षत्रिय राजा उसकी मन्त्रणाका प्रयोग करते थे। ब्राह्मणको यदि राज सिंहासन पर बैठा दिया जाता तो ब्राह्मण कर्मसागरके अगाध जलमें डूब जाते और साथ ही साथ राज्यको भी कहींका न रखते।

तुमने जो सब बातें उठायीं थीं उनमें सभी बहुत साधारण हैं। मान लो कि हम कहते हैं कि रामायणका तात्पर्य यह है कि, राजाके घरमें जन्म लेकर भी अनेको सुख दुःख भोगने पड़ते हैं, शकुन्तलाका तात्पर्य यह है कि—उपयुक्त अवसर पर स्त्री-पुरुषके हृदयमें परस्पर प्रेमका संचार होना कोई असम्भव बात नहीं, तो क्या तुम इसे कोई नयी शिक्षा या कोई विशेष उल्लेखनीय विषय कहोगे ?

स्रोतस्विनीने जरा हिचकिचाहटके साथ कहा—मैं तो समझती हूँ कि ये साधारण बातें ही काव्य-कथा हैं। राजाके घरमें जन्म लेकर भी—सभी प्रकारके सुखोंकी सम्भावना रहते हुए भी, जीवन पर्यन्त राम और सीताको एक विपदके बाद दूसरी विपदको भेड़ते हुए दुःखका शिकार बनना पड़ा है, इस साधारण,

परन्तु सम्भवनीय चित्रणको पदपर लोगो की भाँसो में भासू भर आते हैं, लोग इस दुःख-कहानीको बहुत पुरानी जानते हुए भी येद-काव्य समझते हैं। शकुन्तलाके प्रेम-दृश्यमें घास्तवमें कोई विशेष शिक्षा या कोई विशेष बात नहीं है, केवल एक बहुत ही पुरानी घटनाका उल्लेख है, जिसका तात्पर्य यह है कि प्रेम अकस्मात् समय असमयका विचार किये बिना ही, बड़े अप्रतिहत वेगसे आक्रमण करता है और स्त्री-पुरुषके हृदयको एक दृढ़ बन्धन में बाँधकर एक कर देता है। इस बहुत ही सीधी-सादी बातके रहनेसे ही जन-साधारणने इसे इतने चावसे अपनाया है और भावर किया है। कोई कोई कह सकते हैं, कि द्रौपदीके चीर हरणका विशेष अर्थ यह है कि, मृत्यु इस जीव-जन्तु-तल्लता-तृणाच्छादित पृथ्वीका वस्त्र छींच रही है परन्तु विधाताकी कृपासे अभी उसके बलाञ्छलका अन्त नहीं होता। सर्वदा वह प्राणमय सौन्दर्यमय नवीन वस्त्रोंसे सुसज्जित होती रहती है।

सभापर्वमें हमारे हृदयका धून उबल उठा था और एक भक्त स्त्रीका संकट देख कर व्ययासे हमारे नेत्रोंसे आसूँकी धारा बहने लगी थी—इसका कारण वह नवीन और विशेष अर्थ नहीं है बल्कि इसका कारण है अत्याचार पीड़ित रमणीकी लज्जा और उसकी रक्षा नामक एक अत्यन्त प्राचीन स्वाभाविक और साधारण तथ्य। कच-देवयानीके संवादमें भी मानव हृदयकी एक चिरन्तन और साधारण विपाद गाथाका वर्णन किया गया है। उसे

जो लोग तुच्छ समझते हैं, और विशेष तथ्यको ही प्रधानता देते हैं, वह वास्तवमें काव्य-रसके समझने वाले नहीं हैं।

समीरने हँस कर मुझे सम्बोधनकर कहा—श्रीमती स्रोत-स्विनीने हम लोगोंको काव्य रसके अधिकारकी सीमासे एकदम निर्वासित कर दिया। इस समय देखा जाय स्वयं कवि क्या विचार करते हैं।

स्रोतस्विनी लज्जित और अनुतप्त होकर बारंबार इस बातका प्रतिवाद करने लगीं।

मैंने कहा—मैं इतना ही कह सकता हूँ, कि जब मैं कविता लिखने बैठा था, उस समय कोई अर्थ ही मेरे मस्तिष्क में नहीं उठा था। तुम लोगोंकी कृपासे अब देखता हूँ, कि मेरा लेख एकदम निरर्थक नहीं हुआ है। अर्थकोषमें उसके लिये स्थानाभाव हुआ चाहता है। काव्यका एक गुण यह है, कि कविकी सृजन-शक्ति पाठककी सृजन-शक्तिको उत्तेजित कर देती है, तब अपनी अपनी प्रकृतिके अनुसार कोई तो सौन्दर्य, कोई मीति और कोई तत्त्वकी सृष्टि करने लगता है। मानों यह आतशबाजीका तमाशा है। काव्य वही अग्नि-शिखा है। मनुष्यके मनमें भिन्न भिन्न प्रकारकी आतशबाजियां होती हैं, कोई आग लगाते ही वायुयानकी तरह आकाशमें उड़ जाती है, कोई चरखीकी तरह चारों ओर घूमने लगती है और कोई चमकी तरह आवाज देने लगती है। इतनेपर भी मैं कहूँगा, कि स्रोतस्विनीके साथ मेरा मत-विरोध नहीं है। बहुत लोग कहते हैं, गुठली ही फलका प्रधान

अंश है और वैज्ञानिक युक्तिसे इसे सिद्ध भी किया जा सकता है। तथापि अधिकांश रसज्ञ लोग फलका गुद्दा खाकर गुठली को फेंक देते हैं। इसी प्रकार किसी काव्यमें कोई विशेष शिक्षा हो भी सकती है, परन्तु काव्य-रसज्ञ उसके रस-पूर्ण काव्यांशको ही ग्रहण करते हैं और शिक्षा-अंशको छोड़ देते हैं। इससे उनके काव्य-विवेचनको दोष नहीं दिया जा सकता। किन्तु जो लोग अंशको ही आग्रहसे ग्रहण करना चाहते हैं, उनका भी भला हो। वे भी दोष देने लायक नहीं हैं। आनन्द किसीको जवर्दस्ती नहीं दिया जा सकता। सरसोंके फूलसे कोई रंग निकालता है कोई उसे पेरकर तेल निकालता है और कोई भौंचक्र होकर उसकी शोभा देखता है। काव्यके भीतरसे कोई इतिहासका तथ्य निकालता है, कोई दर्शनका तत्त्व निकालता है, कोई नीति-शिक्षा और कोई विषय ज्ञान बाहर करता है। और कोई कोई तो काव्यके भीतर से काव्यके सिवा दूसरी कोई चीज ही नहीं निकाल सकते। जिन को जो कुछ मिल जाय, उसीको लेकर वे घर लौट जायें। इसमें झगड़ा तकरारकी कोई आवश्यकता नहीं। इत्तसे कोई मतलब नहीं निकलेगा।

प्राञ्जलता ।

स्रोतस्विनीने किसी विख्यात अंग्रेज कविका उल्लेख करके कहा—न जाने क्यों उनकी रचना मुझे पसन्द नहीं आती।

दाप्तिने और भी जोरदार शब्दोंमें स्रोतस्विनीका समर्थन

किया। समीर यथासाध्य स्त्रियोंकी बातोंका प्रतिवाद करनेकी चेष्टा नहीं करते। इसीलिये उन्होंने जरा हँसकर इधर उधर देखते हुए उत्तर दिया—किन्तु बड़े बड़े समालोचक तो उन्हें बहुत ऊँचा स्थान देते हैं।

दीप्तिनं कहा—अग्निमें दाहिका शक्ति है, वह सभी चीजोंका जला देती है, इस सत्यको सिद्ध करने के लिये किसी समालोचक की आवश्यकता नहीं पड़ती—चाये हाथकी कानी उँगुलीको उसपर रखनेसे ही मालूम हो जाता है। अच्छी कविताका अच्छापन यदि इस तरह बातकी बातमें न समझा जा सके तो उसके समझनेके लिये भँ समालोचनाको पढ़नेकी जरूरत नहीं समझता।

अग्निमें जलानेकी शक्ति है, समीर यह घात जानते थे। इसीलिये वह चुप रह गये, किन्तु व्योम धेचारेको इन सध बातोंमें कुछ भी अधिप्राता नहीं है। इसीलिये उसने अपनी बुलन्द आवाजमें इसका प्रतिवाद करना आरम्भ किया:—

मनुष्यका मन उसे छोड़कर भागता फिरता है, अनेक समय उसको पकड़ रखना कठिन हो जाता है।

दीप्तिने उनको रोककर कहा—श्रेतामें हनुमानजीकी तौ योजनकी पूँछ उनके आकारसे बढ़कर थी। उनकी पूँछके सिरपर यदि चाल बैठती तो उसे उड़ानेके लिये घोड़ेकी डाक बटानी पड़ती। मनुष्यका मन हनुमानकी पूँछसे भी बड़ा है।

इसीलिये कभी कभी मन इतनी दूर पहुँच जाता है कि समालोचक रुपी घोड़ेकी डाकके सिवा वहाँ पहुँचनेका कोई दूसरा

उपाय नहीं रहता । पूँछके साथ मनका इतना ही अन्तर है, कि मन भागे दौड़ता है और पूँछ पीछे पड़ी रहती है । इसीलिये संसार में पूँछकी इतनी हीनता होती है और मनका इतना सम्मान ।

क्षितिकी बात समाप्त होनेपर व्योमने फिर कहना आरम्भ किया—विज्ञानका उद्देश्य है जानना और दर्शनका उद्देश्य है समझना, किन्तु अवस्था ऐसी था पहुँची है, कि विज्ञानको ही जानना और दर्शनको ही समझना, दूसरा कुछ जानने और समझनेकी अपेक्षा कठिन हो गया है । इसके लिये कितने स्कूल, कितनी पुस्तकें और कितनी तैयारियाँ दरकार हुई हैं—इसका ठिकाना नहीं । साहित्यका उद्देश्य मनोरंजन करना—आनन्द दान करना है ; किन्तु उस आनन्दको प्राप्त करना भी विलकुल सरल नहीं है । उसके लिये भी विविध प्रकारकी शिक्षा और सहायताको आवश्यकता पड़ती है । इसीलिये मैं कहता था कि देखते-न-देखते मन इतना आगे बढ़ जाता है, कि उसको रूढ़नेके लिये सीढ़ीकी जरूरत पड़ती है । यदि कोई गर्वके साथ कहे, कि जो शिक्षाके बिना नहीं जाना जा सकता है, वह विज्ञान नहीं है, जो बिना चेष्टाके समझा न जा सके, वह दर्शन नहीं है और जो बिना साधनाके आनन्द दान न कर सके, वह साहित्य नहीं है तब तो केवल पुराने वचन, प्रवाद-वाक्य और कहावतोंको लेकर ही हमें पीछे पड़ा रहना होगा ।

समीरने कहा—मनुष्यके लिये सभी काम ही धीरे धीरे कठिन होते जाते हैं । जङ्गली लोग जैसे-तैसे चिल्लाकर ही उत्तेजनाका धनु-

भवकर लेते हैं। परन्तु हमलोगोंका ऐसा दुर्भाग्य है कि विशेष अभ्यास-साध्य, शिक्षा-साध्य संगीतके बिना हमारा मनोरंजन ही नहीं होता और सबसे बड़ी आफत तो यह है, कि गानेमें एक बड़ी शिक्षाको जड़रत पड़ती है। इसका फल यह होता है कि जो चोजें पहले सर्व साधारणकी थीं, वे अब उन्हीं लोगोंकी होती जाती हैं जो उनके लिये तपस्या करता है—परिश्रम करता है। चिह्ना सभी सकते हैं और चिह्नाकर असम्य लोग आनन्द अनुभव कर लेते हैं, परन्तु गाना सभी नहीं गा सकते और गानेमें सबको आनन्द भी नहीं मिलता। इसीलिये समाज जैसे जैसे आगे बढ़ता जाता है, वैसे अधिकारी और अनधिकारी, रसिक और धरसिक के दो दल बनते जाते हैं।

द्विंतिने कहा—मनुष्य वेचारेको ऐसा ही बनाया गया है कि वह जितना ही सरल उपाय अवलम्बन करना चाहता है, उतना ही वह जटिलतामें जकड़ा जाता है। वह आसानीसे काम कर लेनेके लिये कल तैयार करता है परन्तु कल भी स्वयं ही एक कठिन चोज है। वह सहज ही प्राकृतिक ज्ञानको शृंखलाबद्ध करनेके लिये विज्ञानकी सृष्टि करता है, किन्तु उस विज्ञानको आयत्त कर लेना ही कठिन है। न्याय करनेका सरल तरीका निकाला गया कानून। और उस कानूनको अच्छी तरह समझनेके लिये एक दीर्घजीवी मनुष्यकी जिन्दगीका वारह आना खर्च हो जाता है। आसानीसे लेन-देन चलानेके लिये रुपयेकी सृष्टि हुई। अन्तमें आर्थिक समस्या इतनी जटिल हो गयी कि उसकी

मीमांसा करना ही कठिन हो गया। सब कुछ आसान बनानेके लिये मनुष्यने चेष्टा की परन्तु खान-पान, आदान-प्रदान, आमोद-प्रमोदःइत्यादि सभी कठिन हो गये।

स्वोत्स्विनीने कहा—इसी प्रकार कविता भी कठिन हो गयी है। इस समय मनुष्यमें साफ साफ दो विभाग हो गये हैं। इस समय थोड़े 'आदमी धनी और ज्यादा निर्धन हैं, थोड़े गुणी और अधिक निर्गुण हैं। इस समय कविता भी सर्व साधारणकी नहीं रह गयी है। वह भी एक सम्प्रदायविशेषकी हो गयी है। इतना तो मैं समझ गयी; परन्तु बात यह है कि हमने कविताके विषयमें यह प्रश्न छोड़ा है कि कविता किसी अंशमें भी कठिन नहीं है। उसमें ऐसी कोई बात नहीं रखी है, जिसे हम लोग न समझ सकें, वह अत्यन्त आसान है। यदि हम लोग न समझ सकें तो उसमें हमारा दोष नहीं है।

द्विजि और समीरने इसके वाद कुछ न कहना चाहा। किन्तु व्योमने निश्चङ्क उत्तर दिया—जो सरल है वह सहज भी होगा, ऐसी कोई बात नहीं। बहुत समय सरल ही अत्यन्त कठिन हो जाता है। क्योंकि वह अपनेको समझानेके लिये किसी वाहरी उपायका अवलम्बन नहीं करता। वह चुपचाप खड़ा रहता है। उसे यदि अच्छी तरह समझ न लो तो वह पुकारने नहीं जाता कि लौट आओ, तुम मुझे समझ नहीं सके हो। प्राज्ञलताका यह प्रधान गुण है, कि वह मनके साथ अत्यन्त निकट सम्बन्ध जोड़ लेती है। उसे किसी मध्यस्थ (Medium) की आवश्यकता नहीं पड़ती।

फिन्तु जिन लोगोंके मन मध्यस्थके विना कुछ भी ग्रहण नहीं कर सकते, जिनको भुलावा देकर आकृष्ट कर लेना पड़ता है, उनकी समझमें प्राञ्जलता कभी आ ही नहीं सकती ! कृष्णनगरका बनाया हुआ भिस्तीका चित्र अपने रूप-रंग, मशक और आकार प्रकारसे हमारे हृदयमें तुरत स्थान बना लेता है क्योंकि हम रोज उसे देखते हैं और उसकी वारोकियोंसे परिचित हैं। परन्तु ग्रीस देशकी प्रस्तरमूर्त्तिमें रंग आकार इत्यादि कुछ भी नहीं है, वह प्राञ्जल और प्रयासहीन है तथापि वह सहज नहीं है। किसी प्रकारका तुच्छ वाहिक कौशलका अवलम्बन नहीं करती, इसीलिये भाव-सम्पदकी उसे अधिक जरूरत होती है।

दीप्तिने किञ्चित् विरक्तिले कहा—तुम अपनी ग्रीसकी प्रस्तर मूर्त्तिको दूर हटाओ। इसके धारमें मैंने बहुत कुछ सुना है, और वचो रहूँगी तो और भी बहुत कुछ सुनूँगी। अच्छी वस्तुओंमें यही दोष है कि वे सर्वदा पृथ्वीपर आँखोंके सामने विद्यमान रहती हैं, उनके सामने कोई पर्दा नहीं होता। उन्हें लज्जा शर्म नहीं होती, उन्हें प्रकट करनेकी किसीको जरूरत नहीं पड़ती, समझनेके लिये किसीको सरपच्ची नहीं करनी पड़ती, किसीको आँखें फाड़ फाड़कर उन्हें अच्छी तरह देखना भी नहीं पड़ता। सिर्फ उनके विषयमें एक दो गीत धार धार सुनने और गाने पड़ते हैं। सूर्यका कभी कभी मेघोंकी आड़में छिपा रहना अच्छा है; नहीं तो मेघहीन सूर्य का गौरव नहीं समझा जा सकता। मैं तो समझती हूँ कि पृथ्वीके बड़े बड़े लोगोंकी

गौरव-रक्षा के लिये कभी कभी उनका अनादर और अवहेलनाकी आड़में पड़ जाना अच्छा है—कभी कभी ग्रीक मूर्त्तिकी निन्दा फंश-नमें गिन लेनी चाहिये ; कभी कभी खुले-मैदान यह सिद्ध होना अच्छा है कि कालिदासकी अपेक्षा चाणक्य अच्छे कवि हैं। जो हो, यह बात विलकुल प्रसंगसे बाहर है। मेरा कहना यह है कि बहुधा भावके जभाव और आचारकी वर्वरताको सरलता कहकर हम भूल करते हैं, बहुत समय व्यक्त योग्यताके अभावसे हम भावाधिन्त्यके परिचयकी कल्पना कर लेते हैं। यह बात भी ध्यानमें रखने योग्य है।

मैंने कहा—कलाविद्यामें सरलता उच्च श्रेणीकी मानसिक उन्नतिकी सहचरी है। वर्वरता को सरलता नहीं कहते हैं। वर्वरतामें आडम्बर और धूमधाम बहुत ज्यादा होती हैं। बहुत अलंकार मनोरंजनकी दृष्टिसे अच्छा है, किन्तु वह मनको प्रतिहत कर देता है। हमारा भाषामें क्या समाचार पत्र और क्या उच्च श्रेणीका साहित्य, सभी जगह सरलता और उन्मादहीनताका अभाव देखा जाता है। हम लोग बढ़ा-चढ़ाकर, गला फाड़-फाड़ कर और नाच-कूदकर कहना पसन्द करते हैं। बिना आडम्बर के सच्ची बातको साफ शब्दोंमें प्रकट कर देनेकी हमारी प्रवृत्ति नहीं होती, क्योंकि हमारे भीतर आदिम वर्वरताके कुछ चिह्न अभी बाकी हैं। सत्य जब प्राञ्जल भाषामें हमारे सामने आता है तब उसकी गम्भीरता और असामान्यता को हम देख नहीं सकते। भावका सौन्दर्य जबतक कृत्रिम भूषण और नाना प्रकारके

अलंकारोंसे लड़कर नहीं आजा, तबतक हमलोग उसका भाद्र-सम्मान ही नहीं करते।

समीरने कहा—संयम भद्रताका एक प्रधान लक्षण है। भले-मानस लोग कभी बड़ा-चढ़ाकर अपने अस्तित्वका प्रचार नहीं करते। वे पेसा कोई आचरण नहीं करते, जिससे दत्त आदमीकी नजर उनपर पड़े। विनय और संयमके द्वारा वे लोग अपनी मान-मर्यादाकी रक्षा करते हैं। बहुत समय जनसाधारणके निकट संयत और नम्रभावसे रहनेकी अपेक्षा आडम्बर और सज-धजका ही अधिक आदर होता है; वही उनकी दृष्टि पहले आकर्षित करता है, परन्तु उसमें सभ्यताका दुर्भाग्य नहीं, बल्कि जनसाधारणका दुर्भाग्य समझना चाहिये। साहित्य और आचार व्यवहारका संयम उन्नतिका एक प्रधान लक्षण है। जियादती और आडम्बरके द्वारा दृष्टि आकर्षण करनेकी चेष्टा करनी बर्बरता है।

मैने कहा—दो एक अंगरेजी बातें कहना चाहता हूँ, क्षमा करना। भलेमानस लोगोंकी तरह ही सभ्य साहित्यमें भी 'मैनेर' है पर 'मैनेरिज्म' नहीं। अच्छे साहित्यमें एक प्रकारकी विशेष आकृति-प्रकृति है सही, परन्तु उसके भीतर एक ऐसी सुषमा होती है, जिसके कारण आकृति-प्रकृतिकी विशेषतापर दृष्टि ही नहीं पड़ती। उसके भीतर एक भाव और एक गूढ़ प्रभाव रहता है किन्तु कोई अपूर्व भाव-भंगी नहीं होती। लहरोंकी लड़ी टूटनेके बिना बहुधा परिपूर्णता भी नजरसे छिप जाती है

और कभी कभी परिपूर्णताके न होनेके कारण तरंग भी लोगोंको विचलित कर देती है ! इसीलिये कोई यह भूलकर न कह बैठे कि परिपूर्णताकी प्राञ्जलता ही सहज है और अधूरेपनका आडम्बर ही कठिन है ।

स्रोतस्विनीकी ओर फिरकर मैंने कहा—उच्च श्रेणीका सरल साहित्य बहुत समय समझना इसलिये कठिन हो जाता है, कि-मन उसे समझ लेता है पर अपनेको उसे नहीं समझाता ।

दीप्तिने कहा—नमस्कार है ! आज हमने यथेष्ट शिक्षा पायो है । फिर कभी उच्च श्रेणीके परिदृश्योंके सामने उच्च श्रेणीके साहित्यके विषयमें अपना मत प्रकट करनेकी वर्षरता नहीं करूँगी ।

स्रोतस्विनीने उसी अंग्रेज कविका नाम लेकर कहा—तुम जितना ही तर्क करो, जितना ही गाली गलौज दो, उस कविका कविता मुझे तनिक भी पसंद नहीं आती ।

कौतुकहास्य ।

शीतकालमें एक दिन सवेरे “खजूरका रस” पुकारता हुआ एक फेरोवाला चला जा रहा है । भोरका धुँधलापन और कुहरा अभी साफ नहीं हुआ है और बाल-अवस्थाकी उपभोग योग्य आतप्त किरणें पूर्व क्षितिजसे भाँक रही हैं । समीर चाय पीते हैं, क्षिति समाचार पत्र पढ़ते हैं और व्योम गलेमें चहुँरंगी कन-

प्रही लपेटे एक बेहद मोटी लाठी लिये हुए अभी उपस्थित हुए हैं।

पास ही द्वारके निकट खड़ी होकर स्रोतस्विनी और दीप्ति एक दूसरेकी कमरमें हाथ डाले हुए किसी विषयपर ठहाका मारकर हँसती हँसती ठट्टा करती लोट-पोट हो रही थीं। क्षिति और समीर समझते थे, कि यह उत्कट-नील-हरित-लोमराशिपरिवृत सुखासीन निश्चिन्त व्योम ही इस हास्यरसोच्छ्वासके मूल कारण हैं।

इतनेमें ही अन्यमनस्क व्योमका ध्यान भी उस हँसीके फव्वारेकी ओर धाकपिंत हुआ। कुर्सी हमारे ओर जरा फेरकर उन्होंने कहा—दूरसे किसी अपरिचित आदमीको भ्रम हो सकता है कि दो स्त्रियाँ किसी बातपर हँसी-मजाक कर रही हैं; परन्तु वास्तवमें यह माया है। पक्षपाती विधाताने पुरुष जातिको बिना हास्य-प्रसंगके हँसनेकी शक्ति ही नहीं दी है, परन्तु स्त्रियोंमें ऐसी शक्ति है, कि वे यों ही हँसा करती हैं। क्य किस लिये हँसती हैं यह “देवोऽपि न जानाति कुतो मनुष्यः” मनुष्योंके लिये समझना कठिन है। चकमक पत्थरमें प्रकृतिका दिया हुआ अग्निस्फुलिंग नहीं होता बल्कि उसे जोरसे घिसनेसे अग्निकण बाहर निकलते हैं परन्तु माणिकका टुकड़ा अपने आप जगमगाता रहता है। किसी उपयुक्त उपलक्ष्यकी अपेक्षा नहीं करता। स्त्रियाँ एक साधारण सी बातपर हँसना जानती हैं और बिना कारण ही रो भी देती हैं। कारण बिना कार्य नहीं होता, यह कठिन नियम केवल पुरुषके लिये ही लागू है।

समीर प्यालेको खालीकर प्यालेको फिर भरते हुए बोले—
केवल स्त्रियोंकी हँसी ही नहीं, हास्यरस ही मुझे किञ्चित् असं-
गत प्रतीत होता है। दुःखमें रोते हैं और सुखमें हँसते हैं, इतना
तो मैं अच्छी तरह समझता हूँ, परन्तु समझमें नहीं आता कि
हँसी-भजाक पर हम क्यों हँसें, वह तो ठीक ठीक सुख नहीं है।
कोई मोटा आदमी, चौकीके टूट जानेसे यदि गिर पड़े तो हमें
तो कोई सुख नहीं होता; परन्तु यह निश्चय है कि हम
हँसे बिना न रहेंगे। विचार कर देखें तो इस विषयपर हमें
आश्चर्य होगा।

क्षितिने कहा—रफखो अपने विचारको! बिना विचार
आश्चर्य करनेकी बातें संसारमें बहुत हैं। पहले उन्हींपर
आश्चर्य करो तो पीछे विचारकर आश्चर्य करना। कोई
पागल अपने घरकी फर्श साफ करनेके लिये पहले अच्छी तरह
भाड़ूसे भाड़ता है, इतनेसे जब उसे सन्तोषजनक फल नहीं
मिलता तो कुदालसे उसे खुरचना आरम्भ करता है। वह
समझता है, धूल और मिट्टीमें पृथ्वीको खुरचकर आकाशमें
फेंक देनेपर उसे एक दिव्य धूलिरहित फर्श मिलेगी। कहनेकी
आवश्यकता नहीं, उसका सभी परिश्रम निष्फल होता है। भाई
समीर! यदि आश्चर्यके ऊपरी भागको भाड़कर अन्तमें सोच
कर आश्चर्य करने लगे तो मुझ मित्रमंडलीको विदाई दो।
“कालोह्यं निरवधिः” किन्तु वह निरवधि काल हमारे हाथ नहीं है।

समीरने हँसकर कहा—भाई क्षिति, मेरी अपेक्षा तुम्हीं

अधिक सोचा करते हो।, यदि अच्छी तरह विचारकर देखा जाता तो तुम्हीं सृष्टिकी एक बड़ी आश्चर्यजनक वस्तु प्रतीत होते। और तुम यदि अधिक न सोचते तो उस फर्श साफ करनेवाले बंगलेके आदर्शसे मेरी तुलना करनेकी भी कल्पना न करते।

क्षितिने कहा—क्षमा करना भाई, तुम मेरे बहुत दिनोंके पुराने मित्र हो। इसी लिये मेरे मनमें इतना सन्देह हुआ था खैर, जो हो, प्रश्न यह था कि मजाकपर हम इतना हँसते क्यों हैं? सचमुच बड़े आश्चर्यकी बात है! इसके बाद यह प्रश्न उठता है कि किसी भी कारणपर हम हँसते क्यों हैं? कोई अच्छी लगने लायक बात ज्योंही हमारे सामने आयी, कि तुरत हमारे गलेके भीतरसे अद्भुत शब्द बाहर होने लगता है और हमारे मुखकी सारी मांसपेशियां विकृत हो जाती हैं, एवं दाँत बाहर निकल आते हैं। मनुष्य जैसे सभ्य जीवके लिये ऐसी असंगत और असंयत मुद्रा-विकृति, यह क्या—कम आश्चर्य और अपमानकी बात है? युरोपके भद्रलोग भय और दुःखके चिह्नको प्रकट करने में लज्जा समझते हैं। हमारी प्राच्य जातिका सभ्य समाज हँसी-मजाकके चिह्नोंको प्रकट करना बड़े असंयमका आचरण समझता है।

समोरने क्षितिको बीच ही में रोककर कहा—इसका कारण यह है कि हमलोगोंके मतके अनुसार कौतुकको मनोरञ्जन समझना असंगत और भ्रान्तिमूलक है। वह लड़कोंको ही शोभता है और उन्हींके लायक है। इसीलिये कौतुक मात्रको

ही हमारे देशके प्रवीण विद्वान् लड़कपनं कहकर उससे घृणा करते हैं। किसी गानमें सुना था कि कृष्णजी नींदसे उठकर सवेरे हाथमें हुका लेकर, राधाकी कुटियामें आग लेने गये थे, इस बातको सुनकर श्रोतृमंडली हँसकर लोट-पोट हो गयी। परन्तु हुका हाथमें लिये हुए कृष्णकी कल्पना न तो सुन्दर ही है और न फिसलीको आनन्ददायक ही है, तो भी जब हम हँसते हैं और उसमें आनन्द पाते हैं तो हम लोगोंका यह आचरण हास्यजनक और अमूलक नहीं है तो क्या है? इसी लिये हमारा विद्वसमाज इस प्रकारकी चपलताका अनुमोदन नहीं करता। कौतुक-हास्य एक प्रकारका शारीरिक आचरण है, यह मांसपेशीका और स्नायुकी उच्चोजनामात्र है। इसके साथ हमारे सौन्दर्य बोध, बुद्धि-वृत्ति यहां तक कि स्वार्थ-बोधका भी कोई सम्बन्ध नहीं है। इसीलिये निरर्थक साधारण कारणोंको लेकर थोड़ी देरके लिये बुद्धिको इस्तीफा दे देना, और धैर्यको खो देना, क्षानी पुरुषोंके लिये निस्सन्देह लज्जाजनक है।

क्षितिने कहा—यह बात तो ठीक है। किसी अख्यातनामा कविकी यह कविता शायद तुम लोगोंको मालूम होगी।

बंधा गुड़ बहरा चेला, मांगे गुड़ लावे ढेला। प्यासा आदमी जब एक लोटा पानी मांगता और उस समय कोई आदमी यदि आधा बेल लाकर उसके सामने रख देता तो दूसरे लोगों को उसपर हँसने और खुशी मनानेका कोई धर्म संगत या युक्ति संगत कारण नहीं देखा जाता। प्यासे की प्रार्थनाके अनुसार

यदि वह एक लोटा पानी लाकर सामने रख देता तो समवेदना-वृत्तिके प्रभावसे हमारा उल्लास युक्तिसंगत होता—हम आनन्द अनुभव कर सकते थे। परन्तु जब वह भट्टपट्ट बेलका एक टुकड़ा लाकर सामने रख देता है तो मैं नहीं समझता कि, किस वृत्तिके प्रभावसे हमें हँसी आती है—हमारा चेहरा खिल जाता है। इस सुख और कौतुकके बीच जब श्रेणीगत पार्यक्य है, तब दोनोंके भिन्न भिन्न रूप-विभाग होने चाहियें; परन्तु प्रकृतिका प्रवन्ध ही ऐसा है कि कहीं तो आवश्यकतासे अधिक खर्च और कहीं आवश्यकताकी भी पूर्ति नहीं होती। एक हो हँसीसे सुख और कौतुक दोनोंका ही काम निकाल लेना उचित नहीं हुआ है।

व्योमने कहा—प्रकृतिके मत्थे व्यर्थका दोष मढ़ते हो। सुखमें हम स्मितहास्य करते हैं और कौतुकमें हम अट्टहास्य कर उठते हैं। भौतिक जगतमें आलोक और वज्रसे इसकी तुलनाकी जा सकती है। एक आन्दोलनजनित और स्थायी है, दूसरा संघर्ष जनित और आकस्मिक है। मैं समझता हूँ कि यदि किसी ऐसे सिद्धान्तका आविष्कार हो जाय कि एक ही दुथरसे भिन्न भिन्न कारणों द्वारा आलोक और विद्युत् उत्पन्न होते हैं तो इसी सिद्धान्तका अनुसरण करके हमलोग सुख-हास्य और कौतुक-हास्यका कारण निकाल लेंगे।

समीरने व्योमकी विचित्र कल्पना पर कान न देकर कहा—आमोद और कौतुक यथार्थ सुख नहीं हैं, वह निम्न श्रेणीके सुख हैं। भ्रम्य परिमाणमें दुःख और पीड़न हमारी चेतनाके ऊपर

जो आघात करते हैं, उससे हमें सुख हो सकता है। प्रति नियमित समयपर बिना कष्टके हमलोग रसोद्भेदाका घनाया भोजन खाते हैं, उसे हमलोग आमोद नहीं कहते; परन्तु जिस दिन हम लोग "घन भोज" करते हैं उस दिन नियम तोड़कर, कष्ट सहकर, अस्मयपर, हमलोग अखाद्य आहार करते हैं और उसीको आमोद कहते हैं। आमोदके लिये जितना कष्ट और भ्रंश हमलोग उठाते हैं, उससे हमारी चेतनाशक्ति उत्तेजित हो जाती है। कौतुक भी उसी श्रेणीका मनोरंजक दुःख है। श्रीकृष्णके सम्यन्धमें चिरकालसे हमारे हृदयमें जैसी धारणा जम गयी है, उसके विरुद्ध जब हम ऐसी कल्पना करते हैं कि वह हुका हाथमें लिये हुए राधाकी कुटियापर आग लेने जा रहे हैं, तब एकाएक हमारी पहली धारणाको चोट पहुँचती है। वह आघात थोड़ा पीड़ादायक होता है; किन्तु उस पीड़ाका परिमाण इतना सीमित होता है कि उससे हमें जिस परिमाणमें दुःख होता है, हमारी चेतनाके एकाएक चंचल हो जानेके कारण, उसकी अपेक्षा अधिक सुख होता है। उस सीमाको थोड़ा भी पार कर:जानेपर वह कौतुक वास्तविक पीड़ाके रूपमें परिणत होता है। यदि वास्तविक भक्तिके कीर्त्तनके अवसरपर कोई अल्हड़ रसीला लड़का एकाएक श्रीकृष्णकी काल्पनिक ताम्र-कूट-पिपासाका गान गाता तो उससे ईंसी न आती। क्योंकि उस समय वह चोट इतनी कड़ी होती कि तुरत वह क्रोधका और उत्तेजनाका रूप धारण करके उक्त रसिक छोकड़ेकी पीठकी ओर प्रतिघातकी झुंझासे दौड़

पड़ती। अतएव मेरी समझमें कौतुक और चेतनाका पीड़न एक ही चीज है, आमोद भी इसीका नाम है। इसलिये स्मित-हास्यसे वास्तविक आनन्द प्रकट होता है और उच्च हास्यसे आमोद और कौतुक। यह हास्य मानो सहसा एक तेज़ आघातकी पीड़ासे आवाज करता हुआ उबल उठता है।

क्षितिने कहा—तुम जब एक मन-चली थियोरी (सिद्धान्त) साथ कोई मन-चली उपमा जोड़ देते हो तब उसके आमोदमें हमें सत्यासत्यका ज्ञान ही नहीं रहता। यह तो सभी जानते हैं, कि कौतुकके अवसर पर हम केवल उच्च हास्य ही नहीं करते बल्कि स्मित हास्य भी किया करते हैं। कभी कभी मन ही मन हँसते हैं। किन्तु यह बात तो गौण है। मुख्य बात यह है कि कौतुक से हमारा चित्त उत्तेजित हो जाता है और चित्तकी स्वल्प उत्तेजना हमारे लिये सुखदायक होती है। हमारे भीतर बाहर एक सुयुक्तिसंगत नियम और ऋखलाका अधिपत्य है—सभी व्यापार चिरभ्यस्त और चिरप्रत्याशित होते हैं। इस सुनियम और युक्ति राज्यके समतल क्षेत्रमें जहाँ हमारा मन बेरोक टोक अपना काम करता रहता है, तब उसके अस्तित्वका हम अनुभव कर पाते हैं परन्तु ज्यों ही उस नियमित और परिमित व्यापारके भीतर किसी नवीनता और असामञ्जस्यकी आवतारणा होती है त्योंही हमारा चित्त-प्रवाह अकस्मात् बाधा पाकर दुर्निवार हास्य-तरंग क्षुब्ध हो जाता है। वह बाधा सुखकी नहीं है और न सौन्दर्य तथा सुविधाकी ही है। वैसे ही वह स्वल्प दुःख

भी नहीं हैं। यही कारण है, कि कौतुक की वह विशुद्ध अमिश्रित उत्तेजना हमें आमोदप्रद प्रतीत होती है।

मैंने कहा—अनुभवमात्रसे ही सुख मिल सकता है यदि उसके साथ गुस्तर दुःखभय और स्वार्थहानि न मिली हो। यहाँतक कि डर जानेमें भी सुख है, यदि उसके साथ वास्तविक भयका कारण न मिला हो। वच्चे भूतकी कहानी बड़े चावसे सुना करते हैं। इसका कारण यह है कि हृत्कल्पनसे हमें जो उत्तेजना मिलती है, उससे हमारा चित्त चंचल हो जाता है। वह चंचलता भी आनन्ददायक होती है। रामायणमें सीताके वियोग में रामके दुःखसे हम दुःखी होते हैं। ओथेलोकी अमूलक असूया हमें दुःखद प्रतीत होती है। अपनी कन्याकी कृतघ्नताके आघातसे मर्माहत राजाकी पीड़ा देखकर हम भी दुःखित हो जाते हैं; किन्तु उन दुःख कष्टोंसे हमारे हृदयमें यदि वेदनाका संचार न होता तो वे काव्य हमारे निकट तुच्छ प्रतीत होते। अधिकन्तु दुःखान्त काव्यको ही हम सुखान्त काव्यकी अपेक्षा अधिक आदर देते हैं। क्योंकि दुःखके अनुभवसे हमारे चित्तमें अधिक आन्दोलन होता है। कौतुक मनमें सहसा आघात करके हमारी साधारण अनुभव-क्रियाको जागरित कर देता है। इसीलिये अनेकों रसज्ञ मनुष्य शरीरके आकस्मिक आघातको परिहास समझते हैं। बंगाली स्त्रियां “वासर घर” में दुलहेका कान मलकर या और किसी तरहसे पीड़ा देकर बड़ा सुख पाती हैं और इसीको हास्यरसकी आख्या देती हैं। अकस्मात् वमकी आवाज करना हमारे दैशमें

उत्सवका एक अंग । और कानको बहुरा कर देनेवाली म्हाल-कारतालसे जीको इतना घबड़ा कर—मानों मधुमक्खीके छत्ते में धूआँ लगाया गया हो—हमलोग भक्तिरसकी अवतारणा करते हैं ।

क्षितिने कहा—मित्रो ! ठहरो । घात एक तरहसे खतम हो गयी । जहांतक पीड़नसे सुख होता है, तुम उसकी सीमा पार कर गये हो । इस समय कष्ट बढ़ता जा रहा है । हम खूब सप्रभूते हैं, 'कमेडीकी' हँसी और 'ट्रेजेडीका' आँसू दुःखके तार तन्म पर विभक्त करते ।

व्योमने कहा—जैसे बरफके ऊपर पहले पहल धूप पड़नेपर वह चमके लगता है और धूपकी गरमी बढ़ने पर वह गल जाता है, यही न ? अच्छा, दो एक हास्यरस और कर्षण रसके नाटककोंका नाम लो, मैं उनमेंसे हृष्टान्त खोजकर निकाल देता हूँ ।

इतनेमें दीप्ति और स्रोतस्विनी हँसती हुईं वहाँ आ उपस्थित हुईं । दीप्तिने कहा—तुम लोग क्या प्रमाण करनेके लिये कसर कसे हो ?

क्षितिने कहा—हमलोग प्रमाण करते थे, कि तुम दोनों बिना कारणके ही हँस रही हो ।

सुनकर दीप्तिने स्रोतस्विनीकी ओर देखा और स्रोतस्विनीने दीप्तिकी ओर । फिर दोनों खिलखिलाकर हँस पड़ीं ।

व्योमने कहा—मैं प्रमाण करनेको था कि हमलोग 'कमेडी' में

दूसरेकी कम पीड़ा देखकर हँसते हैं और 'ट्रेजेडी' में दूसरेकी अधिक पीड़ा देखकर रोते हैं।

दीप्ति और स्रोतस्विनीके मधुर और सग्निलित हास्यरसने फिर कमरा गूँज उठा और व्यर्थमें हँसीको उभाड़नेके कारण दोनों एक दूसरेको धमकाती हुई लज्जासे कमरेसे बाहर निकल गयीं।

पुरुषोंकी सम्बन्धली इस अकारण हास्योच्छ्वासको देखकर स्मित हास्य करती हुई अवाक रह गयी। परन्तु समीर गम्भीरता पूर्वक बोले—व्योम जी, बहुत दिन चढ़ आया। अब तुम इस रंगीले नागपाशाका बन्धन खोल डालो तो स्वास्थ्यकी कोई हानि न होगी।

क्षितिने व्योमकी लाठीको उठाकर बहुत देरतक ध्यान पूर्वक देखते हुए कहा—व्योमजी, तुम्हारा यह मुद्गर क्या किसी 'कमेडी' का विषय है या 'ट्रेजेडी' का साधन ?

कौतुक हास्यकी मात्रा।

उस दिनकी डायरीमें हमलोगोंकी कौतुकहास्य सम्बन्धी आलोचना पढ़कर दीप्तिने लिख भेजा—“एक दिन सवेरे में और स्रोतस्विनी दोनों मिलकर हँस रही थीं। क्या ही मनोहर वह प्रातःकाल था और क्या ही विचित्र दोनों सखियोंकी हँसी थी ! संसारकी सर्वाष्टसे लेकर आजतक, चपलता अनेकों खियोंमें पायी गयी है और इतिहासमें उसका भला बुरा परिणाम अनेक

रूपोंमें एरात्री है। खीकी हँसी अकारण हो सकती है किन्तु उसीसे अनेक मन्दाकान्ता, उपेन्द्रजज्ञा—यहाँ तक कि, शार्दूल-विकीर्णित छन्द तथा कितने ही त्रिपदी, चतुष्पदी और चतुर्दशपदी आदिकी उत्पत्ति हुई है। इसके अनेकों प्रमाण मिल सकते हैं। रत्नी अपने सरल स्वभावके कारण अनायास हँसती है और उसे देख देखकर अनेकों पुरुष यों हो रोया करते हैं। कितने ही पुरुष गलेमें घड़ा बाँधकर डूब मरते हैं, अनेक पदोंकी तुफानन्दी करने घेठ जाते हैं और अनेक तरस कर रह जाते हैं। इस पार मुझे एक नया अनुभव हुआ है, कि स्त्रियोंकी हँसी देखकर अनेक प्रवीण फिलासफरों (दार्शनिकों) के मस्तिष्कसे फिलासफी (दर्शन) उभल उठती है। परन्तु सच पूछो तो तत्त्व निर्णयकी धपेक्षा पहले कही तीन प्रकारकी अवस्थायें अच्छी हैं।”

इतना लिखकर दीप्तिने उस दिनके हमलोगोंके हास्य-सम्बन्धी सिद्धान्तको एकवारगी युक्तिहीन और अप्रामाणिक सिद्ध कर दिया।

निवेदन करनेकी मेरी पहली बात यह है, कि हमलोगोंके उस दिनके तत्त्वमें फिसी युक्तिकी प्रचलता न थी। इसलिये श्रीमती दीप्तिका क्रोध करना उचित नहीं हुआ है। क्योंकि नारी-हास्यसे पृथ्वीपर जितने अनर्थ होते रहते हैं, उनमें बुद्धिमानका बुद्धि-घ्न भी एक है। जिस अवस्थापर हमारा फिलासफीका प्रलाप पहुँच गया था, उस अवस्थामें यदि हम चाहते तो कविता भी लिखने घेठ जाते और गलेमें रस्ती बाँधकर हृदय मरना भी असम्भव न था।

दूसरी बात यह है, कि उनके हास्यसे हमलोग तत्त्व खोज निकालेंगे, इस बातकी जैसे उन लोगोंने कल्पना न की थी, उसी प्रकार हमलोगोंने भी कल्पना न की थी कि वे हमलोगोंकी तत्त्वावलोकनासे युक्ति खोज निकालनेकी चेष्टा करेंगी।

न्यूटनने अपने जीवन भरके सत्यान्वेषणके बाद कहा था कि "मैं ज्ञानसमुद्रके तटपर केवल फंकाड़ बटोर रहा हूँ।" हमलोग चार बुद्धिमान मिलकर क्षणभरके कथोपकथनसे फंकाड़ बटोरनेकी भी आशा नहीं कर सकते। हम तो सिर्फ वालूकी दीवार खड़ी करते हैं। इसी वहाने ज्ञानसमुद्रके किनारे जाकर थोड़ा समुद्र-वायु सेवन कर आते हैं। वस यही हमारी तत्त्वावलोकनाका उद्देश्य है। रत्न तो नहीं ले आते परन्तु स्वास्थ्य जरूर लाते हैं। इसके अलावा हमें कभी इस बातकी चिन्ता नहीं रहती कि वालूकी दीवार रहेगी या ढह जायगी।

मैं इसे स्वीकार नहीं करता कि रत्नकी अपेक्षा स्वास्थ्य कम मूल्यवान है। बहुत समय रत्न नवाली सिद्ध होता है किन्तु स्वास्थ्यको स्वास्थ्यके सिवा और कुछ नहीं कह सकते। हमलोग पंचभौतिक सभाके पाँच सदस्य मिलकर आजतक किसी दमड़ी-छदामके सिद्धान्तपर भी पहुँचे होंगे, ऐसा भरोसा मुझे नहीं है। तथापि जितनी बार हमारी सभा बैठी है, हमारी चेतनाशक्ति और मनोवृत्तियाँ चंचल हो गयी हैं और उसीसे हमें आनन्द और आराम मि , इसमें सन्देह नहीं। इस आनन्दके कारण हमारे खाली हाथ घर लौटनेका खेद एकदम दूर हो गया है।

किलेके मैदानमें एक छटांक बनाज पैदा नहीं होता तो भी जमीन व्यर्थ नहीं है। हमारी पंचभौतिक सभा भी हम पांचोंका किलेका मैदान है। वहाँ हमलोग सच्चा अन्न पैदा करने नहीं जाते, बल्कि सच्चा धानन्द उठाने जाते हैं।

इसीलिये इस सभामें यदि किसी वातकी पूरी भीमांसा न हो तो कोई हानि नहीं। सत्यका कुछ अंश पानेपर भी हमारा काम चल जाता है। यहाँतक कि सत्यके खेतको गहराईतक न जोत कर उसके ऊपर हलके पांवसे चले जाना ही हमारा उद्देश्य होता है।

और, दूसरी ओरसे भी एक उदाहरण देकर मैं इस वातको साफ कर देना चाहता हूँ। रोगके समय डाक्टरकी दवासे बड़ा उपकार होता है परन्तु स्वजनोंकी सेवासे रोगीको अधिक आराम मिलता है। जर्मन परिदितोंकी पुस्तकोंमें तत्त्वज्ञानके जो चरम सिद्धान्त हैं, उन्हें औषधकी गोली कह सकते हैं, परन्तु उनमें मानसिक शुद्धि पा कुछ भी नहीं है। पंचभौतिक सभामें हमलोग जिस प्रकार सत्यालोचना करते हैं, उसे रोगकी चिकित्सा भले ही न कहें, परन्तु उसे रोगीकी शुद्धि पा कहना ही पड़ेगा।

अब ज्यादा उपमाकी जरूरत नहीं। असल बात यह है कि, उस दिन हम चार विद्वानोंने मिलकर हास्यके सम्यन्धमें जो वार्त छेड़ी थीं, उनमें कोई भी हल नहीं हुई। यदि किसी वातके निष्कर्ष तक अग्रसर होनेकी हमलोग चेष्टा करते तो सभाके कथोपकथन सिद्धान्तका उल्लंघन करते।

कयोपकरण सभाका एक प्रधान नियम है, सहज और द्रुतवेग-से अपसर होना। अर्थात् मानसिक दौड़ लगाना। यदि हमारे पैरोंमें तला न होता, दोनों पैर यदि बच्छीकी तरह नोकीले होते तो मट्टीकी ओर हम बहुत नीचेतक प्रवेश कर सकते थे पर एक ढग आगे न बढ़ सकते थे। कयोपकरण सभामें यदि हम लोग प्रत्येक बातकी तहतक पहुँचनेकी चेष्टा करते तो एक जगह भवश होकर अड़ जाते। कभी कभी ऐसी अवस्था हो जाती है, कि चलते चलते हम कीचड़में धँस जाते हैं। वहाँ ज्यों ज्यों हल पर फेंकते हैं, वह त्यों त्यों घसता जाता है, चलना कठिन हो जाता है। कितने विषय ऐसे भी होते हैं, जिनकी आलोचना करते समय प्रतिक्षण तहकी ओर अपने आय बढ़ते जाना पड़ता है। कयोपकरण के समय ऐसे अनिश्चित सन्देहपूर्वक विषयोंकी ओर पैर ही न बढ़ाना चाहिये। वह जमीन वायु-सेवी पर्व्यटनकारी सभ्य लोगोंके लिये उपयोगी नहीं है। खेती जिनका व्यवसाय है, उन्हींके लिये वह उपयुक्त है।

खैर, जो हो ! वास्तवमें हमारे उस दिनके प्रश्नका तात्पर्य यह था, कि जैसे दुःखकी क्लाइ होती है, वैसे सुखकी हँसी भी होती है। परन्तु बीचमें कौतुककी हँसी कहाँसे कूद पड़ी ? कौतुक एक रहस्यपूर्ण वस्तु है। जीव जन्तु भी सुख-दुःख अनुभव करते हैं पर वे तो कौतुकका अनुभव नहीं करते। अलंकार-शास्त्रमें जिन कई एक रसोंका उल्लेख है, वे सभी इन जन्तु-ओंके अपरिणत, अपरिष्कृत साहित्यमें मिलते हैं, केवल हास्यरस ही

नहीं मिलता। कुछ कुछ बन्दरकी प्रकृतिमें इस रसका आभास पाया जाना है, किन्तु बन्दरके साथ मनुष्यका अनेक विषयमें सादृश्य है।

जो आचरण असंगत है, उससे मनुष्यको दुःख पाना चाहिये। उसमें हँसी आनेकी कोई जरूरत नहीं। पीछे जब चौकी नहीं है, तब चौकीपर बैठता हूँ, ऐसा ख्याल करके, यदि कोई जमीनपर गिर पड़े तो इसपर दर्शक मंडलीको सुख प्राप्त होनेका मैं कोई युक्ति-संगत कारण नहीं ढूँढ़ पाता। ऐसा एक भी उदाहरण नहीं है। कौतुकमात्र हीमें एक ऐसा दुःख होता है, जिससे मनुष्यको सुखी न होकर दुःखी होना चाहिये।

हमलोगोंने उसदिन बातों ही बातोंमें इसका एक कारण ठीक किया था। हमलोग कहते थे कि कौतुककी हँसी और आमोदकी हँसी एक ही श्रेणीकी हैं, दोनों प्रकारके हास्योंमें प्रबल भाव है। इसीलिये हमें सन्देह हुआ था, कि शायद आमोद और कौतुकके भीतर कोई स्वाभाविक एकता है, उसीको प्रकट करनेसे कौतुक रहस्यका भेद खुल जा सकता है।

साधारण प्रकारके सुखके साथ आमोदका कुछ पार्थक्य है। नियम भंगके साथ जो एक पीड़ाका उद्रेक होता है, यदि वह पीड़ा नहीं होती तो आमोद नहीं हो सकता था। आमोद नित्य नैमित्तिक और सहज नियम-संगत नहीं है। वह कभी किसी दिन हो जाया करता है और उसका उद्रेक करनेके लिये प्रयासकी आवश्यकता पड़ती है। उस पीड़न और प्रयासके संघर्षसे मनमें जो एक प्रकारकी उत्तेजना होती है, वही आमोदका मूल साधन है।

हमलोगोंने कहा था कि कौतुकमें भी एक नियमभंग-जनित पीड़ा है। वह पीड़ा यदि बहुत अधिक परिमाणमें नहीं हो तो हमारे मनमें एक ऐसी उत्तेजना होती है, कि उस आकस्मिक उत्तेजनाके आघातसे हम बिना हँसे नहीं रह सकते। जो व्यवहार सुसंगत होता है, वह सर्वदा विपम संगत नहीं रहता है और जो असंगत होता है, थोड़े हीमें उसका नियम भंग हो जाता है। यथा समय और यथा स्थान यदि सभी घटनायें नियमानुसार घटती जायें तो मनमें किसी प्रकारकी उत्तेजना नहीं होती, परन्तु जत्र वे ही घटनायें अकस्मात् होती हैं, या होती ही नहीं, या होती:भी हैं तो किसी दूसरे ढंगसे; तत्र इस आकस्मिक क्षणिक पीड़ासे मनमें एक प्रकारकी चेतनाकी अनुभूति होती है और इसी कारणसे हम हँस उठते हैं।

उस दिन हमलोग यहीं तक बढ़े थे—आगे न बढ़ सके थे। किन्तु आगे कुछ कहना बाकी न रह गया, सो बात नहीं। अभी बहुत कुछ कहा जा सकता है।

श्रीमती दीप्तिने पूछा—यदि हमारे चार पण्डितोंका सिद्धान्त सत्य मान लिया जाय तब तो रास्ता चलते धक्का ठोकर खाने भयवा तनिक दुर्गन्ध आनेपर हमें हँसी आनी चाहिये थी, कमसे कम उत्तेजना-जनित सुख तो जरूर ही होना चाहिये था।

इस प्रश्नके द्वारा हमारी मीमांसाका खंडन नहीं होता। हाँ, वह सीमित हो जाती है। इस प्रश्नसे सिर्फ यही सिद्ध होता है कि पीड़न मात्रसे ही कौतुकजनक उत्तेजना नहीं उत्पन्न होती।

अतएव यहाँ देखना चाहिये, कि कौतुक पीड़नका प्रधान साधन क्या है ?

जड़ प्रकृतिमें कण्ठरस भी नहीं है और हास्यरस भी नहीं । एक घड़ा पत्थर छोटे पत्थरको पीस डालता है तो भी हमें क्या नहीं आती । और समतल क्षेत्रमें चलते चलते जब हम एक विचित्र पर्वत शिखर देखते हैं तब भी उसे देखकर हमें हँसी नहीं आती ।

नदां-नाले, पर्वत, समुद्र इत्यादिके भीतर कभी कभी, आकस्मिक अस्वाम्यस्य देखा जाता है, वह वाधाजनक, विरक्ति-जनक और पीड़ा-जनक भले ही हो, पर कौतुकजनक तो कभी नहीं होता । सचेतन पदार्थ सम्यन्धी असंगत घटनाओंके सिवा सिर्फ जड़ पदार्थों द्वारा ही हमें हँसी नहीं आती ।

क्यों नहीं आती, इसका कारण निश्चय कर कहना कठिन है पर आलोचना कर देखनेमें हर्ज ही क्या है ।

हमारी भाषांमें कौतुक और कौतूहल शब्दके अर्थमें सम्यन्ध है । संस्कृत साहित्यमें बहुत जगह एक अर्थमें दोनों शब्द विकल्पसे प्रयुक्त हो सकते हैं । इससे अनुमान किया जा सकता है कि कौतूहल वृत्तिके साथ कौतुकका विशेष सम्यन्ध है ।

कौतूहलका एक प्रधान अंग है—नवीनकी स्पृहा । नवीनता कौतुकका भी एक प्रधान उपकरण है । असंगतके भीतर जैसी विशुद्ध नवीनता होती है, वैसी संगतके भीतर नहीं होती ।

किन्तु पदार्थ-असंगतिले इच्छा शक्तिका विशेष सम्बन्ध है। यह संबन्ध जड़ पदार्थके भीतर नहीं होता। मैं यदि साफ रास्तेसे चलता हुआ सहसा दुर्गन्ध पाऊँ तो मुझे निश्चय हो जायगा कि पास ही कहीं दुर्गन्ध अवश्य है—इसीलिये ऐसा होता है। मैं सावधान हो जाता हूँ, किसी प्रकारकी मानसिक उचेजना नहीं होने पाती। जड़े प्रकृतिमें जिन कारणोंसे जो कार्य हो रहे हैं, उनमें किसी प्रकारका परिवर्तन नहीं हो सकता। यह स्थिर सिद्धान्त है।

किन्तु रास्ता चलते यदि एकाएक देखें कि एक बड़ा-बूढ़ा आदमी खेमटा नाच रहा है, तो वास्तवमें वह हमें असंगत प्रतीत होता है। क्यों कि वह ज़रूरी और नियमानुकूल नहीं है। बूढ़ेले इस प्रकारके आचरणकी कमी प्रत्याशा नहीं करते; क्योंकि उसमें इच्छाशक्तिका अस्तित्व है। वह जान बूझ फर नाच रहा है। वह यदि चाहता तो न नाचता। जड़में कोई पदार्थ शायद अपनी इच्छाके अनुसार नहीं होता। इसीलिये जड़में कोई चीज असंगत और कौतुकप्रद नहीं प्रतीत होती। यही कारण है, कि अप्रत्याशित ठोकर और दुर्गन्ध हास्यजनक प्रतीत नहीं होते। चायका चम्मच यदि अकस्मात् चायके प्यालेसे उछल कर दावातकी स्याहीमें गिर पड़े तो यह चम्मचके लिये हँसीकी बात नहीं होगी क्योंकि भावाकर्षण शक्तिके नियमका उल्लंघन करना उसके वशकी बात नहीं है। परन्तु यदि कोई अन्यमनस्क लेखक अपने चायके चम्मचको दावातमें डुबाकर चा पीनेकी

चंप्रा करे तो वह जरूर ही हँसीकी बात होगी। जैसे नीति जड़ पदार्थमें नहीं है, वैसे ही असंगति भी जड़में नहीं है। मनः पदार्थ जहाँ प्रवेश कर सन्देह उत्पन्न कर देता है, वहीं औचित्य : अनौचित्य, संगत और असंगतका प्रश्न उठता है।

कौतूहल अनेक अवसरोंपर बहुत ही कठोर प्रतीत होता है। सिराजुद्दौला दो आदमियोंकी दाढ़ीको एक दूसरेसे बाँधकर उनकी नाकोंमें सूँघनी ठूँस देते थे। ऐसा प्रवाद सुना जाता है। दोनों जब छींकने लगते तो सिराजुद्दौलाको चड़ी प्रसन्नता होती थी। इसमें तो असंगतिका लेश भी नहीं है। नाकमें सूँघनी डालनेसे छीँक तो आयेगी ही। किन्तु यहाँ भी इच्छाके साथ कार्यका असामञ्जस्य है। जिनकी नाकोंमें सूँघनी दी जाती है वे नहीं चाहते कि छीँके, क्योंकि छींकते ही उनकी दाढ़ीमें तुरत खिंचाव पड़ता है। इतनेपर भी उन्हें छीँकना ही पड़ता है।

इसी प्रकार इच्छाके साथ अवस्थाकी असंगति, उद्देश्यके साथ उपायकी असंगति और वातके साथ कार्यकी असंगति होनेमें निष्ठुरताका परिचय मिलता है। बहुत समय जिसके विषयमें हम हँसी करते हैं, वह अपनी अवस्थाको हास्यका विषय नहीं समझता। इसीलिये पाँच भौतिक सभामें व्योमने कहा था, कि कमेडी और ट्रेजेडी सिर्फ पीड़नके भिन्न भिन्न परिमाण हैं। कमेडीमें जिनकी निष्ठुरता प्रकट होती है, उससे हमें हँसी आती है और ट्रेजेडीमें पीड़नकी मात्रा इतनी बढ़ जाती है कि हमें रुलाई आ जाती है। टार्डेटीनिया (घोड़ी) एक अपूर्व मोहके चशीभूत

होकर गदहेके निकट जोःआत्मविसर्जन करती है, अवस्था भेद और पात्र भेदके कारण वही पीछे शोकका रूप धारण करता है ।

असंगति ट्रेजेडीका भी एक विषय है और कमेडीका भी । इच्छाके साथ अवस्थाकी असंगति प्रकट होती है । फलस्टाफ विण्डसर वासिनी रंगिनीकी प्रेमलालसामें निशंक चित्तसे अग्रसर होते हैं परन्तु बड़ी आपत्तिमें पड़कर उन्हें पीछे लौटना पड़ता है । रामचन्द्र जब रावणको मार, वनवासकी प्रतिज्ञा पूरी कर राज्यको लौटःआये और दाम्पत्य सुखकी चरम सीमापर पहुँच गये, उसी समय अकस्मात् कहांसे विपत्तिके वादल टूट पड़े—गर्भिणी सीताको व्याध्य होकर जंगलमें छोड़ना पड़ा । दोनों दृष्टान्तोंमें ही आशाके साथ फल और इच्छाके साथ अवस्थाकी असंगति देखी जाती है । इसलिये साफ प्रकट हो जाता है, कि असंगतिके दो प्रकार होते हैं, एक हास्यजनक और दूसरा दुःखजनक । विरक्तिजनक, विस्मय-जनक, दोष-जनकको भी हम दूसरी श्रेणीमें गिनते हैं ।

अर्थात् असंगति जब हमारे मनपर हल्की चोट करती है—जब तक उसकी चोट मर्मस्थान तक नहीं पहुँचती, तबतक हमें हंसी ही आती है परन्तु जब वह हमारे गुह्य स्थानको हिला देती है—जब पीड़ा असह्य हो जाती है, तब हमें दुःख मालूम होता है । शिकारी जब बहुत देर तक ताक लगाये बैठे रहनेके बाद दूरकी किल्ली सफेद चीजपर हंसके भ्रमसे गोली चलाता है और निकट जाकर देखता है कि वह फटे हुए कपड़ेका एक चीथड़ा है, तब उसे निराशा होती है । हम भी उसपर हँसते हैं । परन्तु एक आदमी किल्ली

वस्तुको अपने जीवनका चरम लक्ष्य मानकर उसको प्राप्त करनेके लिये निरन्तर घोर परिश्रम करता है और अन्तमें सिद्धकाम हो, उस वस्तुको हाथमें लेकर देखता है, तो उसे तुच्छ मायाजाल पाता है, पेशी अवस्थामें हमारा भी अन्तःकरण दुःखित हो जाता है।

दुर्भिक्षमें जब दलके दल लोग मरते हैं, तब हमें वह मृत्यु प्रसन्नतामय प्रतीत नहीं होती। परन्तु हम अन्यास कल्पना कर सकते हैं कि किसी दिलीगीवाज शैतानके लिये यह बड़े कौतुकका दृश्य है। वह शैतान इन अमर—आत्माएँ, अति जीर्ण कलेवरोकी ओर सहास्य दृष्टिपात करके कह सकती है, कि तुम्हारे पङ्दर्शन, तुम्हारे कालिदास काव्य, तुम्हारे तैंतीस करोड़ देवता आदि सभी कुछ तो हैं, परन्तु चावलके लिये तुम्हारी अमर आत्माएँ, और दिग्विजयी मनुष्यत्व एक दम कण्ठके पास धुक धुक कर रहा है।

साफ बात यह है, कि असंगतिका तार धीरे धीरे चढ़ाते जानेले क्रमसे वह विस्मय, हास्य और फिर आँसूके रूपमें परिणत होता है।

सौन्दर्यमें सन्तोष ।

दीप्ति और स्रोतस्विनी उपस्थित न थीं—सिर्फ हमों हम चार आदमी थे।

समीरने कहा—देखो, उस दिनके उस कौतुक—हास्यके

सम्बन्धमें मुझे एक बात याद पड़ गयी है। अधिकांश कौतुक हमारे मनमें कोई न कोई अद्भुत चित्र खींच देते हैं और उसीसे हम लोगोंको हँसी आती है। परन्तु जो स्वभावसे ही चित्रकलासे घृणा करते हैं—जिनकी बुद्धि एवस्ट्रेक्ट (अनाविष्ट) विषयोंमें ही श्रमण करती है, कौतुक वैसे लोगोंको विचलित नहीं कर सकता।

क्षितिने कहा—पहले तो तुम्हारा विचार ही समझमें न आया, दूरे एवस्ट्रेक्ट शब्द अंग्रेजी है।

समीरने कहा—पहले अपराधका प्रतिवाद करनेकी चेष्टा करता हूँ, किन्तु दूसरे अपराधसे बचनेका कोई उपाय नहीं देखता। इसलिये बुद्धिमानोंको इसके लिये मुझे क्षमा करना होगा। मैं कहता था, कि जो लोग द्रव्यका सम्पूर्ण बहिष्कार कर गुणको ही विना चेष्टाके ग्रहण कर लेते हैं, वे स्वभावतः हास्यरसके रसिक नहीं होते।

क्षितिने सिर हिलाकर कहा—ना, अभी साफ नहीं हुआ।

समीरने कहा—एक उदाहरण देता हूँ। पहली बात तो यह है :—हमारे साहित्यमें किसी सुन्दरीका वर्णन करते समय चित्रकार कोई विशेष चित्र खींचनेकी ओर लक्ष्य नहीं करता। सुमेरु, दाडिम्य, कदम्य, निम्य इत्यादि कई एक चुने हुए शब्दोंको लेकर उन्हें एक लच्छेदार भाषामें शृंखलित कर देता है और इन्हीं शब्दोंको वह प्रत्येक सुन्दरी स्त्रीके गुणोंकी प्रशंसा करते समय व्यवहारमें लाता है। हम किसी मूर्त्तिकी अविकल प्रतिरूप नहीं खींचते और खींचनेकी चेष्टा भी नहीं करते। इसीलिये

हम लोग कौतुकके एक प्रधान अंगसे वंचित रह जाते हैं। हमारे प्राचीन कार्योंमें प्रशंसाके उद्देश्यसे सुन्दरी स्त्रीकी मन्द गतिकी तुलना गजेन्द्रगमनके साथ की गयी है। यह तुलना दूसरे देशके साहित्यमें जल्दही हास्यप्रद समझी जायगी। परन्तु इस प्रकारकी एक विचित्र तुलना हमारे देशमें क्यों प्रकट हुई और इसका प्रचार ही इतना क्यों बढ़ गया? इसका प्रधान कारण यह है, कि हमारे देशके लोग द्रव्यसे उसके गुणको सहज ही अलग कर ले सकते हैं। इच्छानुसार हाथीमेंसे हाथीके सभी गुणोंको लुप्त कर सिर्फ उसकी मन्दगतिकी ही बाहर निकालते हैं। इसीसे जब पोड़शी युवतीके प्रति गजेन्द्र-गमनका प्रयोग करते हैं, तब बृहदाकार जान-घरको एक वारगी देख नहीं पाते। जब किसी सुन्दर वस्तुको वर्णन करना कविका उद्देश्य होता है, तब सुन्दर उपमाके ढूँढ़ निकालनेकी उसे आवश्यकता होती है, केवल उपमाके उपमेय अंशोंकी ही नहीं, अन्यान्य अंशोंका भी मनमें उद्भूत हो जाना स्वाभाविक है। इसीलिये हाथीके सूड़के साथ स्त्रियोंके हाथ पैरकी तुलना करना कम दुस्साहसका काम नहीं है। किन्तु हमारे देशके पाठक इस तुलनाको देखकर न हँसते हैं और न विरक्त होते हैं। इसका कारण यह है कि हाथीके सूड़की केवल गोलाईको लेकर और सब गुणोंको छोड़ दिया गया है। यह अद्भुत शक्ति हममें है। गृद्धिनीके साथ कानकी क्या समानता है, उसे समझनेकी मुझमें कल्पना शक्ति नहीं है। सुन्दर मुखकी दोनों ओर दो गृद्धिनी लटक रही हैं, ऐसी धारणा मैं नहीं कर सकता; क्योंकि मेरी कल्पनाशक्ति

इतनी जड़ नहीं हुई है। हो सकता है कि अंग्रेजी पढ़नेके कारण हमारी हँसनेकी शक्तिमें ऐसा परिवर्तन हुआ हो।

दीप्तिने कहा—हमारे देशमें काव्योंमें स्त्रियोंकी गठनका वर्णन करते समय जहाँ कहीं ऊँचाई और गोलाईको व्यक्त करनेकी आवश्यकता हुई है, वहाँ कवियोंने अनायास गम्भीरता पूर्वक सुमेरु और मेदिनीकी अवतारणाकी है। इसका एक कारण है। पर्वश्रेष्ठ भावके देशमें परिमाण विचारकी आवश्यकता नहीं है। बेलकी पीठका डोल भी ऊँचा होता है और फंचनजंघाका शिखर भी ऊँचा होता है, इसलिये यदि सिर्फ पर्वश्रेष्ठ ऊँचाईको ही ग्रहण करें तो बेलकी पीठके साथ फंचनजंघाकी तुलना की जा सकती है। किन्तु जो अभागा फंचनजंघाकी उपमा सुनकर कल्पना पटपर हिमालयके शिखरको अंकित कर लेता है, जो अभागा पर्वत :शिखरकी सिर्फ ऊँचाईको ही देखकर और सभी अंगोंको छिपा नहीं सकता, उसे बड़ी कठिनाईका सामना करना पड़ता है। भाई समीर, तुम्हारी आजकी वात ठीक मालूम होती है। मैं इसका प्रतिवाद नहीं कर सकती, इसलिये दुःखी हूँ।

व्योमने कहा—मैं नहीं कह सकता, कि मुझे विरोधमें कुछ कहना ही नहीं है। समीरके मतको कुछ संशोधित रूपमें प्रकट करना उचित समझता हूँ। असल वात यह है, कि हम लोग अन्तर्जगत् विहारी हैं। बाह्य-जगत हमारे लिये शक्तिशाली नहीं है। मनमें जिस वातको गढ़कर हम खड़ी कर देते हैं, बाह्य जगत उसका प्रतिवाद कर उसे तोड़ नहीं सकता। उसका प्रतिवाद ग्राह्य

भी नहीं होता। जैसे धूमकेतुकी छोटीसी पूँछ यदि किसी ग्रहके रास्तेमें आ जाय तो उसके पूँछकी हानि भलेही हो सकती है परन्तु ग्रह वा कुछ भी नुकसान नहीं होता, वह वेंरोक टोक चला जाता है। वैसे ही वहिर्जगतके साथ हमारे अन्तर्जगतका कभी सम्पूर्ण संघात नहीं होता। यदि होता भी है, तो वहिर्जगत हार मानकर पीछे हट जाता है। जिनके निकट हाथीके अस्तित्वमें किसी प्रकारका भ्रम नहीं होता, वे लोग गजेन्द्र-गमनकी उपमामें गजेन्द्रको विना जाने सुने वाद देकर सिर्फ गमनहीको नहीं ले सकते। गजेन्द्र अपना विशाल शरीर फौलाकर अटल भावसे काव्यका रास्ता रोके खड़ा रहता है। किन्तु हमारे निकट गज और गजेन्द्र कुछ भी नहीं है। वह हमारे निकट इतना प्रत्यक्ष स्पष्ट नहीं है कि सिर्फ उसके गमनको ही लेनेके लिये उसके सारे शरीरको गाड़ देना होगा।

द्वितीये कथा—

इसलिये क्या सुमेरु, क्या गजेन्द्र और क्या मेदिनी कोई भी हमें नहीं हटा सकता। काव्य ही क्यों, ज्ञान राज्यमें भी हम लोग वहिर्जगतको कुछ समझते ही नहीं। एक सीधा उदाहरण याद पड़ता है। हम लोगोंके संगीतके सातों सुर भिन्न भिन्न पशु-पक्षियोंके कण्ठस्वरसे लिये गये हैं। भारतीय संगीत शास्त्रमें यह प्रवाद बहुत दिनोंसे चला आता है। आजतक हमारे उस्तादके मनमें इस सम्बन्धमें सन्देह भी नहीं हुआ। परन्तु वहिर्जगत अहर्निश उसका प्रतिवाद कर रहा है। स्वरमालाका पहला सुर

गधेके सुरसे चुराया हुआ है, ऐसी अद्भुत कल्पना किसी बुद्धिमानके स्तिरमें क्यों कर समायी इसका कारण समझना हम बुद्धिसे बाहर है।

व्योमने कहा—युनानियोंके लिये वहिर्जगत वाष्प और मरोचिकाकी भाँति नहीं था। वह प्रत्यक्ष चमकता हुआ था। इसीसे उन्हें मनकी सृष्टिके साथ बाहरो सृष्टिका सामञ्जस्य रखनेमें बड़ी कठिनाईका सामना करना पड़ता था। कि

कमी बेशी होनेपर बाहरो जगत् उसे अपनी तराजूपर वजन कर देता। इसी लिये उन्हें अपने देवी देवताओंकी मूर्ति सुन्दर और भावपूर्ण बनानी पड़ी थी। यदि ऐसा न करते तो सांसारिक सृष्टिके साथ उनके मनकी सृष्टिका एक भीषण संघर्ष होता और उस संघर्षका फल यह होता कि मूर्ति पूजनमें वह भक्ति और आनन्द न रह जाता। हमें इसका डर नहीं है। हम अपने देवताकी चाहे जैसी भी मूर्ति गढ़ें, छपारी कल्पनाके साथ या वहिर्जगतके साथ उसका किसी प्रकार मत विरोध नहीं होता। मूपिक-वाहन, चतुर्भुज, एकदन्त, लम्बोदर, गजानन, इत्यादि मूर्तियाँ हमारे लिये हास्यजनक नहीं हैं। इसका कारण यह है, कि उसी मूर्तिको हम अपने मनकी चिन्ताके भीतर भी देखते हैं। वहिर्जगतके साथ और उसके चारों ओरके स्थूल सत्यके साथ हम उसकी तुलना नहीं करते। क्योंकि, वहिर्जगत हमारे निकट उतना प्रबल नहीं, प्रत्यक्ष स्थूल सत्य हमारे निकट उतना कठिन और मजबूत नहीं, जितनी प्रबल और दृढ़ वह काल्पनिक मूर्ति हो

त्रिलोको उपलक्ष्य बनाकर हम अपने मनके भाव और भक्तिको जागरित रख सकते हैं।

सामने कहा—जिसको उपलक्ष्य बनाकर हम प्रेम या भक्ति अथवा साधना करते हैं, उस उपलक्ष्यको सम्पूर्ण, सौन्दर्य अथवा स्वाभाविकतासे विभूषित और अलंकृत करनेकी हमें जरूरत नहीं पड़ती। सामने एक कुरूप और विकृत मूर्तिको देखकर भी हम उसकी सुन्दरताका अनुभव कर सकते हैं। मनुष्यका गाढ़ा नील वर्ण हमें स्वभावतः सुन्दर नहीं प्रतीत हो सकता है, परन्तु जब हम कृष्णकी मूर्तिको गाढ़े नील रंगमें देखते हैं, तब उसे हम सुन्दर ही समझते हैं। उसकी सुन्दरता अनुभव करनेमें चेष्टा ही नहीं करनी पड़ती। चर्हिर्जगतके आदर्शको जो लोग अपने इच्छानुसार लुप्त नहीं कर सकते, वे लोग यदि अपने मनके सौन्दर्य भावको किसी मूर्तिके रूपमें गढ़ने लगे तो वे किसी प्रकार उसमें अस्वाभाविकता और असौन्दर्यका समावेश नहीं कर सकते। यूनानियोंकी दृष्टिमें यह नील वर्ण बहुत ही खटकता है।

ज्योमने कहा—हमारी भारतीय प्रकृतिकी यह विशेषता उच्च श्रेणीकी कला विद्याके लिये बाधक भलेही हो, पर उससे कई एश सुविधायें भी मिलती हैं। भक्ति, स्नेह, प्रेम, यहाँतक कि सौन्दर्य भोगके लिये भी हमें बाह्य जगतका दासत्व नहीं करना पड़ता, सुविद्या और सुअवरकी प्रतीक्षामें बँटे नहीं रहना पड़ता। हमारे देशकी रजो अपने स्वामीको देवता समझ कर पूजती है। किन्तु उसमें भक्तिभावका उद्रेक करनेके लिये स्वामीमें देवत्व और

महत्वका रहना जरूरी नहीं है। यहाँतक कि, स्वामी यदि मूर्ख और पशु-प्रकृति का हो तो भी उसकी पूजामें बाधा नहीं पड़ती है। स्त्री अपने स्वामीको तिरस्कार और धिक्कार दे सकती है परन्तु देव-भावसे उसकी पूजा करती है। एककी प्रचलतासे दूसरा भाव दब नहीं जाता—सकुच नहीं जाता। क्योंकि हमारे मनो-जगतके साथ बाह्य जगतका संघात उतना प्रचल नहीं होता।

सनीरने कहा—सिर्फ स्वामी देवता ही क्यों ? हमारे पौराणिक देवी देवताओंके सम्बन्धमें भी हमारे मनमें इसी प्रकारके दो विरोधी भाव विद्यमान हैं। वे परस्पर एक दूसरेको दूर नहीं-हटा सकते। हमारे देवताओंके सम्बन्धमें जो पौराणिक कहानियाँ और जनप्रवाद प्रचलित हैं, हमारी धर्म-बुद्धिका उच्च आदर्श उनका अनुमोदन नहीं करता। यहाँतक कि हमारे साहित्य और संगीतमें इन देव-निन्दाओंका उल्लेख करके बहुत तिरस्कार और परिहास किया गया है। पर चूँकि हम उनका व्यंग और भर्त्सना करते हैं, इसलिये भक्ति नहीं करते, ऐसी पात नहीं। गऊको हम जानवर समझते हैं, उसकी वृक्ष सूक्ष्मपर भी टीका करते हैं। खेतमें पंठनेपर लाठी लेकर खदेड़ते भी हैं और गोशालेमें कमरभर गोबरके कीचड़ में खड़ी रखते हैं; किन्तु भगवती कहकर पूजा करते समय ये बातें ध्यानमें भी नहीं आती।

क्षितिने कहा—और भी देखो, हम लोग सर्वदा घेसुरे आदमी-पत्नी तुलना गधेसे करते हैं तथापि कहते हैं, कि गधेसे ही संगीत शास्त्रका पहला अक्षर मिला है। जब हम यह बात कहते हैं तब

उसे भूल जाते हैं और जब वह कहते हैं तब इसका ध्यान छोड़ देते हैं। कहनेकी आवश्यकता नहीं, कि हममें यह एक अद्भुत शक्ति है। किन्तु इस विशेष शक्तिका अवलम्बन करके ज्योम जिस सुविधाका उल्लेख करते हैं, मैं उसे नहीं समझता। हम लोगोंमें काल्पनिक चृष्टिका विस्तार करनेकी शक्ति है। इसीलिये हमारे भीतर अर्थलाभ, ज्ञानलाभ और सौन्दर्य्य मोगके सम्बन्धमें एक उदासीनतासूचक सन्तोषभाव पाया जाता है। हम किसी वस्तुकी विशेष आवश्यकता नहीं अनुभव करते। युरोपीय विद्वान अपने वैज्ञानिक अनुमानोंको बड़ी कड़ाईसे हज़ारों बार जाँचते हैं तो भी उनका सन्देह दूर नहीं होता। जब हम मनमें कोई विशेष सुसंगत और सुगठित मत खड़ा कर लेते हैं तब उसकी सुसंगति और सुपमा ही हमारे निकट सबसे बड़ा प्रमाण समझी जाती है। हम उसकी वहिर्जगतमें परीक्षा करके देखनेको ज़रूरत नहीं समझते। ज्ञानवृत्तिमें जो बात घटती है, हृदय वृत्तिमें भी वही बात घटती है। हम सौन्दर्य्य-रसकी चर्चा करना चाहते हैं, परन्तु इस उद्देश्यसे यत्नपूर्वक मनके आदर्शको वहिर्जगतमें गढ़कर एक रूप दिखा देनेकी आवश्यकता हम नहीं समझते। अच्छा घुरा कुछ बन जानेसे ही हम सन्तुष्ट हो जाते हैं। यहाँ तक कि कभी कभी आलंकारिक अत्युक्तिका अनुसरण करके कोई विद्वत् मूर्ति खड़ी कर देते हैं और उस असंगत, विरूप और विसदृश मूर्तिको ही अपनी कल्पना द्वारा मनोवाञ्छित मूर्तिके रूपमें परिणत कर सन्तुष्ट हो जाते हैं। अपने देवताको, अपने सौन्द-

प्यके आदर्शको यथार्थ सुन्दर बनानेकी चेष्टा नहीं करते। भक्ति-रसकी चर्चा करना चाहते हैं, परन्तु यथार्थ भक्तिके पात्रको ढूँढ़ निकालनेकी चेष्टा नहीं करते और न आवश्यकता ही समझते हैं—अपात्रकी भक्ति करके भी हम सन्तुष्ट रहते हैं। इसीलिये हम कहते हैं कि “गुरु देवता हमारे पूज्य हैं” यह नहीं कहते कि जो पूज्य हैं, वही हमारे गुरु हैं। हो सकता है, कि गुरुने जो मन्त्र हमारे कानमें दिया है, वह स्वयं उसका अर्थ न जानते हों। हो सकता है कि हमारे गुरु किसी झूठे मुकद्दमेंके गवाह हैं तथापि उनकी धरण-रज हमें मत्तकपर चढ़ानी ही होगी। यदि यह मत मान लिया जाय तो भक्ति करनेके लिये भक्तिभाजकको ढूँढ़नेकी आवश्यकता ही नहीं पड़ेगी। बिना भ्रमणके हम भक्ति करते रहेंगे।

समीरने कहा—अंग्रेजी शिक्षाके प्रभावसे हम लोग इन नियमोंका उल्लंघन कर रहे हैं। वंकिमका कृष्णचरित्र इसका एक दृष्टान्त है। वंकिमने कृष्णकी पूजा करने और कृष्ण-पूजाका प्रचार करनेके पहले उनको निर्मल और सुन्दर बनानेकी चेष्टा की है। यहाँतक कि कृष्णचरित्रमें जितनी बातें अनेसर्गिक हैं, उन सभीको उन्होंने निकाल दिया है। उन्होंने कृष्णको उनके उच्चतम आदर्शके ऊपर प्रतिष्ठित करनेकी चेष्टा की है। उन्होंने ऐसा नहीं कहा है, कि देवताको दोष नहीं लगता, तेजस्वीके लिये सभी दोष क्षम्य हैं। एक शब्दमें उन्होंने एक नवीन असन्तोषकी सृष्टि की है, पूजा करनेके पहले उन्होंने देवताको खोजनेकी चेष्टा

की है और हाथके सामने जो मिल गया है उसीको लेकर नमोनभः नहीं करने लगे हैं।

श्रित्तिने कहा—यह असन्तोष न होनेके कारण ही बहुत दिग्गने हमारे समाजमें देवताको देवता होने, पूज्यको उन्नत होने और मूर्तिको भावके अरुरूप परिवर्तित होनेकी ज़रूरत नहीं पड़ी है। प्राज्ञणको हम देवता समझते हैं, इसीलिये बिना चेष्टाके वे देवताकी तरह पूजा पाते हैं और हम लोगोंकी भी भक्तिवृत्ति अन्तयास चरितार्थ हो जाती है। स्वामी-देवताको स्त्रीकी भक्ति प्राप्न करनेके लिये किसी प्रकारकी चेष्टा और उद्योगकी आवश्यकता नहीं पड़ती और स्त्रीको भी अयोग्य स्वामी मिलनेके कारण असन्तुष्ट होनेकी आवश्यकता नहीं होती। सौन्दर्य अनुभव करनेके लिये सुन्दर वस्तुकी आवश्यकता नहीं होती, भक्ति दान करनेके लिये भक्तिभाजनकी आवश्यकता नहीं होती। इस प्रकार अति सन्तोषकी अवस्थाको हम सुविधा नहीं समझते। इससे केवल समाजकी दीनता, श्रीहीनता और अवनतिको ही प्रथम मिलता है। यदि वहिर्जगतको उत्तरोत्तर चिह्नित करके मानसिक संसारको सबके ऊपर प्रधानता दी जाय तो यह उतनी ही मूर्खता होगी जितनी वृक्षकी डालपर बैठकर उसी डालको फुटारसे काटनेसे होगी।

भद्रताका आदर्श ।

स्रोतस्विनीने कहा—देखो, घरमें उत्सव है। तुम लोग व्योमसे कहो, जरा भले आदमीकी पोशाकमें आया करें।

सुनकर हम सभी हँसने लगे। दीप्तिने कुछ क्रोधित होकर कहा—नहीं, हँसनेकी बात नहीं, तुम लोग व्योमको ताकीद कर देना कि भद्रसमाजमें पागलकी तरह पोशाक पहने न आया करें। इन सब बातोंमें जरा सामाजिक नियम मान कर चलना अच्छा है।

समीरने बात बढ़ानेके अभिप्रायसे पूछा—क्यों, क्या चाहिये ?

दीप्तिने कहा—काव्य-राज्यमें कविका शासन जैसा कठिन है, कवि जैसे छन्दकी कोई शिथिलता, मिलानकी कोई भूल, शब्दकी रुढ़ता क्षमा नहीं कर सकता, वैसे ही हमारे आचार-व्यवहार, वसन-भूषणके सम्बन्धमें समाज-शासन भी शिथिलता नहीं प्रकट कर सकता। यदि ऐसा न करे तो समग्र समाजका छन्द और सौन्दर्य टिक ही नहीं सकता।

क्षितिने कहा—समाजको सुन्दर, शृङ्खलित और परिमार्जित बनाना हम सभीका कर्त्तव्य है, यह मैं मानता हूँ परन्तु अन्यमन्त्क-व्योम बेचारा जब इस कर्त्तव्यको भूलकर लम्बे पैर बढ़ाये धड़ धड़ाता चला आता है, तब वह घुरा नहीं लगता।

दीप्तिने कहा—यदि वह अच्छा कपड़ा पहनते तो वह देखनेमें और भी अच्छे लगते।

क्षितिने कहा—सच कहो तो सही, अच्छा कपड़ा पहननेपर

व्योम क्या सचमुच अच्छे लगते हैं ? और फिर हाथीको यदि ठीक मोरकी तरह पंख हो तो क्या उसकी सुन्दरता बढ़ जाती है ? और फिर मोरको हाथीकी पूंछ भी तो नहीं अच्छी लगती । वैसे ही यदि व्योमको समीरकी पोशाक पहना दी जाय तो वह उन्हें नहीं शोभती और यदि समीर व्योमकी पोशाक पहनकर आवे तो उन्हें घरमें घुसने भी नहीं दे सकते ।

समीरने कहा—असल बात यह है कि पहनाव-श्रेष्ठाव और, आचार-विचारकी हीनतासे जब शिथिलता, मूर्खता और जड़ता प्रगट होती है, तभी वह देखनेमें घुरी मालूम पड़ती है ।

यही कारण है, कि हमारा समाज इतना श्रीहीन और कर्द्व है । बंगाली समाज जैसा भाग्यहीन वैसे ही समाजहीन है । वह पृथ्वीसमाजके बिल्कुल बाहर है । हिन्दुस्थानी 'सलाम' शब्दका अभिवादन सूचक कोई पर्याय शब्द बंगला साहित्यमें नहीं है । इसका कारण यह है, कि बंगालियोंका व्यवहारिक सन्बन्ध सीमित है, वह घर और ग्रामके सम्बन्धकी सोमासे बाहर नहीं जाता । साधारण संसारके साथ उसका कोई सम्बन्ध नहीं होता । इसीलिये अपरिचित समाजके साथ मिलते समय कोई शिष्टाचारका नियम नहीं खोज पाता । एक हिन्दुस्थानी सभ्यताके लिहाजसे, चाहे अंग्रेज हो चाहे चीना, सभीको सलाम कर सकता है, बंगाली वहाँ नमस्कार भी नहीं कर सकता और सलाम भी नहीं कर सकता । वह वहाँ बिल्कुल जंगली बन जाता है । बंगालिने काफी कपड़े लत्ते से ढकी नहीं होतीं । वे सर्वदा असम्भृत रहती

हैं। इस कारण भैसुर ससुर इत्यादि घरके परिचित सम्बन्धियोंके निकट उन्हें यथेष्ट लज्जा होती है किन्तु साधारण भद्र समाजके उपयुक्त लज्जा प्रकट करनेमें वे विलकुल उदासीन रहती हैं। यह शिथिलता सामाजिक संकीर्णताका फल है। पर्याप्त कपड़े लत्ते व्यवहार करने और न करनेके सम्बन्धमें बंगाली पुत्रपौत्रों भी हृदयसे ज्यादा उदासीनता रहती है। सर्वदा अधिक समय अपने बाल-पक्षों और स्वजन सम्बन्धियोंमें ही बितानेके कारण उदासीनताका यह भाव उनके हृदयमें जड़ जमा लेता है। इसलिये बंगालियोंके घृणाभूषण और रहन-सहनकी अशिष्टताके कारण उनमें एक अपरिचित आलस्य, शिथिलता, स्वेच्छाचार और आत्मसम्मानका अभाव दिखायी पड़ता है। अतएव यह बंगालियोंकी विशुद्ध चर्चरता है, इसमें सन्देह नहीं।

मैंने कहा—परन्तु इसलिये मैं लज्जित नहीं हूँ। किसी किसी रोगमें ऐसा होता है, कि जो हम खाते हैं, वही शक्करकी तरह मीठा हो जाता है। वैसे ही हमारे सभी भले घुरे आचरण आश्चर्यजनक मानसिक विकारके कारण सिर्फ अतिमिष्ट अलंकारके रूपमें परिणत होते हैं। हम कहा करते हैं, कि हमारी सभ्यता आध्यात्मिक सभ्यता है। हमारी सभ्यताका चरम लक्ष्य “छाबो पीओ और मौजे उड़ाओ” का नहीं है। इसीलिये सभी जड़ सम्बन्धोंके विषयमें हमारी इतनी उदासीनता और अनासक्ति हैं।

समीरने कहा—किसी सर्वोच्च विषयको सर्वदा लक्ष्य रखनेके कारण बहुत लोग साधारण बातोंको विलकुलही भूल जाते हैं। यदि

भूलते नहीं तो उदासीनता तो जरूर दिखलाते हैं। ऐसे लोगोंकी निन्दा करनेका कोई साहस नहीं करता। सभी सम्प्रदायोंमें ही इस प्रकारका एक सम्प्रदाय समाजके सर्वोच्च आसनपर विराजता है। प्राचीन भारतवर्षमें अधयनशील ब्राह्मण भी इसी सम्प्रदायके अन्तर्गत थे। किसीने भी ऐसी आशा न की थी, कि वे लोग क्षत्रिय और वैश्यकी नाईं सज-धज और काम-काजसे उदासीन और निरत रहेंगे। युरोपमें भी इस सम्प्रदायके लोग थे और अब भी हैं।

मध्ययुगके आचार्योंकी बात यदि छोड़भी दें तो भी आधुनिक युगके युरोपमें भी न्यूटन जैसे बड़े बड़े लोग यदि नवीन फॉशनके फूल धातू बनकर किसी निमन्त्रणमें सम्मिलित होने जाय और सामाजिक लोकाचारका तनिक भी ध्यान न रखें तो भी उन्हें हंसनेवाला कोई नहीं है। इसके लिये उन्हें कोई तिरस्कार करने वाला नहीं। सभी देशोंमें और सभी युगोंमें कुछ ऐसे महात्मा होते हैं, जो समाजके भीतर रहकर भी समाजसे सम्पूर्ण अनासक्त रहते हैं; कोई रीति-रिवाज नहीं मानते। यदि वे लोग ऐसा न करें तो उनका काम ही नहीं चल सकता और समाज भी इन क्षुद्र शुल्कके लिये उन्हें विरक्त नहीं करता। परन्तु आधुनिकोंकी बात यह है, कि बंगालमें सिर्फ धोड़ेसे उच्च श्रेणीके महापुरुष ही नहीं बल्कि सारा देशका देश सभी तरहके स्वभाव-वैचित्र्योंको भूलकर अन्य समाजोंकी कल्पनाके अतीत आध्यात्मिकताके उच्च शिखरपर सहज ही आरूढ़ हैं। हम लोग ढीली पोशाक और ढीले अद्ब

कायदेको ही लेकर बड़े आरामसे दिन बिता रहे हैं। हम चाहे जैसे रहें, जैसे ही अपनी चाल-ढाल रहन-सहन रखें, किसीको उसमें समालोचना करनेकी जरूरत नहीं—अधिकार भी नहीं। क्योंकि हममेंसे उत्तम, मध्यम और नीच सभी प्रकारके लोग मैली चदर लेकर नियुग्ण ब्रह्मको पानेके लिये साधना कर रहे हैं।

इसी समय व्योम अपनी मोटी लाठी लेकर हाजिर हुए। उनकी आजकी पोशाक दूसरे दिनोंकी अपेक्षा और भी निराली थी। इसका कारण यह था, कि उस घरमें आज एक उत्सव था इसलिये उन्होंने अपने नित्यके पहनावके ऊपर चपकनकी तरहका एक वेढंगा शालका कुरता पहन लिया था। उस चपकनके भीतरसे घेनाप फटे हुए कपड़े दिखायी पड़ते थे। देखकर हम लोग हँसी न रोके सके और दीप्ति तथा स्रोतस्त्रिनीके मनमें बड़ी घृणा उत्पन्न हो गयी।

व्योमने कहा—तुम लोगोमें किस विषयपर वाद-विवाद हो रहा है ?

समीरने हमारी आलोचनाका थोड़ा अंश व्योमको सुना कर कहा—मेरे सारे देशने ही वैरागीका 'वेश' धारण किया है।

व्योमने कहा—वैराग्यके समान कोई दूसरा ऐसा बृहत् कर्म हो ही नहीं सकता कि जो समस्त देशका आश्रयस्थल बन जाय। आलोकके साथ जैसे छाया रहती है, वैसे ही कर्मके साथ वैराग्यका निरन्तर सम्बन्ध रहता है। वैराग्यके ऊपर जिसका जितना हो अधिक प्रभुत्व होता है, वह उतना ही अधिक काम कर सकता है।

क्षितिने कहा—इसीलिये जब सारा संसार सुखकी आशासे लक्ष्मों तकले उद्योग कर रहा था, उस समय वैरागी डारविनने संसारके सभी फाम फाज छोड़कर सिर्फ इसी बातको सिद्ध करनेमें अपनी सारी जिन्दगी लगा दी, कि मनुष्यका आदि पुरुष बन्दर था। इस समाचारको खोज निकालनेमें डारविनको अनेकों त्याग करने पड़े हैं।

व्योमने कहा—असंख्य आसक्तियोंसे गेरीवाल्डी यदि अपनेको स्वाधीन न कर सकते तो वह इटलीको भी स्वाधीन न कर सकते थे। कर्मनिष्ठ जातियाँ ही वास्तवमें वैरागी हैं। जो लोग धान प्राप्त करनेके लिये जीवन और जीवनके सभी सुख सम्भोगोंको तृणवत् त्याग कर तुपारमण्डित हिमालयके सर्वोच्च शिखरपर पहुँचना चाहते हैं और बार बार व्यर्थप्रयास होकर भी हतोत्साह नहीं होते, वे ही वास्तवमें वैरागी हैं। जो लोग धर्मप्रचारके उद्देश्यसे नरमांसाशी राक्षसोंके देशमें जानेले नहीं हिचकते—जो लोग मानवभूमिका आदान सुनकर अनायास धन-जन-गौरवकी सुख शय्याको त्याग कर दुःसह क्लेशकर अति निष्ठुर मृत्युको भी धालिङ्गन करनेके लिये तय्यार हो जाते हैं, वे ही यथार्थ वैरागी हैं। और हम लोगोंका कर्महीन, श्रीहीन, निश्चेष्ट, निर्जीव वैराग्य सिर्फ अधःपतित जातिकी मूर्च्छावाण्याके सिवा और कुछ नहीं। वह तो जड़ता है, उसका गर्व करना मूर्खता है।

क्षितिने कहा—अपनी इस मूर्च्छावाण्याको हम लोग कहते हैं कि आध्यात्मिक 'दशा' की प्राप्ति हो गयी है और ऐसा ही

अनुभवकर हम लोग भक्तिसे विह्वल हो जाते हैं। इसी धारणासे हम समस्त कर्मसे च्युत हो जाते हैं।

व्योमने कहा—कर्मोंको कर्मका फठिन नियम मान कर काम करना होता है। इसलिये अपने कर्मका नियम पालन करते समय उसे अनेकों छोटे छोटे कर्मोंकी उपेक्षा करनी पड़ती है। ऐसा करना उसके लिये क्षम्य है। किन्तु अकर्मण्यकी उपेक्षा क्षम्य नहीं हो सकती है। ओ मनुष्य जल्दी २ दफ्तरको दौड़ रहा है उससे हम यह आशा नहीं कर सकते कि रास्तेमें समीक्षे साथ शिष्टतापूर्वक व्यवहार करता हुआ, सबको प्रत्यभिवादन करता हुआ जायगा। अंग्रेज माली जब शरीरसे कुर्त्ता निकाल, हाथकी आस्तीन समेटकर धागीचेमें काम करता है, उस समय यदि उसके मालिककी स्त्री उसे देखकर लज्जित होवे तो इसमें किसका दोष है? किन्तु हम लोग जब बिना काम काजके सारा दिन रास्तेके एक किनारे, अपने घरके दरवाजेपर तोंद खोले हुए, घुटनेके ऊपर तक धोती समेट कर बैठे बैठे निर्लज्जताके साथ हुक्केका दम लगाते हैं, तब हम संसारके सामने किस महान वैराग्य और किस उन्नत आध्यात्मिकताकी दुहाई देकर अपनी इस बर्बरता और सभ्यतापर पर्दा डाल सकते हैं? जिस वैराग्यके साथ कोई महान, सचेष्ट उद्योग नहीं मिला हुआ है, वह असभ्यताके सिवा क्या हो सकता है ?

व्योमके मुखसे ये बातें सुनकर स्रोतस्विनीको घड़ा आश्चर्य हुआ। कुछ देर चुप रहकर बोली—जबतक हमारा भद्र समाज

स्वयंदा यह ध्यानमें न रखेगा कि शिष्टता पूर्वक व्यवहार करना— भद्रतासे रहना हमारा कर्त्तव्य है और जबतक इस सिद्धान्तके अनुसार वह अपने वस्त्राभूषण, चाल-चलन, आचार-व्यवहार और रहन-सहनमें सम्पूर्ण भद्रतापूर्वक रहनेकी चेष्टा न करेगा, तबतक वह अपने आत्मसम्मानका आदर नहीं कर सकता और दूसरेके निकट भी उसके सम्मानका कोई मूल्य नहीं हो सकता। हम लोगोंने अपना मू य स्वयं घटा दिया है।

श्रित्तिने कहा—अस मूल्यको बढ़ानेके लिये चेतनवृद्धि भी करनी होगी। परन्तु यह तो मालिकोंके हाथकी बात है।

दीप्तिने कहा—चेतनवृद्धिकी आवश्यकता नहीं, चेतनवृद्धिकी आवश्यकता है। हमारे देशमें पैसेवाले भी गन्दे कपड़े पहने रहते हैं। वे भी अपने पहनाव-ओढ़ावकी तरफ ध्यान नहीं देते। इसका कारण उनकी जड़ता और मूर्खता है, अर्थाभाव नहीं। जिसके पास पैसा है, वह समझता है कि घोड़े गाड़ीके बिना उसके ऐश्वर्यका प्रमाण ही नहीं मिल सकता। किन्तु यदि हम उसके अन्तःपुरमें प्रवेश करें तो देखेंगे कि उसकी हवेली गोशालेसे भी गयी गुजरी है। अहंकारके लिये जितनी सजधज और दिखावटकी जरूरत होती है उसपर हम पूरा ध्यान देते हैं परन्तु आत्मसम्मानके लिये,—स्वास्थ्यरक्षाके लिये—शिष्टताकी मर्यादा रक्षाके लिये जितनी आवश्यकताएँ हैं उनकी पूर्तिके लिये हमारे पास रुपया ही नहीं रहता। हम लोगोकी खियाँ इस बातकी कल्पना भी नहीं करतीं कि सौन्दर्यवृद्धिके लिये जितने अलंकारकी आवश्यकता है, उसकी

अपेक्षा अधिक आभूषण पहनकर धनगर्व प्रगट करना इतरजनोचित अमद्गता है। इस अहंकार तृप्तिके लिये उनका धनागार कुत्रेको भी मात करता है। परन्तु आंगनका कूड़ा करकट और शयन गृहका, गन्दापन और राखपात दूर करनेके लिये उनमें कोई धाग्र और तत्परता नहीं देखी जाती। रुपयेकी कमी नहीं है, वस्तुतः हमारे देशमें यथार्थ भद्रताका आदर्श अभी प्रतिष्ठित नहीं हुआ है।

स्रोतस्त्रिनीने कहा—इसका प्रधान कारण यह है, कि हम लोग आलसी हैं। रुपये रखनेसे ही वड़प्पन दिखलाया जा सकता है और रुपये न रहनेपर भी नवावी चाल चली जा सकती है किन्तु भद्र होनेके लिये आलस्यका परित्याग करना अनिवार्य है, सदैव अपनेको उन्नत सामाजिक आदर्शके उपयुक्त बनाये रखनेकी उसे चेष्टा करनी पड़ती है, और विपद् स्वीकार करके आत्म-विस्मर्जन करना पड़ता है।

क्षितिने कहा—परन्तु मैं तो समझता हूँ कि हम लोग स्वभावके बच्चे हैं और इसलिये बड़े सरल हैं। धूल कीचड़, नग्नता इत्यादि सभी प्रकारकी अशिष्टता और नियम-हीनतामें हम तनिक भी लज्जाका अनुभव नहीं करते। हमारे सभी आचरण अकृत्रिम और आध्यात्मिक हैं।

अपूर्व रामायण ।

घरमें एक उत्सव था। इसीलिये शामको पासही मंचके ऊपरसे बरवा रागमें सहनाई बज रही थी। व्योम बहुत देरतक थाँप मूँदे बैठे थे। एकाएक चारों ओर देख कर कहने लगे :—

हमारे देशकी इन सभी रागिणियोंमें एक परिव्याप्त मृत्यु-शोकका भाव छिपा रहता है। सुर मानो रो रोकर कहता है, कि संसारमें कुछ भी स्यायी नहीं है। संसारमें सभी चीजें धरणागी हैं, इस बातसे सभी जीवधारी परिचित हैं। इस बातकी धारणा करके किसीको हर्ष नहीं होता—यह जानी हुई बात है। तथापि इस वंशीके मुखसे इसी बातको सुनकर हम इसपर मुग्ध क्यों हो जाते हैं? इसका कारण यह है कि वंशी, संसारके सबसे बड़े अप्रिय और कठोर सत्यको रागिणीकी तरह मधुर बनाकर कहती है—मालूम होता है, मृत्यु इस रागिणीकी तरह ही सकण हैं; परन्तु साथ ही साथ वह उसीकी तरह मधुर और सुन्दर भी है। संसारकी छातीपर सबसे भारी वह जो मृत्युभयका बोझ रखा हुआ है, उसको एक मन्त्रके प्रभावसे यह रागिणी हल्का कर देती है। यही सत्य यदि किसीके हृदयसे उच्छ्वासित होता तो उससे वेदनाका जो चीत्कार निकल पड़ता, शोकका जो उच्छ्वास क्रन्दन धनकर आकाश-पातालको विदीर्ण कर देता, वंशीने उसीको सारे संसारके मुखसे ध्वनित करके एक अगाध करुणापूर्ण और अनन्त सान्त्वना-मयी रागिणीकी सृष्टि की है।

दीप्ति और स्रोतस्विनी आतिथ्य सत्कार और कुशल-प्रश्नको पूराकर अभी आकर बंठी ही थीं कि इतनेमें जब उन्होंने आजके उत्सवके दिन व्योमके मुखसे मृत्यु-विषयक आलोचना सुनी तब वे अत्यन्त क्रुद्ध हो गयीं। व्योम उनके क्रोधको न समझ सकनेके कारण अविचलित भावसे बिना हिचकिचाहटके बोलते गये। याजा बहुत मीठा लगता था। हमलोगोंने उस दिन बहुत याद विवाद नहीं किया।

व्योमने कहा—आजकी यह वंशी सुगन्धर मुझे एक बात खासकर ध्यानमें आ जाती है। सभी कविताओंमें एक न एक रस रहता है। अलंकार शास्त्रमें उर्हीं रसोंको आदि, कल्प और शान्ति इत्यादि भिन्न भिन्न नामोंसे पुकारते हैं। मैं समझता हूँ कि, यदि संसार-रचनाको काव्य दृष्टिसे देखा जाय तो कहना पड़ेगा कि मृत्यु ही उसका प्रधान रस है। मृत्यु ही उसे यथार्थ कवित्व शक्ति प्रदान करती है। संसारमें यदि मृत्यु न होता, संसारकी सभी चीजें यदि जहाँ की तहाँ अविच्छन्न स्थितिमें पड़ी रहतीं तो संसार एक चिरस्थायी समाधिमंदिरकी तरह अत्यन्त संकीर्ण—अत्यन्त कठिन और अत्यन्त सीमित हो जाता। इस अनन्त निश्चलताके चिरस्थायी बोधको सहना प्राणियोंके लिये कठिन हो जाता। मृत्यु इस अस्तित्वके भीषण भारको सर्वदा हल्का बनाये रखती है और संसारको विचरण करनेके लिये खुला मैदान तैयार रखती है। जिधर मृत्यु है, उधर संसारकी असीमता है। उसी अनन्त रहस्यभूमिको लक्ष्य

कर :मनुष्यकी समस्त कवितायें, समस्त संगीत, समस्त धर्मशास्त्र और समस्त तृप्तिहीन वासनार्यें समुद्रपारगामी पक्षीकी तरह आश्रयकी खोजमें अग्रसर हो रही हैं। जो वस्तु प्रत्यक्ष और चर्चमान है, वह तो यों ही हमारे लिये अत्यन्त भीषण और प्रबल है। उसपर भी यदि वह चिरस्थायी होती तो उसका निरंकुश शासन हमारे लिये असह्य हो जाता। उनपर हमारा अनुरोध उपरोध और अपील कुछ भी न चलती। उस समय कौन घटा सकता था, कि इसके वाद भी असीमता है। यदि मृत्यु इस अनन्तको अपने चिरप्रवाहमें निरन्तर वहाती न रहती तो संसारके लिये इस अनन्तका बोझ सह लेना कदापि सम्भव न होता।

समीरने कहा—यदि मरना न होता तो जीवित रहनेका कुछ मूल्य ही न था। जिसको सारा संसार घृणा करता है, वह भी मृत्युकी वदीलत अपने जीवनको गौरवमय समझता है। वह सभीके तिरस्कार और लाञ्छना एक मृत्युके भरोसे सहन कर लेता है।

क्षितिने कहा—मैं इसके लिये अधिक चिन्तित नहीं हूँ। मैं समझता हूँ, कि यदि मृत्यु न होती तो किसी वस्तुके वाद पूर्ण विराम नहीं देखा जा सकता था अर्थात् कोई बात पूरी नहीं कह जा सकती थी। मेरे मतमें यही सबसे अधिक विचारनेकी बात है। उस समय यदि व्योम अद्भुत तत्त्वके सम्वन्धमें चर्चा छेड़ देते तो कोई दोनों हाथ जोड़कर यह बात कहनेका साहस नहीं कर सकता था, कि भाई साहब, अभी समय नहीं है, इस बातको

छोड़ो। मृत्यु न होनेपर अवसरकी कमी 'कमी ही' न होता। इस समय मनुष्य ७, ८ वर्षसे अध्ययन आरम्भ कर पच्चीस छव्वीस वर्षके भीतर ही भीतर कालेजकी डिग्री लेकर अथवा अनुत्तीर्ण होकर पुस्तकको ताक पर रखता है परन्तु उस अवस्थामें किसी विशेष उमृतक अध्ययन समाप्त करनेकी कोई शीघ्रता न रहती। सभी प्रकारके काम काज और जीवन-यात्रासे काँमा, सेमी-कोलन, और पूर्णचिरामका वहिष्कार हो जाता।

व्योम इन बातोंपर विशेष ध्यान न देकर अपने चिन्तासूत्रका अनुसरण करते हुए कहने लगे—संसारमें केवल मृत्यु ही चिर-स्थायिनी हैं, इसलिये हमलोगोंने अपनी समस्त आशाओं और वासनाओंको उसी मृत्युके भीतर प्रतिष्ठित किया है। हमारा स्वर्ग, हमारा पुण्य और हमारा अमरत्व सभी कुछ एक उसी मृत्युके भीतर है। जिस वस्तुको हम इतना प्रिय समझते हैं, कि उसके विनाशकी कल्पना भी हमारे मनमें नहीं उठती, उसीको हम मृत्युके हवाले छोड़कर जीवनके अन्तकी प्रतीक्षा करने लगते हैं। मृत्युमें न्याय नहीं है, यथार्थ न्याय है मृत्युके उस पार। समस्त वासनार्यें, हृदयकी सारी अभिलाषार्यें पृथ्वीपर निष्फल होती हैं। मृत्युरूपी कल्पतर्कमें ही वास्तविक सफलता है। संसारमें चारों ओर कठिन स्थूल वस्तुओंका ढेर हमारे मानसी आदर्शको प्रतिहत करता रहता है—हमारी अमरता और असीमताको झूठा सिद्ध कर रहा है, परन्तु संसारकी सीमापर, जहाँ मृत्युका राज्य है, सभी वस्तुओंका अवसान दिखलायी पड़ता है। वही हमारी प्रियतम, प्रबलतम:

वास्तवों और पवित्रतम, सुन्दरतम, कल्पनाओंका कोई प्रतिबन्ध नहीं होता। वहीं वे अनायास करतलगत होती हैं। हमारे शिब-रश्मिशास्त्रासी हैं, हमारे सर्वोच्च मंगलका आदर्श मृत्युके मुलमें है।

मुलतानी घरचा समाप्त कर संध्याके समय शहनाईमें पुरवी रागिणी बजने लगी।

समीरने कहा—हमलोगोंने जिन आशाओं और आकांक्षाओंको मृत्युके उस पार सर्वदाके लिये निर्वासित कर रखा है, यह वंशीका सुर उन्हींको पुनः संसारमें प्रवर्तित करता है—चिरकालके विरह विच्छेदके अश्रुजलको पोंछ देता है। हृदयको फिर नवआशाओं का धनागार बना देता है, जीवन एक नवोत्साहसे परिपूर्ण हो जाता है। क्रमसे साहित्य, संगीत और सारी ललित कलायें मनुष्य-हृदयके समस्त चिरस्थायी पदार्थ मृत्युके उस पारसे इस जीवनके भीतर लौट आते हैं और कहते हैं कि पृथ्वीको स्वर्ग, वास्तवको सुन्दर और जीवनको अमर बनाना हमारा उद्देश्य होगा। मृत्यु मानों संसारका असीम रूप व्यक्त कर देती है। उसको एक अनन्त “कोइवरकी-शय्या” पर अत्यन्त रहस्य पूर्वक परिणयपाशमें जोड़ देती है, उस बद्धद्वार “कोइवर” की गुप्त खिड़कीसे अनन्त सौन्दर्य, सुगन्ध और संगीत आकर हमें स्पर्श करता है, इसी प्रकार साहित्य रस और कलारस हमारे जड़भारग्रस्त विक्षिप्त प्रात्यक्षिक जीवनके भीतर प्रत्यक्षके साथ अप्रत्यक्ष, अनित्यके साथ नित्य, तुच्छके साथ सुन्दर, व्यक्तिगत तुच्छ सुख-दुःखोंके साथ

विश्वव्यापी बृहत रागिणीका सम्बन्ध जोड़ देते हैं। हम अपने समस्त प्रेमको इस पृथ्वीसे बटोरकर मृत्युके उस पार न भेज देंगे; यहीं इस पृथ्वीपर ही रखेंगे। इसी वातको लेकर तर्क चल रहा है। हमारा प्राचीन वैराग्यधर्म कहता है, कि परलोकमें ही यथार्थ प्रेमका स्थान है। नवीन साहित्य और ललित कलायें कहती हैं, कि इसी संसारमें हम उसके लिये स्थान दिखा देंगी।

क्षितिने कहा—इस प्रसंगपर मैं एक अपूर्व रामायणकी वात कहकर सभा भंग कर देना चाहता हूँ।

राजा रामचन्द्र—अर्थात् मनुष्य प्रेम नामक सीताको अनेक राक्षसोंके हाथसे छुड़ाकर अपनी अयोध्यापुरीमें लाने हैं और सुखसे दिन बिताते हैं। इतनेमें कई एक धर्मशास्त्रोंने मिलकर प्रेमके नाम कलंक लगाया। कहा—इन्होंने अनित्यके साथ निवास किया है। इन्हें त्याग करना होगा। सचमुच, अनित्यके घर बन्द रहकर इस देवांशजात राजकुमारीको कलंक नहीं लगेगा—इसका क्या प्रमाण है? एक अग्नि परीक्षासे प्रमाण प्राप्त किया जा सकता है। उसका तो व्यवहार किया जा चुका है। उससे तो इसका अनिष्ट होनेके बदले इसकी कान्ति और भी उज्वल हो गयी। तथापि शास्त्रोंकी धोलचालके कारण अन्तमें सीताको मृत्युतमसाके किनारे निर्वासित कर दिया गया। इसके बाद महाकवि और उनके शिष्योंके आश्रयमें रहकर इस अनाथिनीको कुश और लव—काव्य और ललितकला नामक दो पुत्र पैदा हुए। वही दोनों कुमार अपने गुरुले रागिणी सीखकर राजसभामें अपनी परित्यक्त माताका यशोगान

करनेके लिये आये हैं । इन नवीन गायकोंका गान सुनकर विरही-
राजाका चित्त चंचल और नेत्र अश्रुसिक्त हो गये हैं । अभी उत्तर
काण्ड पूरा नहीं हुआ है । अभी देखना है, कि त्याग प्रचारक-
वैराग्य धर्मकी जय होती है या प्रेममंगल गायक दोनों अमर
वर्षोंकी

वैज्ञानिक कौतूहल ।

विज्ञानकी आदिम उत्पत्ति और चरम लक्ष्यके सम्यन्धमें
व्योम और क्षितिमें तर्कवितर्क चल रहा था । इसी सम्यन्धमें
व्योमने कहा—

यद्यपि हमारी कौतूहल वृत्तिके भीतरसे ही विज्ञानकी उत्पत्ति
हुई है तथापि मेरा विश्वास है, कि हमारा कौतूहल विज्ञानको खोज-
नेके लिये नहीं निकला था—वरन् उसकी आकांक्षा बिल्कुल अवै-
ज्ञानिक है । वह खोजता तो है स्पर्माण और निकल पड़ता है
पुराने जीवका अँगूठा ; वह चाहता है अलाउद्दीनका आश्चर्य्य
प्रदीप और पाता है द्रियासलाईका बक्स ; आल्किमिस्टको
(विज्ञान शास्त्रका आदि तत्त्व) प्राप्त करना उसका उद्देश्य था
निकल पड़ी केमिस्ट्री । आस्ट्रोलोजीके लिये वह आकाश छान
ढालता है, पाता : लाकइयोकी पेस्ट्रोनामी । वह
नियम नहीं खोजता, वह कार्यकारण श्रृंखलाका नयी नयी

उँगलियाँ नहीं गिनना चाहता ; वह खोजता ही नियमका विच्छेद, वह चाहता है एक ऐसे स्थानपर पहुँच जाना जहाँ कार्यकारणकी अनन्त पुनर्बक्ति न हो। वह चाहता है, अभूत पूर्व नवीनता। परन्तु बुड्ढा विज्ञान उसके पीछे पीछे आकर उसकी सभी नवीनताएँ पुरानी बना देता है, उसकी इन्द्रधनुको परकला-विच्छुरित वर्णमालाका परिवर्द्धित संस्करण और पृथ्वीकी गतिको पकताल फल पतनकी श्रेणीमें रख छोड़ता है।

जो नियम इस धूलिकणमें है, वही नियम इस अनन्त आकाश और अनन्तकालमें काम कर रहा है। इसी आविष्कारके सम्वन्धमें हम आनन्द और आश्चर्य प्रकट करते हैं। किन्तु यह आनन्द और विस्मय मनुष्यका स्वाभाविक आवेश नहीं है। उसने अनन्त आकाशमें, ज्योतिष्कराज्यके भीतर, जब अनुसन्धान दूत भेजा था, तब उसे बड़ी आशा हुई थी, कि उस ज्योतिर्मय, अन्धकारमय धाममें वह एक ऐसा स्थान पायेगा, जहाँ धूलिकणका नियम न होगा, जहाँ एक अपूर्व, स्वर्गीय अनियमका उत्सव होता होगा ; किन्तु अब देखता है कि ये चन्द्र सूर्य, ग्रह नक्षत्र, सप्तर्षि मण्डल और अश्विनी, भरणी, कृत्तिका आदि भी हमारे धूलिकणोंकी बड़ी भाई-बहनें हैं। इस नवीन तथ्यको लेकर हम जो आनन्द प्रकट करते हैं, वह तो अब एक नया वनावटी अभ्यास हो गया है। यह हमारी आदिम प्रकृतिके भीतर नहीं है।

समीरने कहा—यह बात बिलकुल झूठ नहीं। स्पर्शमणि और अलाउद्दीनके प्रदीपकी ओर, प्रकृतिमें रहनेवाले मनुष्यमात्र हीका

एक निगूढ़ आकर्षण है। वचनमें शिक्षावलीमें एक कहानी पढ़ी थी कि कोई किसान मरते समय अपने लड़कोंको बुलाकर कह गया कि अमुक खेतमें मैं गुप्त धन गाड़े जाता हूँ। लड़के बहुत खोजनेपर भी धन न पा सके किन्तु बहुत खनने कोड़नेके कारण खेतमें बहुत अन्न पैदा हुआ। उनको अब कोई कष्ट न रह गया। बालक प्रकृतिके सभी लोग इस गल्यको पढ़कर दुःखित होते हैं। खेती करके तो सारा जहान अनाज उपजाता है; किन्तु गुप्तधन गुप्त है, इसीलिये कोई उसे नहीं पाता। यह विश्वत्प्रायी नियमका एक व्यतिक्रम और व्यभिचार है। वह आकस्मिक हुआ करता है इसीलिये मनुष्य स्वभावतः उसके लिये इतना लालायित रहता है। शिक्षावली चाहे कुछ भी कहे पर किसानके लड़के अपने पिताके प्रति कभी कृतज्ञ नहीं हुए होंगे, इसमें तनिक भी सन्देह नहीं। वैज्ञानिक नियमके प्रति मनुष्य कितनी अवज्ञा प्रकट करता है, इसे गिनानेकी आवश्यकता नहीं। अपनी निपुण चिकित्सा द्वारा जो डाक्टर बहुतसे रोगियोंको नोरोग कर देता है, उसके सन्वत्थमें हम कहते हैं, कि “उसके भाग्य अच्छे हैं” शास्त्रसंगत चिकित्सासे डाक्टर रोग दूर करता है, ऐसा कहनेसे हमारे हृदयमें सन्तोष नहीं होता। उसके भीतर साधारण नियमका व्यतिक्रमस्वरूप एक घातको मिला देनेपर हमारी आत्मा सन्तुष्ट हो जाती है।

मैंने कहा—इसका कारण यह है, कि नियम अनन्तकाल और अनन्तदेशमें फँला रहनेपर भी सीमावद्ध है। वह अपनी अंकित रेखासे यत्र भर भी इधर उधर नहीं हो सकता। शास्त्र-

संगत चिकित्सासे हम अधिक भी आशा नहीं करते। ऐसे रोग भी हैं जो चिकित्सासे दूर नहीं हो सकते। किन्तु 'भाग्य' नामक रहस्यमय वस्तुकी अभी ठीक सीमा निश्चित नहीं हुई है। इसीलिये वह हमारी आशा और कल्याणको कहीं कड़ी चोट नहीं पहुँचाता। यही कारण है कि डाक्टरों औपधकी अपेक्षा अवधौतिक औपधका अधिक आकर्षण होता है। उसका फल कितना हो सकता है, इस विषयमें हमारी प्रत्याशाकी सीमा नहीं है। मनुष्यकी अभिज्ञता जितनी बढ़ती जाती है, अमोघ नियमके लौहप्राचीरमें वह जितना ही आघात पाता है, उतना ही वह अपनी स्वाभाविक अनन्त आशाको सीमाबद्ध करता जाता है, कौतूहल वृत्तिकी स्वाभाविक नवीनताकी आकांक्षाको संयत करता रहता है। नियमको राजपद पर प्रतिष्ठित करता है और पहले अनिच्छासे फिर पीछे अभ्यासके कारण उसके प्रति राजभक्ति दिखलाने लगता है।

व्योमने कहा—किन्तु वह भक्ति यथार्थ भक्ति नहीं है। वह काम निकालनेकी भक्ति है। जब बिल्कुल निश्चय हो जाता है, कि संसारका कार्य अपरिवर्तनीय नियमसे बँधा हुआ है। तब बाध्य होकर प्राण-भयसे उसके सामने स्तिर भुंकाना पड़ता है। तब विज्ञानके बाहर अनिश्चयके हाथमें आत्मसमर्पण करनेका साहस होता। तब इलेक्ट्रिसिटी, माग्नेटिज्म, हिप्नोटिज्म इत्यादि विज्ञान जालको देखकर 'यंत्र' और धागा बाँधनेकी लालसाको रोकना पड़ता है। लोग इस नियमको अपेक्षा अनियमको ही अधिक पसन्द करते हैं, इसका कारण है—हम अपने भीतर एक जगह

नियमका विच्छेद रखते हैं। हमारी इच्छाशक्ति सभी नियमोंके बाहर है—वह विलकुल स्वतन्त्र है। कमसे कम हम ऐसा ही अनुभव करते हैं। अपनी प्रकृतिकी इस स्वाधीनताको बाह्य प्रकृतिमें उपलब्ध करके स्वभावतः हम बहुत आनन्दित होते हैं। इच्छाके प्रति इच्छाका आकर्षण बहुत प्रबल होता है। इच्छासे जो दान हम पाते हैं, वह हमें बहुत प्रिय लगता है। कोई हमारी सेवा जितना ही करे, यदि उसमें इच्छाका संयोग नहीं हो तो वह सेवा प्रीतिकर नहीं होती है। इसीलिये जब हम जानते हैं कि इन्द्र हमारे लिये वर्षा करते हैं, मरुत हमारे लिये हवा पहुँचाते हैं, अग्नि हमें दीप्ति देती है तब उस ज्ञानके भीतर हमें एक आन्तरिक तृप्ति होती थी। अब हम जानते हैं कि धूप वर्षा और वायुमें इच्छा अनिच्छा कुछ भी नहीं है। वे योग्य अयोग्य, प्रिय, अप्रियका विचार न करके निर्विकार भावसे नियमानुसार काम करते जा रहे हैं। आकाशमें यदि वाष्प एकत्र होकर शीतल वायुके संयोगसे जलकणमें परिणत होंगी तभी साधुओंके पवित्र मस्तकपर वर्षा होगी और उन्हें ठण्डका पहुँचेगी। साथ ही वर्षा पापी असाधुओंके सिरपर भी समान टंडक पहुँचायेगी। विज्ञानकी आलोचना करते करते क्रमशः वे अप्रिय बातें हमें सख्त हो जाती हैं परन्तु वास्तवमें ये हमें अच्छी नहीं लगतीं।

मैंने कहा—पहले पहल हमने जहाँ स्वाधीन इच्छाका शासन अनुमान किया था, अब वहाँ नियमका अन्वय शासन देखते हैं। इसीलिये विज्ञानकी आलोचना करनेपर संसार निराणन्द

इच्छा-सम्पर्क-विहीन प्रतीत होता है। परन्तु इच्छा और आनन्दो जवतक हमारे हृदयमें हैं तबतक हम संसारके भीतर भी उसे अनुभव करेंगे। पहले हमने उसकी जहाँ कल्पना की थी, वहाँ यदि वह नहीं है तो कोई चिन्ता नहीं। यदि हम ऐसी कल्पना न करें कि वह अपनी प्रकृतिके अन्तरतम स्थानपर प्रतिष्ठित [है] तो हम अपनी अन्तरतम प्रकृतिके ऊपर अत्याचार करेंगे। हमारे भीतर समस्त विश्वनियमोंका जो एक व्यक्तिकम देखा जाता है, संसारमें कहीं भी उसका कोई मूल आदर्श नहीं, इस बातको माननेके लिये हमारी अन्तरात्मा राजी नहीं होती। इसीलिये हमारी इच्छा विश्व-इच्छाकी अपेक्षा न करनेपर भी बची रह सकती है। इसी प्रकार हमारे प्रेमको भी विश्व प्रेमको विशेष आवश्यकता नहीं पड़ती।

समीरने कहा—जड़प्रकृतिके नियमकी प्राचीर सभी जगह चीन देशकी प्राचीरकी अपेक्षा भी बृह, प्रशस्त और अभ्रमेदी है। वोचमें मानव-प्रकृतिके भीतर एक छोटासा छेद निकल आया है। वहीं नजर गड़ाकर हमने एक अत्याश्चर्य आविष्कार किया है—देखते हैं कि प्राचीरके उस पार एक अनन्त अनियम विस्तृत-क्षेत्र है। इस छोटेसे छेदके जरिये उसका और हमारा संयोग है। उसके भीतरसे सभी सौन्दर्य, स्वाधीनता, प्रेम आनन्द प्रवाहित होता है। इसीलिये इस सौन्दर्य और प्रेमको बाँध रखनेवाला कोई विज्ञान अभी नहीं आविष्कृत हुआ है।

इसी समय खोतस्विनी कमरेमें पैठकर समीरसे बोली—उस

दिन तुम लोग दीप्तिकी पियानो-गाइडिंग कापी खोजते थे, वह तुम्हें नहीं मिली। जानते हो, उसकी क्या दशा हुई है ?

समीरने कहा—नहीं तो।

श्रोतस्विनीने कहा—एक चूहेने उसे टुकड़े टुकड़े करके पियानोके तारपर छितरा दिया है। उस चूहेको न जाने इस अनिष्ट साधनसे क्या फायदा हुआ है।

समीरने कहा—यह चूहा शायद अपने चूहेकुलमें एक बड़ा शक्तिशाली वैज्ञानिक है। बड़ी गवेषणासे उसने वाद्ययन्त्रके साथ इस वाद्य पुस्तिकाका एक सम्बन्ध अनुमान किया है। सारी रात उसने यही परीक्षा जारी रखी है। विचित्र ऐक्यता पूर्ण रस संगीतका रहस्योद्घाटन करनेका उसने अकान्त उद्योग किया है। तोक्षण दण्डाप्र भागके द्वारा वाद्य पुस्तिकाका क्रमागत विश्लेषण किया है, पियानोके तारके साथ उसे अनेकों प्रकारसे संलग्न करके देखा है। अभी उसने वाद्य पुस्तिकाको फाटा है फिर पियानोके तारको फाटेगा, अन्तमें वाद्ययन्त्रमें लाखों छेद करके उनमें अपनी नाक और विचित्र कोतूहलको प्रवेश कर देखेगा कि इसमें क्या रहस्य है। फलतः संगीत भी उत्तरोत्तर रहस्यमय होता जायगा। मेरे मनमें यह तर्क उठता है, कि मुषिक कुलतिलकने जो उपाय अस्त्वन्न किया है, उससे तार और कागजके उपादानके विषयमें कोई नया तत्त्व भले ही आविष्कृत हो जाये परन्तु तार के साथ कागजका जो सम्बन्ध है, हजारों वर्षकी चेष्टासे भी वह प्रकट नहीं होसकता है। अन्तमें संशयपरायण नव्य मूषिकोंके मनमें

क्या यह तर्क नहीं उठेगा कि कागज सिर्फ कागज है। उसके साथ तारका कोई सम्बन्ध नहीं हो सकता है। ज्ञानवान जीवोंकी चेष्टा से उनके कागज और तारके भीतर जो आनन्दजनक उद्देश्य बन्धन लगा गया है, वह प्राचीन हिन्दुओंका एक युक्तिहीन संस्कार है। उस संस्कारका एक शुभफल यह देखनेमें आता है, कि उसीके प्रवर्तन और अनुसन्धानमें प्रवृत्त होनेपर तार और कागजकी आपेक्षिक कठिनताके विषयमें बहुत कुछ परीक्षा पूरी होजाती है।

किन्तु किसी किसी दिन जब वह बिल धनानेमें दाँतोंका प्रयोग करता रहता है तब बीच बीचमें संगीतध्वनि कर्णकुहरमें प्रवेश करती है और अन्तःकरणको क्षणभरके लिये मोहाचिष्ट कर देती है। ऐसा क्यों होता है? वास्तवमें यह रहस्यपूर्ण बात है। किन्तु वह रहस्य, कागज और तारके सम्बन्धमें अनुसन्धान करते समय, अपने आप सैकड़ों छोड़के आकारमें प्रकट हो जायगा।



